

930

भोजपुरी शब्दानुशासन

रसिक बिहारी ओम्का 'निर्भीक'

पाण्डेय कपिल ग्रंथ-संग्रह
मार्ग-3, इन्द्रपुरी, पटना-800024

प्रिय वाम्सी पाण्डेय + पिताजी
मिनिमिक
28.3.94

जमशेदपुर भोजपुरी साहित्य परिषद् के १८ वां फूल

भोजपुरी शब्दानुशासन

लेखक

रसिक बिहारी ओझा 'निभीक'

एम० ए०, रिसर्च स्कॉलर

प्रकाशक

जमशेदपुर भोजपुरी साहित्य परिषद्

द्वारा/रोड—ए, क्वार्टर—टी/६, टेलको कॉलनी, जमशेदपुर-८३१००४

प्रकाशक

जमशेदपुर भोजपुरी साहित्य परिषद

द्वारा

रोड-ए, क्वार्टर-टी/६, टेलको कॉलोनी

जमशेदपुर—८३१००४



सर्वाधिकारी—लेखक



दाम

११ रुपया (पुस्तकालय संस्करण)

६ रुपया (साधारण संस्करण)



संस्करण : प्रथम

स्वतंत्रता दिवस, १५ अगस्त १९७५ ई०



मुद्रक

जयदुर्गा प्रेस

नयाटोला, पटना-४

BHOJPURI SHABDANUSHASAN

[An Introductory Grammar of Bhojpuri]

Rasik Bihari Ojha "Nirbhik", M. A., Research Scholar

JAMSHEDPUR BHOJPURI SAHITYA PARISHAD

C/o Qtr T--6, Road A, Telco Colony

Jamshedpur—831004

Price : { Rs. 11/- only (Library Edition)
Rs. 9/- only (Popular Edition)



भारतीय लोक साहित्य आ संस्कृति

के:

संरक्षक, प्रतिष्ठापक, मरमी विद्वान

परम पूज्य गुरुवर

डॉ० कृष्णदेव उपाध्याय

के

कर-कमल

में

सादर समर्पित



निर्भीक

आपन कथ

‘व्याकरण’ संस्कृत भाषा के बहुत पुरान शब्द ह जेकर व्याख्या कइल गइल बा—‘व्याक्रियन्ते शब्दा अनेन इति व्याकरणम्’। यानी जवना शास्त्र के सहारा से भाषा व्याकृत कइल जाय, मतलब ओकर व्याख्या कइल जाय ओकरा शब्दन के खंड-खंड क के ओकर वास्तविक सरूप आ आपसी सम्बन्ध वगैरह स्पष्ट कइल जाय ओकरा के व्याकरण कहल जाला।

व्याकरण के दोसर नाँव शब्दानुशासन ह। अधिक प्रचलित शब्द त व्याकरणे बा। बाकी ‘शब्दानुशासन’ शब्द में व्याकरण के प्रयोजन ढेर झलकत बा। एकरा में मार्का के शब्द ‘अनु’ बा। व्याकरण भाषा प शासन ना करे। व्याकरण अपना आज्ञा से शब्द के स्वरूप में परिवर्तन नइखे कर सकत। ओकरा अर्थ में कवनो हेर-फेर नइखे कर सकत। भाषा के गति नइखे बदल सकत। ऊ त अनुशासन भर कर सकेला। अनु के मतलब होला पश्चात् भा अनुसार—बाद में भा मोताबिक। परम्परा से जवना शब्द के रूप चलल आ रहल बा आ जेकर जवना अर्थ में प्रयोग बा, व्याकरण ओकरे अनुगमन करी। ओकरे पीछे चली। ऊ भाषा के अनुसार चली आ भाषा के गति भंग करे वाला अनाड़ी-अनजान भा बहकल-सहकल लोग के सही राह प ले आई। ईहे एकर अनुशासन बा।

शब्दानुशासन कहल जाउ भा व्याकरण दूनो के मतलब एके बा। हमरा विचार से शब्दानुशासन अधिक सटीक बा। एह से एह पुस्तक के नाँव ‘भोजपुरी शब्दानुशासन’ रखाइल।

अनेकन शोध कार्य से अब ई सिद्ध हो चुकल बा कि भोजपुरी बोली ना बलुक एगो बहुत समृद्ध भाषा ह। एकरा में व्यक्त करे के शक्ति कवनो भाषा से कम नइखे। पद्य के अलावा गद्य साहित्य के अनेक नया विधा प सफल ग्रंथ रचाइल बाड़े स। अकेले जमशेदपुर भोजपुरी साहित्य परिषद के सतरह प्रकाशन एकर प्रमाण बा।

भोजपुरी बिहार, उत्तर प्रदेश आ मध्य प्रदेश के एकइस जिलन में पसरल लगभग छव करोड़ लोग के भाषा ह। भोजपुरी एगो अन्तरराष्ट्रीय भाषा ह। भोजपुरी बोलेवाला लोग नेपाल, फीजी, ट्रिनिडाड, जमइका, गायना, मारिशस, दक्षिण अफ्रिका, केनिया, बर्मा, सिंगापुर वगैरह में लाखन के संख्या में बाड़न। अतहत बड़ जनसमूह के भाषा के अब तक कवनो सहज, सरल आ व्यावहारिक व्याकरण ना रहल हा।

भोजपुरी के मान्यता देवे के सवाल अब तक जब कबो उठल त आन भाषा-भाषी भा अधिकारी हमनी से पूछि देत रहले हा कि भोजपुरी के व्याकरण बा ? त हमनी का आपन सिर खुजुलावे लागबि जा भा आपन लाज पचावे खातिर सीना तानिके कहबि जा कि हमनी के भाषा के व्याकरण लिखले बानीं अंग्रेज विद्वान डॉ जे० बीम्स (नोट्स ऑन दि भोजपुरी डाइलेक्ट औफ हिन्दी स्पोकेन इन वेस्टर्न बिहार-सन् १८६७ ई० में), एम० एच० केलॉग (ए ग्रामर औफ दि हिन्दी लैंग्वेज-सन् १८७५ ई० में), जे० आर० डी० (नोट्स ऑन दि डाइलेक्ट करेन्ट इन आजमगढ़-सन् १८७७ ई० में), डॉ० ए० एफ० आर० हार्नले (ए ग्रामर औफ ईस्टर्न हिन्दी कम्पेयंड विथ दि अदर इन्डियन लैंग्वेजेज-सन् १८८० ई० में), डॉ० जी० ए० ग्रियर्सन (सेवेन ग्रामर्स औफ दि डायलेक्ट्स एण्ड सबडाइलेक्ट्स औफ दि बिहारी लैंग्वेजेज—सन् १८८४ ई० में), फादर ई० एच० ह्विटली (नोट्स ऑन दि गनवारी डाइलेक्ट औफ लोहरदगा-छोटानागपुर-सन् १८९६ ई० में) आ भारतीय विद्वानन में डॉ० उदयनारायण तिवारी (ए डाइलेक्ट औफ भोजपुरी—लेख. सन् १९३५ ई० में), ओरिजिन एण्ड डेवलपमेंट आफ भोजपुरी—शोध प्रबन्ध, सन् १९४५ ई० में), डॉ० शुकदेव सिंह (हिन्दी और भोजपुरी—सन् १९६७ ई० में), श्री रासबिहारी राय शर्मा (भोजपुरी व्याकरण-सन् १९६४ ई० में) वगैरह।

साँच बात बा कि ई हमनी के कवनो गलथेथि भा लाज पचावे के बात ना रहल हा। ऊपर लिखल विद्वान भोजपुरी भाषा आ एकरा व्याकरण प अपना अंग्रेजी भा हिन्दी माध्यम से लिखल लेख, शोध प्रबन्ध भा पुस्तक वगैरह में काफी गोता लगवले बाड़न। ई सभ काम 'भाषा विज्ञान' का दृष्टि से भइल बा भा तुलनात्मक दृष्टि से। निष्ठक्का व्याकरण के जरूरत कवनो से पूरा ना होत रहल हा। एह से एकर कवनो आम उपयोग ना रहल हा। एह में हिन्दी माध्यम से लिखल डॉ० शुकदेव सिंह आ श्री रासबिहारी राय शर्मा के क्रमशः तुलनात्मक आ वर्णनात्मक व्याकरण कुछ उपयोगी बा, बाकी ई बहुते संक्षेप में बा।

व्याकरण तीन तरह के होला—(क) ऐतिहासिक व्याकरण—जवन 'भाषा विज्ञान' के दृष्टिकोण से लिखाला। एह में शब्दन के परिवर्तन के इतिहास वगैरह रहेला, जइसे डॉ० उदयनारायण तिवारी के शोध प्रबंध। (ख) तुलनात्मक व्याकरण—जवना में एक भाषा के व्याकरण से दोसरा भाषा के व्याकरण से तुलना कइल रहेला, जइसे डॉ० उदयनारायण तिवारी के शोध प्रबंध के आधार प लिखल 'भोजपुरी भाषा और साहित्य' के खण्ड 'ख', डॉ० शुक्रदेव सिंह के 'हिन्दी और भोजपुरी' आ श्री रासबिहारी राय शर्मा के 'भोजपुरी व्याकरण' आ (ग) वर्णनात्मक व्याकरण जवना में व्याकरण के सभ अंगन के व्याख्या आ उदाहरण रहेला, ई विद्यालय में पढ़ावल जाला, आ एकर व्यवहार में उपयोग कइल जाला, जइसे अंग्रेजी के नेसफिल्ड ग्रामर आ हिन्दी के कामता प्रसाद गुरु के हिन्दी व्याकरण वगैरह।

ई पुस्तक भोजपुरी माध्यम से लिखल भोजपुरी के पहिला वर्णनात्मक व्याकरण बा। एकर आधार लोक व्यवहार आ प्रयोग बा।

जबरदस्ती व्याकरण के अंग के नाँव (संज्ञा, सर्वनाम, क्रिया, क्रिया-विशेषण, अव्यय वगैरह) भोजपुरिआवल नइखे गइल। ई सभ अउर आर्य भाषा लेखा बा। व्याकरण के सभ अंग के नाँव मराठी, मलयालम, उड़िया, तेलुगू, पंजाबी, बंगला वगैरह में हू-ब-हू संस्कृते लेखा बा। एह से अगर भोजपुरियो में ओसहीं राखल गइल बा त ई कवनो दूसे के बात ना होई।

वैयाकरण (व्याकरण-लेखक) के काम जवरन नियम बना के कवनो भाषा प लादल ना ह। अइसे कइला प सभ केहू एकमत नइखे हो सकत। वैयाकरण के काम ओह भाषा के प्रकृति-स्वभाव भा ढर्रा के अध्ययन क के लोगन के देखा दीहल आ बतला दीहल कि एह भाषा के ढर्रा ईहे बा। पहिले भाषा बनेला आ बाद में व्याकरण। व्याकरण अहथिर शब्दन के अध्ययन करेला। अब केहू चाह (चाय) के 'चा' लिखि दे त व्याकरण एह प्रयोग के गलत करार करी, भले ई 'भाषा विज्ञान' के अध्ययन के विषय बनो।

कवनो भाषा के ओकरा क्रियापद से पहचानल जाला खाली शब्दे से ना। तेलुगू, बंगला, हिन्दी, मैथिली में पचास प्रतिशत से अधिक शब्द संस्कृत के बाड़े स तबो ऊ अलग स्वतंत्र भाषा हवे स एह से कि उन्हनी के क्रिया पद भा लिपि अलग-अलग बा। एह से भोजपुरी में तत्सम शब्दन के प्रयोग से हिचके के ना चाहीं। अइसे ना कइला से भोजपुरी प्रतिष्ठित आ धनी ना होई। एकर शब्द-भंडार ना बढ़ी। एह से तत्सम शब्द के प्रयोग कइल

उचित आ जरूरी बा । वाकी जवना तत्सम शब्द के बदला भोजपुरी में ओकर तद्भव रूप बा त तद्भवे रूप प्रयोग करे के चाहीं । जवरन तत्सम शब्द के ओही लगले भोजपुरी पहिरावा पेन्हाके तद्भव ना बनावे के चाहीं यानी ओकर असली रूप विगाड़े के ना चाहीं, जइसे परिसद्, प्रकाशक, रविशंकर, शशिभूषण, विशेषण वगैरह के परिसद, परकासक, रविसंकर, ससिभूसन, बिसेसन वगैरह ना लिखे के चाहीं । शब्दन के रूप गढ़े के टकसाल जनसमूह ह । समय से शब्दन के रूप-परिवर्तन होत रहेला । अंग्रेजी के लैण्टर्न ललटेन हो गइल । स्टेशन टेशन भा टीसन बनि गइल । संस्कृत के मातृ आ भ्रातृ—माई आ भाई बनि गइल बा । अब इन्हनी के भोजपुरी तद्भवे रूप लिखे के चाहीं ।

खास क के संज्ञा भा दोसर तत्सम शब्द के रूप विगड़ला प, चिट्टी के पता आ पुस्तक के प्रचार में कठिनाई होई । तत्सम रूप रहला से दोसर भाषा-भाषी के हमनी के भाषा समुझे आ पकड़े में सहूलियत होई । अइसे भले कवनो नाटक भा उपन्यास के अपढ़ पात्र अपना वार्ता में तालव्य 'श' आ मूर्द्धन्य 'ष' के उच्चारन दन्त 'स' करे त ओह अवस्था में 'शशिभूषण' ससिभूसने लिखाउ ।

भोजपुरी के तद्भव रूप में—ऋ, लृ, ऐ, औ, क्ष, त्र, ज्ञ, श, ष आ विसर्ग (:) के उच्चारण ना होखे, जइसे—मैल-मइल, कौवा-कउवा, क्षमा-छमा, ज्ञानी-गियानी, यज्ञ-जगि, शौकीन-सवखीन, पौष-पूस, ऋषि-रिखी हो जाला । एकर विस्तृत विवेचन 'वर्ण-विचार' शीर्षक पाठ में भइल बा ।

भोजपुरी में ङ, ञ, के उच्चारण सुरक्षित बा जबकि हिन्दी में इन्हनी के प्रयोग अब बन हो गइल बा । एकरा बदला में पहिला अच्छर प अनुस्वार लगा के काम चल जाता । भोजपुरी में एकर उच्चारन अहथिर बा । जइसे—अङना (अंगना) वेङ (वेंग), निनिञ्जा (नितियां), बड़िञ्जा (वड़ियां) । आगे एह प 'वर्ण विचार' नामक पाठ में विचार भइल बा ।

भोजपुरी में प्लुत शब्दन के भरमार बा । एकर चिन्ह (S) लगाके लिखल जाता । एह प्रयोग के छोड़ि देवे के चाहीं । एह से बेकार में छपाई आ लिखाई में कठिनाई बढ़ी । भाषा प बोझ पड़ी । बंगला हिन्दी वगैरह में प्लुत उच्चारण कइल जाला । वाकी इन्हनी में एह चिन्ह के प्रयोग नइखे । भाषा के स्वभाव (ढर्रा) के जेकरा ज्ञान होई ऊ खुदे अर्थ निकालि ली । एह से एकर प्रयोग भोजपुरी में कइल ठीक नइखे ।

कर्त्ता रूप में इ, उ के प्रयोग भोजपुरी प्रकृति के अनुस्वार ह्रस्व के वा, जइसे—उ कहले ? इ का ह ? हमरा मत से इन्हनी के उच्चारन दीर्घ के नइखे । एही से अपना अब तक के साहित्यिक रचनन आ पुस्तकन में भा जमशेदपुर भोजपुरी साहित्य परिपद के गुरु के सात आठ प्रकाशनन में हम हरदम ह्रस्व इ, उ के प्रयोग कइले वानीं।। बाकी आजु सैकड़ अंठानवे साहित्यकार आ भोजपुरी के पत्र-पत्रिका में दीर्घ ई, ऊ के प्रयोग हो रहल बा । एह से हमहूँ बहुमत के प्रयोग स्वीकारतानी आ एह व्याकरण के पुस्तक से ह्रस्व इ, उ के प्रयोग कइल बन क देतानीं । भाषा में एकरूपता ले आवे खातिर बहुमत के प्रयोग सही मनाई ।

लिंग दू तरह के होला—लौकिक आ व्याकरणिक । अब तक के व्याकरण प काम करेवाला अंग्रेज भा भारतीय विद्वान खाली लौकिक लिंग प विचार क के निकलि गइल रहले हा । व्याकरणिक लिंग यानी अ-प्राणीवाचक शब्दन के लिंग प विचार ना भइल रहल हा । एकर खास कारन रहल हा कि भोजपुरी के कवनो शब्दकोश नइखे जवना से शब्दन के प्रकृति के अध्ययन कइल जा सके आ प्रयोग के सही ढर्रा पकड़ के स्त्रीलिंग आ पुल्लिंग के नियम निकालल जा सके ।

व्याकरण लिखत खा सबसे बड़ समस्या हमरो भीरी अ-प्राणीवाचक शब्दन के लिंग निर्णय के तरीका खोजल रहे । ८-९ मार्च १९७५ ई० के प्रयाग में अखिल भारतीय भोजपुरी साहित्य सम्मेलन के पहिला अधिवेशन में भाग लिहलीं आ भाषा-गोष्ठी में आपन विचार रखलीं आ व्यक्तिगत रूप में अनेक विद्वानन से व्याकरणिक लिंग के संबंध में बातचीत कइलीं बाकी एकर कवनो ओर छोर के थाह ना लागल । केहू कवनो तरीका ना बतला सकल ।

मई १९७५ ई० में गाँवें (निमेज, भोजपुर) कुछ दिन छुट्टी में रहलीं । ओहिजे लगभग १५०० शब्द एकाठा कइलीं आ ओकर प्रयोग पढ़ल आ अपढ़ लोगन से करववलीं । फेनु ओह प नजर दउरल त लिंग-निर्णय के नियम भा तरीका अपने आप झलके लागल । जइसे अकारान्त, आकारान्त आ ह्रस्व भा दीर्घ उकारान्त शब्द भोजपुरी में पुल्लिंग में व्यवहार होत बाड़े स, जइसे उतरहा वहता । हवा चलता । लूक वहता । हर चलता । बालू धीकल बा । रखांतु लागल बा । बड़का बाल्टा फूटल बा ।

अ-प्राणीवाचक ह्रस्व भा दीर्घ 'ईकारान्त' आ 'इयान्त' शब्द स्त्रीलिंग होलन स, जइसे बुढ़िया आन्ही आवतिया । बड़की वाल्टी चूअतिया । पुरवइया ललकरले विया । खटिया टूटल विया ।

एहीतरी भोजपुर जिला के कुछेक गाँव के नाँव नजर आइल, जइसे बड़का राजपुर, छोटका राजपुर । बड़का सिंहनपुरा आ छोटका सिंहनपुरा । बड़की भरवली आ छोटकी भरवली । हजारन बरिस पहिले एह गाँव के नाँव परल होई आ जनसमूह इन्हनी के बड़का आ बड़की, छोटका-छोटकी कहत आ रहल बा । एह से साफ झलकता कि राजपुर आ सिंहनपुरा-अकारान्त आ आकारान्त शब्द बाड़े स । इन्हनी के पुल्लिंग में बोले के ढर्रा बा । एही से इन्हनी के सङे बड़का आ छोटका पुल्लिंग विशेषण लागल बा । भरवली 'ई' दीर्घान्त बा जवना के स्त्रीलिंग में बोले के रपटा बा । इहे भाषा के सोभाव बा । एही से उन्हनी के सङे बड़की आ छोटकी स्त्रीलिंग विशेषण लागल बा । अब तक एह प केइ के ध्यान ना गइल रहल हा । एकर अपवादो बा जेकर 'लिंग' शीर्षक पाठ में चर्चा बा ।

हिन्दी के लिंग के मोताविक भोजपुरी में अ-प्राणीवाचक शब्दन के लिंग नइखे । हिन्दी, फारसी, अरबी के ढेर शब्द जेवन हिन्दी में स्त्रीलिंग में प्रयोग होलन स ऊ भोजपुरी में पुल्लिंग में प्रयोग होत बाड़े स ।

हिन्दी में स्त्रीलिंग-पुल्लिंग के पहचान सर्वनामो से होला, जइसे मेरा लड़का आ मेरी लड़की । बाकी भोजपुरी में लिंग के प्रभाव सर्वनाम प ना पड़े, जइसे हमार लड़का आ हमार लड़की ।

हिन्दी माध्यम से शिक्षा भइला के कारन एकर प्रभाव पड़ल स्वाभाविक बा । कतने भोजपुरी के साहित्यकार हिन्दी लेखा 'भी' के प्रयोग भोजपुरी में करत बाड़े जवन ना करे के चाहीं । संज्ञा भा विशेषण शब्दन के अन्त में 'ओ' लगा देला से 'भी' के मतलब निकलि जाला, जइसे ललनो वेमार बाड़े आ उनुकर लड़को । वड़रि मीठो विया आ कुछ-कुछ खटो । सर्वनाम में— उत्तम पुरुष आ मध्यम पुरुष में 'हूँ' आ अन्य पुरुष में 'ओ' लगवला से 'भी' के अरथ निकलि जाला, जइसे हमहूँ भोजन करवि । तूँहूँ पढ़ । उहो पढ़सु । क्रिया में 'ओ' लागेला, जइसे गाइ चरतो विया आ चलतो विया । ऊ हँसतो बाड़े आ रोवतो बाड़े ।

भोजपुरी में 'ही' (हीं) के प्रयोग सुरक्षित बा, जइसे—क्रिया में—हमरा जाही के पड़ी। तहरा आवहीं के पड़ी। ओकरा खाहीं के पड़ी। संज्ञा आ सर्वनाम शब्दन में—'ही' ए में बदलि जाला, जइसे—ई रामे के किताब ह। ऊ तोहरे कलम ह। ऊ ओकरे गाइ ह।

भोजपुरी में संबंध कारक के विभक्ति (पुल्लिग आ स्त्रीलिग दूनो खातिर) 'के' के प्रयोग का जगहा 'का' के प्रयोग तब होला जब 'के' का आगा कवनो विभक्ति युक्त शब्द रहे, जइसे राम का खेत में सरिसो फुलाइल बा। मोहन का हाथ में कलम बा। चिमनी का धुआ से आसमान करिआ हो गइल। बाकी शहर के रहनिहार आ हिन्दी माध्यम से शिक्षा पवनिहार अब 'का' के प्रयोग छोड़ि रहल बाड़ें। ओह लोग का हाथे सगरे 'के' के प्रयोग हो रहल बा। समय पा के एकर निर्णय होई कि संबंध बोधक विभक्ति के एके रूप 'के' रहो कि 'का' भी चलो।

एह पुस्तक के लिखत खा बहुत से साहित्यिक शुभचितक मित्र हिदायत कइले कि व्याकरण मौलिक होखे के चाहीं। ऊ भइल बा जहाँ सम्भव बा। बाकी व्याकरण के नियम भा सूत्र के सभ जगे एकदम उलटि के मौलिक नइखे बनावल जा सकत। ऊ त बीजगणित के सूत्र लेखा चिर सत्य बा। मौलिकता हर जगे सम्भव ना होखे। एकरा चक्कर में केहू गोड़ से चलल छोड़ि के मूड़ी के बले चले त मौलिकता ना कहाई बलुक अउर कुछ कहाई। गोड़ के जवन स्वाभाविक धर्म बा ओकरा उल्टा चलल मौलिकता ना होई, भले चाल में नयापन, चमत्कार आ करामात एह दिशा में आई। भोजपुरी में जवन व्याकरण के सूत्र आ नियम संस्कृत, हिन्दी भा दोसर भाषा निअन बा ओकरा के बदलल नइखे जा सकत। हर पाठ में ओह खास पाठ के सामग्री आ ओकरा विषय प चिंतन आ मनन भइल बा। लोक-व्यवहार में ओकर प्रयोग जोहाइल बा आ बटोराइल बा। जहाँ बारीकी बा ओकर भरसक चर्चा कइल गइल बा।

भोजपुरी पद्य में अब ढेर एकरूपता आ गइल बा। बाकी गद्य में अभी नइखे। उत्तरी, पश्चिमी, दक्षिणी आ मधेसी भोजपुरी के क्रियापद में फरक बा। ई दूरी का चलते बा। कहलो जाला—चार कोस प पानी बदले आ आठ कोस प वानी। गद्य साहित्य में एकरूपता समय से आई, जब खूब लिखाई तब अलग-अलग रूप के समन्वय अपने-आप हो जाई, जइसे पश्चिमी आ पूर्वी हिन्दी के बोले वाला रूप में अन्तर रहलो प साहित्यिक रूप एक हो गइल बा।

एह पुस्तक के लिखे में बढ़ावा, सराहना आ समय-समय प उचित राय मिलल बा—आदरणीय प्रो० मेजर चन्द्रभूषण सिन्हा, पं० गणेश चौवे, सर्वश्री सत्यनारायण लाल जी, श्री हरिशंकर वर्मा, पाण्डेय कपिल वगैरह आ प्रियवर परमेश्वर दूवे 'शाहावादी', दिनेश्वर प्रसाद सिंह 'दिनेश', कन्हैया सिंह 'सदय', जय बहादुर सिंह, गंगा प्रसाद 'अरुण', मनोकामना सिंह, डी० एस० मूर्ति, भैरवनाथ पाण्डेय, रामायण सिंह वगैरह से । एह विद्वानन के हम दिल से आभार मानत बानीं ।

'काल' आ 'लिंग' के प्रयोग में सहायक रहल बानीं—सर्व श्री रामकृपाल ओझा, रामयज्ञ शर्मा, ललन गोसाईं, रामाधार ओझा 'तुच्छ', सदानंद उपाध्याय के० एन० पाण्डे, सुदामा सिंह वगैरह आ प्रियवर रामचन्द्रजी, सुरेश चन्द्र ओझा, सुखरामजी, प्रभुदयाल जी, मूटन राम, कमला प्रसाद जी वगैरह । यथा उचित एह लोगन के प्रति कृतज्ञ बानी आ दिल से धन्यवाद देत बानी ।

घर में अगर प्रियवर जगदानन्द ठाकुर, अभय कुमार आ अजय कुमार के त्याग, सहायता आ सेवा ना मिलल रहित त ई जगि आसानी से पूरा ना होखित । एह बच्चन के रोवाँ-रोवाँ आसिरवाद देता । प्रेम आ निष्ठा से एह पुस्तक के साजे-सँवारे में जवन सहयोग आ अपनापन आदरनीय भाई श्री अविनाश चन्द्र विद्यार्थी से मिलल आ जवन मरमी सूझ-बूझ, सवख-साध आ जिम्मेवारी के निरवाह 'जयदुर्गा प्रेस' के मालिक प्रियवर श्री नगेन्द्र प्रसाद सिंह (लछुमनजी) में पवलीं ओकर बखान कइसे करीं, बुझात नइखे ।

जमशेदपुर भोजपुरी साहित्य परिषद के ई अठरहवाँ पुस्तक विशुद्ध व्याकरण के कमी दूर करी, साहित्यकार आ विद्यार्थी खातिर उपयोगी होई, अब केहू के सामने एकरा के वेसक राखल जा सकी आ कहत संकोच ना होखी कि हमनी के मानू भापा भोजपुरी के व्याकरण हइहे बा ।

जमशेदपुर

—रसिक बिहारी ओझा 'निर्भीक'

२८ बां स्वतंत्रता दिवस

१५ अगस्त १९७५ ई०

	विषय	पृष्ठ संख्या
७.	संज्ञा परिभाषा संज्ञा के भेद—व्यक्तिवाचक—जातिवाचक—समूहवाचक— द्रव्यवाचक—भाववाचक संज्ञा के रूप—भाववाचक संज्ञा बनावे के नियम	४५-४७
८.	सर्वनाम परिभाषा सर्वनाम के भेद—पुरुषवाचक—निश्चयवाचक—अनिश्चयवाचक— निजवाचक—संबंधवाचक—प्रश्नवाचक आदरसूचक सर्वनाम— यीगिक भा मिश्र सार्वनामिक विशेषण-रीतिवाचक भा गुणववाचक- परिमाण भा संख्यावाचक—सार्वनामिक क्रिया विशेषण	४८-५६
९.	विशेषण परिभाषा विशेषण के अवस्था—मूलावस्था भा सामान्यावस्था—उत्तरा- वस्था—उत्तमावस्था विशेषण के रूप विशेषण के भेद—गुणवाचक—संख्यावाचक—परिमाणवाचक— सार्वनामिक विशेषण—व्यक्तिवाचक विशेषण	५७-६१
१०.	वचन परिभाषा भेद—एकवचन—बहुवचन एकवचन से बहुवचन बनावे के कुछ नियम	६२-६४
११.	लिंग परिभाषा लिंग के भेद—पुल्लिंग—स्त्रीलिंग प्राणीवाचक शब्दन के लिंग निर्णय के तरीका प्राणीवाचक पुल्लिंग शब्द के स्त्रीलिंग बनावे के तरीका अप्राणीवाचक शब्दन के लिंग निर्णय के तरीका प्रयोग के अनुसार अप्राणीवाचक शब्द के पहचान—पुल्लिंग—स्त्रीलिंग लिंग-कोश	६५-७५

	विषय	पृष्ठ संख्या
१२.	क्रिया परिभाषा धातु क्रिया के भेद—सकर्मक—अकर्मक—उभय विधि क्रिया— व्युत्पत्ति से धातु भेद—मूल धातु—योगिक धातु—योगिक धातु के प्रकार—प्रेरणार्थक—नाम धातु— संयुक्त धातु—अनुकरणात्मक धातु सहायक क्रिया	७६-७९
१३.	वाच्य परिभाषा वाच्य के भेद—कर्तृवाच्य—कर्मवाच्य—भाववाच्य	८०-८१
१४.	अविकारी शब्द : अव्यय अविकारी शब्द के परिभाषा अव्यय के भेद—समुच्चयबोधक—विस्मयादिवोधक—संबंधबोधक	८२-८६
१५.	अविकारी शब्द : क्रियाविशेषण क्रियाविशेषण के परिभाषा क्रियाविशेषण के भेद—रूप के आधार से—प्रयोग के आधार से—अर्थ के आधार से	८७-९०
१६.	काल काल के परिभाषा काल के भेद—भूतकाल—वर्तमान काल—भविष्यत काल क्रिया के काल के रूप—कालके रूपावली—भोजपुर—मिर्जापुर— वाराणसी—बस्ती—आजमगढ़	९१-९९
१७.	कारक परिभाषा कारक के भेद—कर्ता—कर्म—करण—सम्प्रदान—अपादान— संबंध—अधिकरण—सम्बोधन	११७-११८
१८.	समास परिभाषा विग्रह समास के भेद—अव्ययीभाव—तत्पुरुष—द्वन्द्व—बहुव्रीहि— कर्मधारय—द्विगु—नञ्	११९-१२४

विषय	पृष्ठ संख्या
१६. वाक्य विचार	१२५-१३६
वाक्य के परिभाषा	
वाक्य के अंग—उद्देश्य—विधेय—उद्देश्य के विस्तार— विधेय के विस्तार—शब्द आ पद	
वाक्य के भेद—वनावट के अनुसार, साधारण—मिश्र— संयुक्त—मुख्य उपवाक्य—आश्रित उपवाक्य के भेद— संज्ञा उपवाक्य—विशेषण उपवाक्य—क्रिया उपवाक्य	
अर्थ के अनुसार—विधिसूचक—निषेधसूचक—प्रश्नसूचक— आज्ञासूचक—इच्छासूचक—संदेहसूचक— संकेतसूचक—विस्मयसूचक	
क्रिया के अनुसार—कर्तृवाच्य—कर्मवाच्य—भाववाच्य	
वाक्य विश्लेषण—साधारण वाक्य के विश्लेषण—मिश्र वाक्य के विश्लेषण—मिश्र उपवाक्य के विश्लेषण—संयुक्त वाक्य के विश्लेषण	
वाक्य प्रसारण	
वाक्य संक्षेपण	
वाक्य परिवर्तन	
२०. विराम चिह्न	१३७-१३९
परिभाषा	
मुख्य विराम चिह्न - पूर्ण विराम—अल्प विराम—अर्द्ध- विराम—प्रश्न चिह्न—विस्मयादिबोधक	
चिह्न—उद्धरण चिह्न—कोष्ठक चिह्न—संयोजकचिह्न— विवरण चिह्न—लोप चिह्न	
२१. छंद विचार	१४०-४५
छंद के परिभाषा	
छंद के भेद—मात्रिक, वर्णिक	
छंद के अंग—चरण-मात्रा भा वर्ण—संख्या-क्रम-गति-यति आ तुक गुण—यगण, मगण, तगण, रगण, जगण, भगण, नगण सगण । लघु-गुरु स्वर	
मात्रिक छंद—चौपाई—दोहा—सोरठा—आल्हा—कुण्ड लिया वर्णिक छंद—त्रोटक—द्रुत विलंबित—कवित्त—सवैया ।	
परिशिष्ट	१४६-१४८

व्याकरण आ ओकर विभाग

१. कवनो भाषा के अक्षर, शब्द आ वाक्य के रूप आ ओकरा अर्थ के जानकारी हासिल करे खातिर ओह भाषा के व्याकरण पढ़े के चाहीं। व्याकरण ऊ विद्या ह जवना से भाषा यानी अक्षर, शब्द आ वाक्य के सही-सही लिखे आ बोले के नियम सीखल जाला। हर एक भाषा के व्याकरण होला आ ओह में ओह भाषा के सही जानकारी के नियम रहेला।

२. भाषा के खंड—अक्षर, शब्द आ वाक्य के अलग-अलग विवेचन करे खातिर व्याकरण के खास तीन गो विभाग कइल गइल बा—(क) वर्ण विचार (ख) शब्द विचार (ग) वाक्य विचार।

(क) वर्ण विचार—वर्ण के परिभाषा, भेद, उच्चारण-स्थान आ मिले वगैरह के तरीका के अध्ययन वर्ण विचार कहाला।

(ख) शब्द विचार—शब्द के भेद, रूपान्तर आ उन्हनी के रचना के नियम वगैरह के अध्ययन शब्द विचार कहाला।

(ग) वाक्य विचार—वाक्य, वाक्य के भेद, वाक्य बनावे के नियम वगैरह के अध्ययन वाक्य विचार कहाला।

एह तीनों विभाग प आगे विस्तार से विवेचन कइल गइल बा।

●

भाषा, वाक्य, शब्द आ अक्षर

१. मनई बोलता जीव ह । ऊ आपन विचार दोसरा का सामने बोलि के भा लिखि के परगट करेला । ऊ दोसरा के विचार सुनबो करेला । एह विचारन के साफ-साफ परगट करे के साधन भाषा ह ।

कुछ विचार इशारन से जाहिर कइल जा सकत बा बाकी ऊ ढेर अधूरा होला भा साफ परगट ना होखे । भाषा अनेक पूरा आ साफ विचारन के मेल से बनेला । हर एक पूरा विचार के वाक्य आ एकरा (वाक्य के) हर खण्ड के शब्द कहल जाला । अक्षर (वर्ण) के मिलला से शब्द बनेला ।

२. वाक्य में कम-से-कम दू शब्द जरूरे रहे के चाहीं ना त ऊ पूरा विचार परगट ना क सके, जइसे—विजय जाई; तू आव; ऊ जइहें । ई सभ दू-दू शब्दन के वाक्य बाड़े स । इन्हनी से पूरा विचार परगट होत बा । जहवाँ एके शब्द से पूरा विचार परगट भइल मालूम पड़े ओहिजा दोसर शब्द छिपल रहेला, जइसे—आसिरवाद = आसिरवाद बा; चल = तू चल ।

३. 'ल' आ 'द' क्रिया रूप में प्रयोग होला बाकी एकरो में कवनो वस्तु के भाव छिपल बा । एह से इन्हनियों के वाक्य मानल जा सकेला बाकी एकरा प्रसंग में पहिले कुछ बात होखे के चाहीं तवे पूरा अर्थ परगट होई ।

४. आपन विचार परगट करत खानी हमनी का कवनो बात दोसरा के सुनाईलेजा । अतने ना, आपन इच्छा भा अचरजो परगट करीलेजा । एहतरे हमनी के विचार कइएक रूप धारन करेला । एह से वाक्य के कइएक भेद होला । अर्थ के अनुसार वाक्य के पाँच भेद होला ।

१. सामान्य वाक्य के जरिये हमनी का दोसरा के स्वीकृति (आपन मत) भा निषेध (मनाही) के सूचना देलीं जा, जइसे—वइर मीठ बा । घाम नीखा बा । काल्हु हमार भइया गाँवें जाइवि । हम एहिजा ना रहलीं हाँ । घरे केहू नइखे ।

२. प्रदनसूचक वाक्य से सवाल कइल जाला, जइसे—जयशंकर कहवाँ बाड़े ? का तू हमरा जवरे चलव ? विजय कब गइल हा ?

३. आज्ञासूचक वाक्य से आज्ञा (हुकुम) भा अनुमति (राय) के भाव बोध होला, जइसे—तू जा । चुप रह । तू वइठ । अब मत खा । तू पढ़ ।

४. प्रार्थनासूचक वाक्य मे प्रार्थना (निहोरा) के भाव बोध होला, जइसे—हमरे के दे दीं । कृपा कके चलल जाय । हमरा के एहिजे रहे दिआउ ।

५. इच्छा बोधक वाक्य से इच्छा, आसिरवाद भा सराप के बोध होला, जइसे—हे भगवान ! हमार दुख हर ! भगवान तहरा के कायम राखसु ! तहरा के काली माई उठा लेसु !

६. विस्मयादिवोधक वाक्य सें विस्मय (अचरज, अचम्भा) खुशी, कलेस वंगरह के भाव जाहिर होला, जइसे—बाह ! ई लइका कतना सुन्नर वा ! आरे इयार कतना दिन प मिलल वाड़ ! आजु कइ वरिस प दूध भेंटाइल वा ! आहि दादा ! ई का भइल ! बेटी के विदाई लहुरी मरन ह !

३. वाक्य के सार्थक खण्ड कइला से शब्द मिलेला । अगर शब्दे के खण्ड कइल जाय त एगो भा अनेक अक्षर (वर्ण) मिली । 'जा' में ज + आ, मोहन में म + ओ + ह + न मिलल वा । हर एक छोट-से-छोट खण्ड अक्षर भा वर्ण कहाला । एगो भा अधिक अक्षर (वर्ण) के मेल से शब्द बनेला, जइसे ना, ल, द, घर वतुस वगैरह । एह तरह से भाषा वाक्य से, वाक्य शब्द से आ शब्द अक्षर (वर्ण) से बनावल जाला ।

कवनो भाषा के अध्ययन करे खातिर ओकरा शब्द, वाक्य के रूप आ गठन के जानकारी हासिल कइल जाला ।

टिप्पणी—अक्षरे के वर्ण भा ध्वनि कहल जाला ।



वर्ण विचार

वर्ण के परिभाषा—वर्ण के अक्षरो कहल जाला । केहू-केहू वर्ण के ध्वनियो कहेला । वर्ण ऊ मूल ध्वनि ह जवना के टुकड़ा ना कइल जा सके; जइसे—अ, इ, उ, क्, च्, त्, ट्, र्, प् वर्ग रह ।

लिपि—ध्वनि के हर एक इकाई के एगो लिखल संकेत दीहल जाला । एह संकेत के सहारे लिखल रूप के लिपि कहल जाला ।

ध्वनि के लिपि संकेत मिलले प ऊ भाषा हो सकेला । अलिखित रहला प ऊ बोली कहाला । भोजपुरी के उच्चारन होखे वाली ध्वनि नागरी लिपि संकेत में बा । पहिले ई कैथी लिपि^१ में लिखल जात रहे ।

वर्णमाला—मूल ध्वनि भा वर्ण के लिखल संकेत चिन्हन के समूह के वर्णमाला कहल जाला ।

भोजपुरी में वर्णमाला के नीचे लिखल वर्ण बा :—

(क) स्वर—अ, आ, इ, ई; उ, ऊ, ऋ, ए, ऐ, ओ, औ
(कुल ग्यारह) ।

स्वर के स्थिति स्वतन्त्र होला । एकरा उच्चारन में कवनो दूसर वर्ण के सहायता के जरूरत ना होखे । एह से स्वर ओह वर्ण के कहल जाला जेकर उच्चारन स्वतन्त्र रूप से होला । एकरा के ऊपर के उदाहरन में देखल जा सकत बा ।

(ख) व्यंजन—

कवर्ग—क, ख, ग, घ, ङ ।

चवर्ग—च, छ, ज, झ, ञ ।

टवर्ग—ट, ठ, ड, ढ, ण ।

तवर्ग—त, थ, द, ध, न ।

१. टिप्पणी—एगो प्राचीन लिपि जवन नागरी लिपि से बहुत कुछ मिले जुलेले । एह में अक्षरन प मात्रा ना भरल जाय । बिहार राज्य के देहातन में कागजपत्र में पावल जाले ।

पवर्ग—प, फ, व, भ, म ।

अन्तस्थ—य, र, ल, व ।

उत्प—श, ष, स, ह ।

अनुस्वार—

विसर्ग— :

व्यंजन वर्ण स्वतन्त्र रूप से नइखे बोलल जा सकत । एकरा उच्चारन खातिर स्वर के सहायता लेवे के पड़ेला । एह से व्यंजन ओकरा के कहल जाला जेकर उच्चारन स्वर के सहायता से होखे । जइसे उपर लिखल व्यंजन के उदाहरन में देखल जा सकत बा । अकेले क्, च्, त्, प् वगैरह के उच्चारन सम्भव नइखे । 'अ' के सहायता मिलले प इन्हनी के उच्चारन क, च त, प हो सकेला । क् + अ = क, च् + अ = च वगैरह । शुद्ध व्यंजन लिखे खातिर नीचे हल के चिन्ह () लगावल जाला । कुछ लोग 'ड़' आ 'ढ़' के अलग से गनेला काहें कि 'डमरू' आ 'फेंड़' के 'ड' आ 'ड़' के उच्चारन में फरक बा । एही तरी 'ढकन' आ 'वाढ़न' में 'ढ' आ 'ढ़' के उच्चारन में फरक बा ।

क्ष, त्र, ज के वर्णमाला में स्थान दीहल वेकार बा काहें कि ई संयुक्ताक्षर हवे स । इन्हनी के उच्चारन भोजपुरी में नइखे । क् + ष = क्ष । त् + र = त्र । ज् + ञ = ज्ञ । क्ष के उच्चारन छ हो जाला, जइसे—क्षत्री = छत्री, क्षमा = छमा, क्षय = छय वगैरह ।

'त्र' के उच्चारन कतहूँ-कतहूँ सुरक्षित बा, जइसे—त्राहि हे देवता पितर ! एह में पहिला 'त्र' में उच्चारन त ठीक बा बाकी दोसर में 'पित्र' 'पितर' हो गइल बा । अइसे 'त्र' के उच्चारन 'तर' लेखा एकदम ठेठ भोजपुरी में हो जाला जइसे "त्रिलोकी नाथ के कथा" "तिरलोकी नाथ के कथा" कहाला । "त्रिपाठीजी" "तिरपाठीजी" हो जाले ।

'ज्ञ' के उच्चारन भोजपुरी में 'गि' हो गइल बा । जइसे निमेज (भोजपुर) गाँव में 'गियानी' (ज्ञानी) के शिवाला बा । तहार 'गिआन' (ज्ञान) मरा गइल बा । पाँडेपुर में जगि (यज्ञ) हो रहल बा ।

स्वर के स्थिति

भोजपुरी में मूल स्वर तीने गो बा—अ, इ, उ । एह में ऋ आ लृ स्वर स्वर के उच्चारन ना होखे । ऋ के उच्चारण 'रि' होला, जइसे—'ऋण' के

भोजपुरी में 'ऐ' आ 'औ' के उच्चारन ना होखे । भाषा के प्रकृति के अनुसार एह वर्ण के उच्चारन सम्भव नइखे, जइसे—

हिन्दी	भोजपुरी	उच्चारन कइसन होता	
कैलाश	कएलास	'ऐ'—अए	जइसन
ऐव	अएव	" अए	"
भैया	भइया	" अइ	"
मैल	मइल	" अइ	"
सैया	सँइयाँ	" अइ	"
शौकीन	सवखीन	'औ'—अव	"
फुलीरा	फुलवरा	" अव	"
धौरा	धवरा	" अव	"
भौरा	भँवरा	" अव	"
कौन	कवन	" अव	"
कौवा	कउवा	" अउ	"
मौत	मउअति	" अउअ	"
गौन	गवन	" अव	"

ऊपर के उदाहरन से साफ जाहिर वा कि भोजपुरी में 'ऐ' के उच्चारन 'अ इ' हो जाता आ 'औ' के उच्चारन 'अ व', 'अ उ' आ 'अ उ अ' हो जाता ।

टिप्पणी—साहित्यिक भोजपुरी में तत्सम शब्द भा व्यक्तिवाचक संज्ञा के लिखे में 'ऐ' आ 'औ' के प्रयोग करे चाहीं । एही तरी 'क्ष', 'त्र' आ 'ज्ञ' के प्रयोग कइल उचित वा । जवरन भोजपुरिअवला से भाषा के सौंदर्य नष्ट हो जाई । अइसे कइला से भोजपुरी धनी ना बनी । हँ, जवन तत्सम शब्द कालक्रम से घीसि के भोजपुरी के प्रकृति के अनुसार बनि गइल बाड़े स ओइसन भोजपुरी शब्दन के भोजपुरी रूप लिखे के चाहीं ।

स्वर के मात्रा के रूप

।, ि, ी, उ, ू, े, ै, ो, ी

जब स्वर के अकेले प्रयोग होला त ओकर मूल रूप (अ, आ, इ, उ, ऊ, ए, ऐ, ओ, औ) लिखल जाला आ जब व्यंजन से मिला के प्रयोग होला त स्वर के 'मात्रा' के रूप प्रयोग में आवेला, जइसे 'क' व्यंजन में स्वर के मात्रा एह तरह से लगावल जाई—क, का (क् + ा), कि (क् + ि) की (क् + ी),

कु (क + उ), कू (क् + ू), कृ (क् + ृ), के (क् + े), कै (क् + ै),
(क् + ी), कौ (क् + ौ) ।

'र' व्यंजन में 'उ' आ 'ऊ' के मात्रा नीचे लिखल तरह से लगावल जाला—

र + उ = रु

र + ऊ = रू

स्वर के उच्चारन स्थान

कंठ	तालू	ओठ	कंठ-तालू	कंठ-ओठ
अ	इ	उ	ए	ओ
आ	ई	ऊ	ऐ	औ

अनुनासिक स्वर

चन्द्रबिन्दु आ अनुस्वार लगा के भोजपुरी में अनुनासिक स्वर बनेला ।
सभ स्वरन में अनुस्वार लागेला, जइसे—

अँ—डँस, हँस, फँस वगैरह ।

अं—घंटी, अंडा, पंछी, रंथी वगैरह ।

आँ—गाँती, आँच, खाँच, दाँत वगैरह ।

ि—वाहि वगैरह ।

इं—इकड़ी, सिकरी वगैरह ।

ईं—ईंटा, सीकि, मेहीं वगैरह ।

उँ—खुँखुड़ी, भुँजिया वगैरह ।

ऊँ—ऊँट, वूँट, खूँख, टूँड़, छूँछी वगैरह ।

एँ—बेंट, जेंवन वगैरह ।

औं—खोप, खोढ़, गोंड़, डोंड़, सोंठि वगैरह ।

संयुक्त स्वर

भोजपुरी में संयुक्त स्वर के ढेर शब्द पावल जाला; जइसे—

अइ—भइल, कइल, धइल, गइल वगैरह ।

अई—चिरई, दिअरी, मिरजई वगैरह ।

अउ—खउरा, हउरा, दउरा, लहुरा, बहुरा वगैरह ।

अए—बएल, ठगल वगैरह ।

आई—आकाई, रोआई, दवाई, बोआई वगैरह ।

आउ—चाउर, वाउर वगैरह ।
 आऊ—नाऊ, खाऊ, कमाऊ वगैरह ।
 आए - खाए, नहाए वगैरह ।
 इअ--पिअल ।
 इआ--करिआ, सतपुतिआ ।
 इउ -- जिउतिआ ।
 इए--एकलगिए ।
 इओ—दहिओ, दइओ, भइओ ।
 ईआ—दीआ ।
 उआ—उरुआ, महुआ, वन्हुआ ।
 उइ--दुइ ।
 उई—सुई ।
 उए—बवुए, कउए ।
 एआ—देआद, धेआज ।
 एइ—खेइ ।
 एउ - देउकुरि ।
 एओ—देओतो ।
 एउ—नेउर ।
 ओअ—धोअन ।
 ओइ—पोइ, कोइर ।
 ओए--धोए ।
 ओअ—धोअ, रोअ, वोअ ।
 ओआ--धोआ, कोआ ।
 ओई--धोई, लोई, तोई ।
 ओउ - वोउ ।

एह संयुक्त स्वरन के अनुनासिको रूप मिलेला । एकरा अलावा तीन स्वर के संयुक्त रूप मिलेला; जइसे--

अउअ—मउअत ।
 अउआ--कउआ ।
 इआउ—ननिआउर, अजिआउर ।
 उआई - अगुआई ।

इन्हनियों के अनुनासिक रूप पावल जाला; जइसे जेउंआँ, भुँँआँ
वर्गैरह ।

व्यंजन के स्थिति

अनुस्वार आ विसर्ग के व्यंजन माने के चाहीं काहें कि दूनो के उच्चारन
में स्वर के सहायता लेवे के पड़ेला; जइसे कं, कः ।

अनुस्वार (ँ) के उच्चारन भा प्रयोग त भोजपुरी में सुरक्षित वा बाकी
विसर्ग (:) के प्रयोग नइखे । हिन्दी के प्रभाव के कारन भले केहू छी: छी:
लिखि देइ बाकी ऊ भोजपुरी में 'छी छी लाज नइखे लागत ?'—कहाई ।

क, ख, ग, ज, फ़ वर्गैरह अरबी-फारसी के शब्दन के उच्चारन
भोजपुरी में नइखे । एहसे एकरा के भोजपुरी वर्ण में ठूसे के ना चाहीं ।
कागज, जरूरत वर्गैरह शब्दन के कागज (कागद), जरूरत वर्गैरहे लिखे के
चाहीं ।

भोजपुरी में 'प' आ 'ण' के उच्चारन ना होखे । 'प' के उच्चारन 'ख'
निअन आ 'ण' के उच्चारन 'न' निअन होला; जइसे—पखान (पापाण), वरखा
(वर्पा), भाखा (भापा), रिखी (ऋपी), गनेश (गणेश), प्रनाम (प्रणाम),
उच्चारन (उच्चारण), वान (वाण) वर्गैरह ।

कतहूँ-कतहूँ 'प' के उच्चारन 'स' लेखा होला; जइसे पुरुष के पुरुस
(पुरुख), पीप के पूस, धनुष के धनुस, शेष के सेस वर्गैरह ।

'श' के प्रयोग भा उच्चारन भोजपुरी में ना होखे । 'श' के उच्चारन
भा लिखित प्रयोग 'स' के होला; जइसे शास्त्रीजी—सासतीरी जी, शास्त्र के
सास्तर, विश्वनाथ के विसनाथ, महेश के महेस वर्गैरह ।

बाकी व्यक्तिवाचक संज्ञा (शशि, शंकर वर्गैरह) भा तत्सम शब्द (शब्द,
प्रकाशक, परिषद्, शुद्ध, शोला, शरवत वर्गैरह) भा कवनो दोसर भापा के
शब्द के साहित्यिक भोजपुरी में लिखत खानी ओकर शुद्ध रूप लिखे के चाहीं ।
बहुत से विद्वान अडमन प्रयोग साहित्यिक भोजपुरी में कर रहल बाड़ें । तवे
एह भापा के परिनिष्ठित रूप आई आ दोसर भापा के ई बराबरी कर सकी ।

अनुस्वार आ वन्द्र विन्दु

हिन्दी में ड, ज, ण, न, म के प्रयोग कम भइल जाता । एकरा बदला में पहिला अक्षर में अनुस्वार लगा के काम चल जाता । भोजपुरी में एकर उच्चारन अहथिर वा । एह से एकर प्रयोग कइल ठीक वा; जइसे अङ्ना (अंगना), वेङ (वेंग), रङ (रंग), भुङ्जा, भाङ (भांग), कङ्ना (कँगना), निनिङ्गा, काङ्गा, वड़िङ्गा, कान (कर्ण), सोना (स्वर्ण), ब्राभन (ब्राह्मण) वगैरह । भोजपुरी में ण के उच्चारन न हो गइल वा ।

जहँवा नाक के हलुक मदत से उच्चारन कइल जाय ओहिजा चन्द्रविन्दु (~) के प्रयोग होला, जइसे डँस, खाँच, छूँछ वगैरह ।

हिन्दी में 'ज' के बदला में य लिखि के ओह प अनुस्वार भा चन्द्र विन्दु दीहल जाला; जइसे ऊपर के उदाहरन के भुङ्गियाँ, वड़ियाँ, काङ्गियाँ वगैरह ।

व्यंजन के उच्चारन स्थान

ऋवर्ग के व्यंजन के उच्चारन स्थान कंठ, चवर्ग के तालू, टवर्ग के मूर्धा, तवर्ग के दाँत आ पवर्ग के ओठ के सहायता से होला ।

टिप्पणी—क वर्ग से लेके प वर्ग तक के अंतिम वर्ण अनुनासिक वर्ग कहाला ।

कुछ अइसन व्यंजन बाड़ेंस जवना के उच्चारन स्वर आ व्यंजन के बीच में होला । एकरा के अन्तस्थ व्यंजन कहल जाला; जइसे य, र, ल, व ।

महाप्राण भा उष्म व्यंजन

जवन व्यंजन अधिक प्राणवायु के योग से उच्चरित होखे ओकरा के महाप्राण भा उष्म व्यंजन कहल जाला जइसे श, ष, स, आ ह आ हर वर्ग के दूसरा आ चउथा वर्ण । एह व्यंजन के उच्चारन में गरमाहट मालूम पड़ेला । एह से ई व्यंजन महाप्राण उष्म ह ।

अल्प प्राण व्यंजन

कम प्राण वायु से जवन ध्वनि उच्चरित होखे ओकरा के अल्प प्राण व्यंजन कहल जाला; जइसे (क) स्वर वर्ण (ख) हर वर्ग के पहिला, तीसरा आ अंतिम वर्ण आ (ग) य, र, ल, व ।

शब्द-विचार

शब्द के परिभाषा—कईएक वर्ण के मिलला से शब्द बनेला । वर्ण के ओह समूह के, जेकर कुछ अर्थ होखे, शब्द कहल जाला; जइसे वएल, गाइ, चाउर, लीची वगैरह । व्याकरण में खाली सार्थके शब्द प विचार कइल जाला ।

शब्द के भेद

उत्पत्ति के आधार प शब्द के चारि गो भेद होला :—

१. तत्सम—संस्कृत से जवन शब्द सीधे भोजपुरी में आ गइल बाड़ें स, जइसे प्रिय, स्नेह, पुण्य, प्रणाम वगैरह ।

२. तद्भव—संस्कृत शब्द के अंश रूप जवनन के भोजपुरी भाषा में प्रयोग हो रहल बा, जइसे—चक्र से चक्कर, मातृ से माई, भाद्र से भादो, जेष्ठ से जेठ, ओष्ठ से ओठ, अग्नि से आग वगैरह ।

३. देशज—अइसन शब्द जवन भारत के दोसर भाषा से छनि के भोजपुरी में आ गइल बाड़ें स, जइसे—पगड़ी, जूता, कटोरा, खिचड़ी, लोटा, छत ।

४. विदेशज—ओइसन शब्द जवन अंग्रेजी, फारसी, अरबी, तुर्की, पुर्तगाली वगैरह से भोजपुरी में आ गइल बाड़ें स; जइसे—इनाम, काबू, फीता, इम्नहान, लालटेन, हेड पंडित, डकपिउन, रसीदवही, अफसोस, आराम, आमदनी, अजब, गजब, जज वगैरह ।

व्युत्पत्ति के आधार प शब्द के भेद

व्युत्पत्ति के मतलब बनावट होला । शब्द भा ओकरा मेल से बनल शब्दन के खण्ड-खण्ड (टुकड़ा-टुकड़ा) में तूरि के ओकर अर्थ बतावे के तरीका के व्युत्पत्ति कहल जाला, जइसे विद्यालय एगो शब्द भइल । एहिजा विद्या + आलय—एह खण्डन के अलग कइले व्युत्पत्ति कहाई । विद्यालय दू शब्द के मेल से बनल बा ।

व्युत्पत्ति के आधार प शब्द के तीन भेद होला—

- (१) रूढ़ शब्द
- (२) यौगिक शब्द
- (३) योग रूढ़ शब्द

१. रूढ़ शब्द—जवना शब्द के खण्ड कइला प कवनो अर्थ ना निकले ओकरा के रूढ़ शब्द कइल जाला; जइसे घर = घ + र, माला = मा + ला, कान = का + न, तन = त + न, मन = म + न, धन = ध + न, चिमटा = चि + म + टा, ठोकच = ठो + क + च वगैरह ।

२. यौगिक शब्द—अइसन शब्द जेकर खण्ड सार्थक होखे यौगिक शब्द कहाला; जइसे पाठशाला, हिमालय, गंगोत्री, दिन-राति, उड़-वड़क, देशभक्त वगैरह ।

३. योगरूढ़ि शब्द—अइसन यौगिक शब्द जेकर टुकड़ा कइला प अर्थ भिन्न होखे वाकी मिलल रहला प ओकर एगो विशेष (खास) अर्थ होखे, जइसे महावीर = हनुमान जी, रामरस = नून, [जटाधारी = शिवजी, लमोदर = गनेसजी वगैरह । योगरूढ़ शब्द मिलल रहलो प आपन साधारण अर्थ छोड़ि के एगो खास अर्थ परगट करेला ।

रूप के आधार प शब्द भेद

- (क) विकारी शब्द
- (ख) अविकारी शब्द

(क) विकारी शब्द—अइसन शब्द जेकर रूप लिंग, वचन, कारक विभक्ति वगैरह के कारन बदले, विकारी शब्द कहाला, जइसे—लइका, लइकन, लइका लोग, लइका सभ, आवतारे । लइकी सभ आवतारी ।

विकारी शब्द के भेद

विकारी शब्द के मुख्य भेद नीचे लिखल होला—

- (क) संज्ञा
- (ख) सर्वनाम
- (ग) विशेषण
- (घ) क्रिया

(ख) अविकारी शब्द—अइसन शब्द जवना के रूप लिंग, वचन, भा कारक, विभक्ति वगैरह के कारन ना बदले यानी जस के तस रहे, अविकारी शब्द कहल जाला; जइसे—अव, तव, आरे, कव, जोर-जोर वगैरह ।

अविकारी शब्द के भेद

- (क) क्रिया विशेषण
- (ख) संबंध वाचक
- (ग) समुच्चय वाचक
- (घ) विस्मयादि बोधक

अविकारिये शब्दन के अव्यय कहल जाला ।

आगे इन्हनी के पूरा विवेचन इन्हनी के मथेला के पाठ में कइल गइल बा ।



शब्द रचना

व्युत्पत्ति यानी शब्द रचना के अनुसार शब्द दू तरह के होला—रूढ़ आ यौगिक ।

जइसे कि पहिले कहल जा चुकल बा कि जवन शब्द दोसरा शब्द के जोड़ला से ना बनल होखे, अइसन शब्दन के टुकड़ा कइला प कवनो अर्थ ना निकले ऊ रूढ़ कहाला, जइसे घर, वन, हाथ, लाल, नाक, पीअर वगैरह ।

दोसर शब्द के जोड़ से बनल शब्द यौगिक कहाला । एकर हर टुकड़ा सार्थक होला । जइसे गड़वान, एकवान, लड़कपन, झटपट, घोड़सवार, वगैरह । यौगिक शब्दन में समास शामिल बा । अर्थ के अनुसार यौगिक शब्द के एगो अउर भेद योगरूढ़ि होला जवना से कवनो विशेष (खास) अर्थ पावल जाला जइसे—महावीर के अर्थ भइल जे बहुत वीर होखे बाकी एकरा से खास अर्थ अंजनी के लइका हनुमान जी से लगावल जाला । असहीं गिरिधारी (किमुन भगवान), जटधारी (शिवजी), लंबोदर (गनेस जी), वगैरह शब्द के अर्थ लागेला ।

यौगिक शब्द पाँच तरह से बनेला :

- (क) उपसर्ग के योग से
- (ख) प्रत्यय के योग से
- (ग) समास के योग से
- (घ) पुनरुक्ति (एके शब्द के दोहरवला से)
- (ङ) अनुकरणात्मक ध्वनि (कवनो आवाज के नकल कइला से)

उपसर्ग

जवन शब्द अक्षर भा अक्षर समूह (शब्द के खण्ड) के पहिले लगावल जाला, ओकरा के उपसर्ग कहल जाला, जइसे—अनदेखल, अनजान, वेलूर, सरहद, बदनाम, भरसक, निडर, अवेर वगैरह । एह में अत, वे, सर, भर, नि, अ, उपसर्ग बा ।

कुछ उपसर्गन के सूची

१. अ :—अथाह, अवेर, अकारथ, अधिरिजी, अपार ।
२. अध :—अधकचरा, अधमरू, अधपकू, अधवार ।
३. अनः —अनमोल, अनगिनित, अनजान, अनादर, अनभल, अनराज, अनदेखल, अनसुना ।
४. अव :—अवगुन, अवघड़ ।
५. ओ :—ओकाई, ओलार, ओताह ।
६. ओन :—ओनइस, ओनतालिस ।
७. कम :—कमजोर, कमसीन ।
८. कु :—कुचाल, कुभाख, कुलच्छन ।
९. दु, दू :—दूवर, दूलम, दुधार, दुसेरी, दुमूहाँ, दुआह ।
१०. ना :—नापाता, नापसन, नावालिक ।
११. नि :—निडर, निकामा, निफिकिर ।
१२. वे :—वेहाल, वेटाइम, वेकल, वेराम ।
१३. भर :—भरपेट, भरपूर, भरसक ।

विदेशी उपसर्ग (अरबी-फारसी से भोजपुरी में आइल) :

१. अल (निश्चय) :—अलवत्त, अलगरज, अलमस्त ।
२. कम (थोर) :—कमजोर, कमखोर, कमस्सल ।
३. खुश (अच्छा) :—खुशबू, खुशदिल, खुशमिजाज, खुशकिस्मत ।
४. गर (गैर) (अलग) :—गरहाजिर, गरमोनासिव, गरवाजिव ।
५. दर (में) :—दरकार, दरअसल, दरवाजा, दरवान, दरगाह ।
६. वद (खराब) :—वदनाम, वददू, वदमास, वदचलन, वदजात ।
७. वे (बिना) :—वेईमान, वेहूदा, वेहाथ, वेचलन, वेकूटल, वेकार, वेधड़क, वेकसूर ।
८. ला (बिना) :—लाचार, लावारिस, लापरवाह ।
९. सर (प्रमुख) :—सरकार, सरपंच, सरताज ।
१०. हम (साथ) :—हमउमिरिया, हमजोली, हमदर्द, हमराही ।

अंग्रेजी उपसर्ग

हेड (वड़) :—हेड पंडित, हेड मोलवी ।

सब (छोट) :—सब-ओभरसियर, सब-इंसपेक्टर ।

ओवर (पूरा) :—ओभर कोट, ओभर मैन ।

प्रत्यय :—जवन शब्द भा अक्षर, भा अक्षर-समूह (शब्द के खण्ड) के वाद में जाड़ल जाला ओकरा के प्रत्यय कहल जाला, जइसे—बुढ़ापा, अगिला, गमखोर, दूधगर, तोनइल, वनइला, घुम्मकड़ । एह में पा, आ, खोर, गर, इल, अक्कड़ प्रत्यय ह ।

टिप्पणी :—शब्द कहल जाला कवनो अक्षर भा अक्षर समूह के जवन स्वतन्त्र रूप से कवनो अर्थ परगट करेला, बाकी “उपसर्ग” आ “प्रत्यय”, अइसन अक्षर भा अक्षर समूह होला जे ना स्वतंत्र रूप से सार्थक होला आ ना व्यवहारे में । ‘उपसर्ग’ कवनो शब्द के पहिले आ ‘प्रत्यय’ कवनो शब्द के वाद में लागेला यानी वाद में जुटि के अर्थवान होला ।

समास :—दू भा दू से अधिक शब्द के मिलि के एक शब्द बनि गइला के समास कहल जाला, जइसे—गंगा-जल, दालि-भात, मझधार, रसोई-घर, नयन-सुख, वगैरह ।

पुनरुक्त :—दोहरवला से बनल यौगिक शब्द पुनरुक्त कहाला जइसे :—घर-घर, मने-मने, काम-धाम, काट-कूट, वेर-वेर, रोज-रोज, खाइल-पीअल, लोटा-डोर, वने-वने, लाल-लाल, गोर-गौर, छोटे-छोटे, लामा-लामा ।

अनुकरणवाचक :—कवनो आवाज के नकल प बनल यौगिक शब्द अनुकरण वाचक कहाला, जइसे—खर-खर, धड़-धड़, धड़ाक-धड़ाक, चट-पट, तड़ाक, खटर-पटर वगैरह ।

प्रत्यय के भेद :—प्रत्यय के प्रयोग खास क के दू तरह से होला—

(१) धातु (क्रिया) के बाद जवन प्रत्यय लगावल जाला ओकरा के ‘कृत’ कहल जाला आ ओकरा से बनल शब्द ‘कृदन्त’ कहाला, जइसे—चढ़ाई, लड़ाई, पढ़ाई, लिखाई, देखाई वगैरह ।

(२) कवनो नाँव (संज्ञा) के वाद में लागल प्रत्यय से बनल शब्द तद्धित कहाला, जइसे—खाट से खटिया, चोर से चोरी, खेत से खेती, कोठा से कोठारी ।

कृदन्त

कृदन्त के भेद—अर्थ के विचार से कृदन्त के तीन भेद कइल जा सकत बा—(क) वर्त्तमानकालिक कृदन्त;

(ख) भूतकालिक कृदन्त आ;

(ग) पूर्वकालिक कृदन्त ।

(क) वर्त्तमानकालिक कृदन्त :—वर्त्तमानकालिक कृदन्त बनावत खा 'अव' आ 'अवा' प्रत्यय से संयुक्त रूप व्यवहार होला, जइसे—नाचत लट्टू, धूमत चरखी, उड़त चिरई, बहत पानी, डूबत गगरी, छूटत गाड़ी, सरत अँचार, ढरत लोर, चूअत छान्हि, रमता जोगी, बहता पानी वगैरह ।

(ख) भूतकालिक कृदन्त :—भूतकालिक कृदन्त के अंत में 'ल' प्रत्यय होला, जइसे—बइठावल, हँसल, हँसावल, सुनाइल, पिटाइल, डपटाइल, रगराइल, लिखाइल, भोगल, पाकल वगैरह ।

(ग) पूर्वकालिक कृदन्त :—'इ' प्रत्यय से अंत होखेवाला शब्द के साथ 'क' के मिलवला से पूर्वकालिक कृदन्त बनेला, जइसे—देखि के, सुनि के, पढ़ि के, जानि के, मानि के, आनि के, ठानि के, तानि के, कहि के वगैरह ।

धातु		प्रत्यय		कृदन्त	शब्द
फेर	+	आ	=	फेरा	संज्ञा
लड़	+	आई	=	लड़ाई	"
खेल	+	आड़ी	=	खेलाड़ी	"
लूट	+	एरा	=	लुटेरा	"
पूज	+	आ	=	पूजा	"
भला	+	आई	=	भलाई	"
धन	+	वान	=	धनवान	"
भाग	+	ओड़ा	=	भगोड़ा	"
वेद	+	अन	=	वेदन	"
मिल	+	आप	=	मिलाप	"
पूजा	+	आई	=	पुजाई	"
समझ	+	अवता	=	समझवता	"
चाट	+	नी	=	चटनी	"
चर	+	अन	=	चरन	"
लूट	+	अ	=	लूट	"

धातु		प्रत्यय		कृदन्त	शब्द
जाँच	+	अ	=	जाँच	संज्ञा
पहुँच	+	अ	=	पहुँच	"
सोच	+	अ	=	सोच	"
घेर	+	आ	=	घेरा	"
झट	+	का	=	झटका	"
चढ़	+	आई	=	चढ़ाई	"
खेद	+	आई	=	खेदाई	"
काम	+	आई	=	कमाई	"
चढ़	+	अत	=	चढ़त	"
मिल	+	अत	=	मिलत	"
उड़	+	आन	=	उड़ान	"
पड़	+	आव	=	पड़ाव	"
लग	+	आव	=	लगाव	"
चढ़	+	आव	=	चढ़ाव	"
लिख	+	आवट	=	लिखावट	"
थक	+	आवट	=	थकावट	"
रुक	+	आवट	=	वनावट	"
वन	+	आवट	=	वनावट	"
पी	+	आस	=	पिआस	"
बोल	+	ई	=	बोली	"
धमक	+	ई	=	धमकी	"
घुड़क	+	ई	=	घुड़की	"
हँस	+	ई	=	हँसी	"
पिस	+	अवनी	=	पिसवनी	"
कुट	+	अवनी	=	कुटवनी	"
डूब	+	उकी	=	डुबकी	"
बच	+	त	=	बचत	"
खप	+	त	=	खपत	"
रंग	+	त	=	रंगत	"
चल	+	न	=	चलन	"

धातु	प्रत्यय	कृदन्त	शब्द
खा	+ न	= खान	संज्ञा
पा	+ न	= पान	"
कट	+ नी	= कटनी	"
कर	+ नी	= करनी	"
हो	+ नी	= होनी	"
ठोक	+ र	= ठोकर	"
धुन	+ इया	= धुनिया	"

क्रिया से विशेषण

(धातु) क्रिया	+	प्रत्यय	=	कृदन्त
वृञ्जल	+	अक्कड़	=	वृञ्जकड़
भूलल	+	अक्कड़	=	भुलकड़
उड़ल	+	आक	=	उड़ाक
पर्वरल	+	आक	=	पर्वराक
अड़ल	+	इयल	=	अड़ियल
सड़ल	+	इयल	=	सड़ियल
बढ़ल	+	इया	=	बड़िया
घटल	+	इया	=	घटिया
विगड़ल	+	ऊ	=	विगाड़ू, विगारू वगैरह ।

कुछ विशेषण शब्दन के सूची जवना के भोजपुरी में प्रयोग हो रहल बा :—

बहुत से विदेशी शब्द भोजपुरी में पचि गडल वाड़े स । कुछ आपन रूप-रंग बदलि देले वाड़े स आ भोजपुरी में ढरि गडल वाड़े स आ कुछ आपन असलिये रूप में वाड़े स—

(क) फारसी—अफसोस, आराम, आमदनी, आवाज, आवारा, करीब, कुञ्ती, कमरबन्द, कुरवान, कूचा, जवान, मंजिल, चश्मा, दरवार, दिलासा, दिमाग, मुर्दा, सरकार, खयरियत, खुशामद, शराब, शादी, गिरह, खामोश, कमान, पुर्जा, तहसिल, तगमा, तशतरी, तोप, गर्दा, गम, यादगारी, साहेब, खाम-खा, आस्त, मुग्ग, बदली वगैरह ।

(ख) अरबी—अजनबी, अजब, गजब, अदावत, अर्क, कबुर, औरत, अल्ला, तज, तमाशा, तारीख, मादा, हाल, होशियार, मिसाल, अदालत, हाकिम, किताब, हिसाब, गरीब, हुकुम, लिफाफा, फैसला, नगद, नक्सा, नहर, तरक्की वगैरह ।

(ग) तुर्की—कुली, खाँ, गलीचा, वेगम, चाकू, चोंगा, दरोगा, मशालची, तोशक, वीवी, चुगल, जाजिम, लफंगा, वावर्ची, बुलबुल, चिक, कइँची, चारपाई, वेगम, खान वगैरह ।

(घ) अंग्रेजी—अफसर, इंजिन, डाक्टर, अपील, अस्पताल, जेहल, कॉपी, जंक्शन, राशन, कमीसन, ओभरसियर, कलक्टर, बोटल, कन्ट्रोल, कोटा, टिकट, रेल, इस्लेट, लालटेन, दर्जन, फेल, पास, फीस, मील, मोटर, सरकस, सूटकेस, सिमेंट, गिलास, कांग्रेस, जनवरी, फरवरी, अरदली, फारम वगैरह ।

(ङ) फ्रांसीसी शब्द—कूपन, कारतूस, जज, जनरल, फंसन, होटल, होस्टल वगैरह ।

(च) पुर्तगाली—अँचार, अनन्नास, इस्तिरी, काजू, अलमारी, चाभी, फीता, गिरजा, तम्बाकू, संतरा, बटम, काफी, कोवी, गमला, किरानी, अलपीन, तमाकू वगैरह ।

तद्धित

जइसन कि पाछे कहल गइल बा, क्रिया के छोड़ि के कवनो संज्ञा आ विशेषण के बाद में लागेवाला प्रत्यय के तद्धित कहल जाला ।

तद्धित आ कृदन्त में फरक ई बा कि कृदन्त प्रत्यय धातु भा क्रिया के अन्त में लागेला आ तद्धित संज्ञा भा विशेषण के अन्त में, जइसे—चढ़ (धातु) + आई = पढ़ाई (कृदन्त) ।

विहार (संज्ञा) + ई = विहारी (तद्धित) ।

वड़ (विशेषण) + आई = वड़ाई (तद्धित) ।

तद्धित प्रत्यय से बनेवाला शब्द

संज्ञा/विशेषण		तद्धित प्रत्यय		संज्ञा
मीठा	+	आस	=	मिठास
लइका	+	पन	=	लइकपन

संज्ञा/विशेषण		तद्धित प्रत्यय		संज्ञा
बुरा	+	आई	=	बुराई
तेल	+	ई	=	तेली
रंग	+	त	=	रंगत
माला	+	ई	=	माली
सोना	+	आर	=	सोनार
लोहा	+	आर	=	लोहार
कोठा	+	री	=	कोठारी

संज्ञा		तद्धित प्रत्यय		विशेषण
बाजार	+	ऊ	=	बाजारू
मामा	+	एरा	=	ममेरा
चाचा	+	एरा	=	चचेरा
घर	+	एलू	=	घरेलू
घमंड	+	ई	=	घमंडी
घाव	+	एल	=	घाएल
खेल	+	आड़ी	=	खेलाड़ी
जंगल	+	ई	=	जंगली
देस	+	ई	=	देसी
दान	+	ई	=	दानी
धन	+	ई	=	धनी
दूध	+	आर	=	दुधार
मास	+	इक	=	मासिक
हवा	+	ई	=	हवाई
साल	+	आना	=	सालाना
रोज	+	आना	=	रोजाना
लोभ	+	ई	=	लोभी
लाठी	+	अडन	=	लठइत
रोग	+	ई	=	रोगी
भय	+	आनक	=	भयानक
नमक	+	ईन	=	नमकीन

संज्ञा		प्रत्यय		विशेषण
नाम	+	ई	=	नामी
नोक	+	ईला	=	नोकीला
पेट	+	ऊ	=	पेटू
अधिकार	+	ई	=	अधिकारी
कसरत	+	ई	=	कसरती
खर्च	+	ईला	=	खर्चीला
गाँव	+	ई	=	गाँवई
गुन	+	ई	=	गुनी
उपज	+	आऊ	=	उपजाऊ
कागद	+	ई	=	कागदी
जवाब	+	ई	=	जवाबी
सुख	+	ई	=	सुखी
दुख	+	ई	=	दुखी
कुल	+	ईन	=	कुलीन
मर्द	+	आना	=	मर्दाना
पंजाब	+	ई	=	पंजाबी

विशेषण से संज्ञा

विशेषण संज्ञा

बड़—बड़ाई
 बुरा—बुराई
 गरीब—गरीबी
 सुस्त—सुस्ती
 खाट—खाटाई
 चल्हांक—चल्हांकी
 मीठा—मिठास

विशेषण संज्ञा

पागल—पागलपन
 आपन—अपनापन
 बेईमान—बेईमानी
 चतुर—चतुराई
 मरद—मरदाही
 नवाब—नवाबी
 मोट—मोटाई



संधि

संधि शब्द अधिकतर संस्कृते वाड़े स। हिन्दी के ढेर संधिवाला शब्द संस्कृतके हवे स जवना के प्रयोग हिन्दी में हो रहल बा। हिन्दी के संधिवाला आपन शब्द कम वाड़े स।

खांटी भोजपुरी शब्दन में संधिसम शब्द मिलल कठिन बा। संस्कृत भा हिन्दी संधि के सभ भेद, उपभेद आ नियम एह में लागू नइखे। भोजपुरी के अधिकतर ओही शब्दन में संधि पावल जाला जवन संस्कृत, प्राकृत आ अपभ्रंश से आवत-आवत भोजपुरी में पचि गइल वाड़े स आ प्रयोग में आ रहल वाड़े स।

संधि के परिभाषा

जब दू अक्षरन के मेल से कवनो विकार पैदा होखे त ओह मिलावट के संधि कहल जाला। संधि में कतो-कतो एक अक्षर में परिवर्तन होला आ कतो-कतो दूनो अक्षरन में, आ कतो-कतो दूनो के बदला एगो तीसर हो जाला, जइसे—राम + आसरे = रामासरे, महा + ईसर = महेसर, जगत + ईश = जगदीश।

संधि के भेद

संधि के तीन भेद होला—(क) स्वर संधि, (ख) व्यंजन संधि आ (ग) विसर्ग संधि।

(क) स्वर संधि

स्वर के स्वर के साथ मेल से जवन विकार पैदा होला, ओकरा के स्वर संधि कहल जाला, जइसे—

उदाहरण	संधि	नियम
परम + आतमा	= परमातमा	अ + आ = आ
राम + अनुज	= रामानुज	अ + अ = आ
महा + आतमा	= महातमा	अ + आ = आ

ऊपर के उदाहरन के शब्दन के पहिला खंड के आखिरी अक्षर दूसरा खंड के पहिला अक्षर से मिलि गइल बा। एह दूनो के मेल से एगो नया अक्षर बनि गइल बा। एकरे के संधि कहल जाला।

स्वर संधि के भेद :—एकर तीन रूप भोजपुरी में पावल जाला :—
(अ) दीर्घ (आ) गुण आ (इ) अयादि।

(अ) दीर्घ संधि

जब ह्रस्व भा दीर्घ अ, इ, के बाद ह्रस्व भा दीर्घ अ, इ आवे त
(अ) दूनो मिलि के आ, ई हो जाला, जइसे—

उदाहरन	=	संधि	=	नियम
परम + अरथ	=	परमारथ	=	अ + अ = आ
राम + अधार	=	रामाधार	=	अ + आ = आ
भदरा + आह	=	भदराह	=	आ + अि = आ
घुंघुरा + आह	=	घुघुराह	=	आ + आ = आ
मही + इन्दर	=	महीन्दर	=	ई + इ = ई
गिरि + इन्दर	=	गिरीन्दर	=	ई + ई = ई

(आ) गुण संधि

जब ह्रस्व भा दीर्घ अ कार के आगे ह्रस्व भा दीर्घ इ कार रहे त दूनो मिलि के 'ए' आ ह्रस्व भा दीर्घ उ कार रहे त दूनो मिलि के 'ओ' हो जाला, जइसे—

उदाहरन	=	संधि	=	नियम
देव + इन्दर	=	देवेन्दर	=	अ + इ = ए
राम + ईसर	=	रामेसर	=	अ + ई = ए
सुर + इन्दर	=	सुरेन्दर	=	अ + इ = ए
महा + ईसर	=	महेसर	=	आ + ई = ए

टिप्पणी—ऊपर के संधिवाला शब्द भोजपुरी के आपन ना हवे स बाकी इन्हनी के प्रयोग भोजपुरी में बा।

उदाहरन		संधि	नियम
रमा + इन्दर	=	रमेन्दर	आ + इ = ए
महा + उदय	=	महोदय	आ + उ = ओ
पर + उपकार	=	परोपकार	अ + उ = ओ
भाग + उदय	=	भागोदय	अ + उ = ओ

(इ) अयादि संधि

जब ए, ऐ, ओ, औ के आगे कवनो स्वर वर्ण आवे त ए के अय; ऐ के बदला आय, ओ के बदला अव आ औ के बदला आव हो जाला, जइसे—

उदाहरन		संधि	नियम
ने + अन	=	नयन	ए + अ = अय
नै + अक	=	नायक	ऐ + अ = आय
पो + अन	=	पवन	ओ + अ = अव
पौ + अक	=	पावक	औ + अ = आव

(ख) व्यंजन संधि

व्यंजन वर्ण के साथे कवनो व्यंजन भा स्वर वर्ण के मिलला से जवन विकार पैदा होखे, ओकरा के व्यंजन संधि कहल जाला, जइसे—

जगत् + ईश = जगदीश ।

१. जब म् के बाद क से लेके म के बीच के कवनो वर्ण होखे त 'म्' के लोप होके अनुस्वार भा जवन वर्ण होखे ओकरे अनुनासिक वर्ण हो जाला, जइसे—

उदाहरन		संधि
सम् + गम	=	सगम, सङ्गम ।
सम् + कलप	=	संकलप
सम् + तोख	=	संतोख

टिप्पणी—ऊपर के संधि सम शब्द भोजपुरी के ना हवे स वाकी इन्हनी के प्रयोग साहित्यिक भोजपुरी में चलत बा ।

उदाहरन	संधि
सम् + परक	= संपरक
सम् + पूरन	= संपूरन
सम् + धि	= संधि

(२) जब 'म्' के आगे य, ह, स वर्ग रह में से कवनो वर्ण होखे त 'म्' अनुस्वार में बदल जाला, जइसे—

सम् + यम = संयम
 सम् + योग = संयोग
 सम् + हार = संहार
 सम् + सार = संसार

(३) जब त् के आगे कवनो स्वर आवे त 'त' के जगह 'द' हो जाला, जइसे—

जगत् + ईश = जगदीश
 सत् + उपाय = सदुपाय

(४) 'व' आ 'ह' के मेल से 'भ' हो जाला, जइसे—

सव + ही = सभे, सव + ही = सभ (ई के लोप), कव + ही = कभी,
 अव + ही = अभी, तव + ही = तभी ।

(५) संधि के कारन वर्ण में वृद्धि पावल जाला, जइसे—

कम + असल = कमस्सल, दर + असल = दरस्सल ।

(६) पहिला पद भा खण्ड के अंतिम 'अ' दीर्घ हो जाला, जइसे—

विश्व + मित्र = विश्वामित्र, दीन + नाथ = दीनानाथ, मूसल + धार =
 मूसलाधार ।

(ग) विसर्ग संधि

विसर्ग के साथ स्वर भा व्यंजन के मिलला से जवन विकार पैदा होखे ओकरा के विसर्ग संधि कहल जाला, जइसे—

१. विसर्ग के लोप

निः + सबद = निसबद

निः + सोच = निसोच

२. जब 'अ' के बाद विसर्ग होखे आ विसर्ग के बाद कवनो वर्ण के तीसरा अक्षर (ग, ज, ड, द, व) होखे त 'अ' 'ओ' हो जाला आ विसर्ग के लोप हो जाला, जइसे—

उदाहरन संधि

मनः + ज = मनोज

यजः + दा = यजोदा

तपः + वन = तपोवन ।

नियम

नः + ज = नो + ज

शः + द = शो + द

पः + व = पो + व

३. जव 'अ' के बाद विसर्ग होखे आ विसर्ग के बाद र चाहे ह होखे त 'अ' 'ओ' में बदल जाला आ विसर्ग के लोप हो जाला, जइसे—

उदाहरन संधि

मन + रथ = मनोरथ

मनः + हर = मनोहर

नियम

नः + र = नो

नः + ह = नो

४ जव 'इ' के बाद विसर्ग होखे आ विसर्ग के बाद 'र' होखे त इ = ई हो जाला आ विसर्ग के लोप हो जाला, जइसे—

उदाहरन

संधि

नियम

निः + रोग

=

नीरोग

निः + र = नीर

निः + रस

=

नीरस

निः + र = नीर

५. विसर्ग के पहिले इ, उ होखे आ विसर्ग के बाद कवनो वर्ग के तीसरा भा चउथा अक्षर होखे त विसर्ग 'र' रेफ में बदल जाला, जइसे—

उदाहरन

संधि

नियम

निः + धन = निर्धन (निरधन)

निः + ध = निर्ध

निः + बल = निर्बल (निरबल)

निः + ब = निर्ब

दुः + गुण = दुर्गुण (दुरुगुण)

दु + गु = दुर्गु

६. कतो-कतो संधि के बाद आधा 'र' ना होके पूरा 'र' हो जाला—

निः + आधार = निराधार

निः + मल = निरमल

परिभाषा—संज्ञा के माने नाँव होला । जवना शब्द से कवनो जीव, वस्तु, ठवर, भाव वगैरह के नाँव के बोध होखे ओकरा के संज्ञा कहल जाला । थोरे शब्द में कवनो वस्तु^१ के नाँव के संज्ञा कहल जाला, जइसे—अजय, वसंती, पटना, गया, सोना, मेला, वर्ग, साँप, पहाड़, आम, लड़ाई, चोरी, गरमी वगैरह ।

संज्ञा के भेद

- संज्ञा के पाँच भेद होला—
१. व्यक्तिवाचक
 २. जातिवाचक
 ३. समूहवाचक
 ४. द्रव्यवाचक
 ५. भाव वाचक

१. व्यक्तिवाचक संज्ञा

जवना संज्ञा से खाली एके प्राणी, जगह, वस्तु वगैरह के बोध होखे ओकरा के व्यक्तिवाचक संज्ञा कहल जाला, जइसे—गंगा बड़की नदी ह । जमशेदपुर कल-कारखाना के नगर ह । अभय तेज लइका बा । एह वाक्यन में गंगा-जमशेदपुर, अभय से एगो खास नाँव के बोध होला । एह से ई सभ व्यक्तिवाचक संज्ञा ह ।

२. जातिवाचक संज्ञा

जवना संज्ञा से जाति भर के बोध होखे ओकरा के जाति वाचक संज्ञा कहल जाला, जइसे—लइका, किताब, मनई, फेंड़, गाइ, घोड़ा वगैरह ।

-
१. वस्तु—सृष्टि के कवनो चीज चाहे प्रकृत होखे भा कल्पित, जड़ होखे भा चेतन, साकार होखे भा निराकार ।

३. समूहवाचक संज्ञा

जवना संज्ञा से प्रानी भा पदार्थ के समूह के बोध होखे ओकरा के समूह-वाचक संज्ञा कहल जाला, जइसे—भीड़, सभा, परिवार, संघ, वर्ग, झुण्ड, सेना वगैरह ।

४. द्रव्यवाचक संज्ञा

जवना संज्ञा से कवनो दरब भा नापे आ तउलेवाला वस्तु के नाँव के बोध होखे ओकरा के द्रव्यवाचक संज्ञा कहल जाला, जइसे—सोना, चानी, गहूँ, चाउर, घीव, तेल वगैरह ।

५. भाववाचक संज्ञा

जवना संज्ञा से कवनो वस्तु में ओकर धरम, गुन, सोभाव, दसा, सुख वगैरह के भाव मालूम पड़े ओकरा के भाववाचक संज्ञा कहल जाला, जइसे—वचपन, लमाई, चोरी, मिठास, चढ़ाई, सजावट, भलाई, भोलापन, चिकनाहट वगैरह ।

टिप्पणी—मुख्य रूप से संज्ञा के तीने भेद बा—व्यक्ति वाचक, जाति वाचक आ भाववाचक । समूहवाचक आ द्रव्यवाचक संज्ञा—सही माने में जाति-वाचक संज्ञा के उपभेद बा । इन्हनी के जातिवाचक संज्ञे माने के चाहीं । सोना, चानी, गहूँ, तेल भा परिवार, सभा, सेना, वगैरह से ओकरा खास जाति के बोध होता ।

हिन्दी में अंग्रेजी के ढर्रा प संज्ञा के पाँच भेद मानल गइल बा आ ई सभे के दिमाग में बइठ गइल बा, एही से ऊपर पाँचो भेद के विवेचन कइल गइल बा ।

संज्ञा के रूप

भोजपुरी में आपन खासियत ई बा कि संज्ञा आ विशेषण के शब्दन के कइएक रूप पावल जाला । प्रेम, खीसि आ उदासीनता के जाहिर करे में एकर प्रयोग होला, जइसे—अगर केहू के नोकर के नाँव लछुमन बा त प्रेम भा दुनार जाहिर करे खातिर ऊ लछुमन भा लछुमनजी कही । अनसुना कइला प लछुमनवा कही आ ढेर दिक् भइला प आगे कुछु विशेषणो जोड़ि के हाँक

पारी । भोजपुरी में रूप रचना के साधारण, गुरु आ गुरुतर तीन रूप मिलेला, जइसे—

साधारण	अहीर	नाऊ	पोथी	तेली
गुरु	अहिरा	नउआ	पोथिया	तेलिया
गुरुतर	अहिरवा	नउअवा	पोथियवा	तेलियवा

अधिकतर संज्ञा शब्दन में खाली साधारण गुरु रूप मिलेला । गुरुतर रूप ना मिले, जइसे—लोटा—लोटवा, मीठ—मीठा, आँखि—अँखिया, कंठा—कंठवा, पांडे—पँड़ेया—पँड़इया वगैरह ।

भाववाचक संज्ञा बनावे के नियम

भाववाचक संज्ञा तीन तरह से बनेला—

(क) जातिवाचक संज्ञा से—चोर से चोरी, लइका से लइकपन, कहाँर से कहँरिया वगैरह ।

(ख) क्रिया से—दउड़ना से दउड़, चढ़ल से चढ़ाई, सजावल से सजावट, बहल से बहाव ।

(ग) विशेषण से—गरम से गरमी, मीठ से मिठास, भल से भलाई, चीकन से चिकनाहट ।



सर्वनाम

परिभाषा—सर्वनाम माने सभ के नाँव, यानी सभ केहू आ सभ कुछ के नाँव के बदला आवेवाला शब्द जवन पर्यायवाची ना होखे—सर्वनाम कहाला। दासरा शब्द में संज्ञा (नाँव) के बदला में आवेवाला विकारी शब्द^१ के सर्वनाम कहल जाला। सर्वनाम के शब्दन में संज्ञा के संगे आगे भा पीछे (पूर्वापर) संबंध होला। एके संज्ञा के बेरि-बेरि दोहरावे के ना पड़े एह से सर्वनाम के प्रयोग कइल जाला, जइसे—हम, तू, ऊ, रउरा, केहू, कवन वगैरह। राम कहले कि हम आवत बानी। बाकी ऊ ना अइले।

सर्वनाम के भेद—खास तरह से सर्वनाम के नीचे लिखल सात भेद होला—

१. पुरुषवाचक
२. निश्चयवाचक
३. अनिश्चयवाचक
४. निजवाचक
५. संबंधवाचक
६. प्रश्नवाचक
७. आदर सूचक।

एकरा अलावा भोजपुरी में (अ) यौगिक सर्वनाम आ (आ) सार्वनामिक विशेषण आ (इ) सार्वनामिक क्रिया विशेषणो पावल जाला।

१. पुरुषवाचक—(क) कहेवाला (ख) सुनेवाला आ (ग) जेकरा वारे में कहल जाय—एह तीनों के ओर संकेत करेवाला सर्वनाम 'पुरुषवाचक' सर्वनाम कहाला, जइसे हम, तू, ऊ वगैरह। पुरुषवाचक सर्वनाम के तीन भेद होला (अ) उत्तम पुरुष (आ) मध्यम पुरुष आ (इ) अन्य पुरुष।

पुरुष	सम्बन्ध	एकवचन	बहुवचन
उत्तम पुरुष		हम	हमनी, हमनीका, हमनीसभ
	सम्बन्ध	हमार, मोर	हमनी के, हमनीसभ के
मध्यम पुरुष		तू तूँ	तोहनी तूँ तोहन
	सम्बन्ध	तोर तोहार	तोहनी के तोहनीसभ के तोहनीलोग के
अन्य पुरुष		ऊ	ऊ सभ, ऊ लोग
	सम्बन्ध	उनकर, हुन्हुकर	उन्हनी लोगन के उन्हनी सभके

१ विकारी शब्द—जेकर रूप लिंग, वचन, कारक विभक्ति के कारन बदले ऊ विकारी शब्द कहाला।

२. निश्चयवाचक सर्वनाम—जवना सर्वनाम से कवनो निश्चित वस्तु के बोध होखे ओकरा के निश्चयवाचक सर्वनाम कहल जाला। ई दू तरह के होला—(क) निकटवर्ती निश्चयवाचक आ (ख) दूरवर्ती निश्चयवाचक। 'ई', 'हई' के प्रयोग निकटवर्ती वस्तु खातिर होला आ 'ऊ', 'हऊ' के प्रयोग दूरवर्ती वस्तु खातिर होला।

(क) निकटवर्ती सर्वनाम के रूप

शुद्ध (मूल)—	एकवचन	बहुवचन
	ई, हई (अनादर सूचक)	इन्हिका, हिन्हनीका इन्हनक, हिन्हनक इन्हन, इन्हनी, हिन्हन इन्हनी लोग/लोगन हिन्हनी लोग/लोगनि
	इहाँका (आदर सूचक)	इहाँसभ, इहाँ सभन इहाँ सभनी

एकरा, हेकरा (अनादर सूचक)—एकरा सभके, हेकरा सभके
सम्बन्ध विशेषण—विगदल—इन्हिकर, हिन्हिकर

” ” (शुद्धमूल)—एकर, हेकर, इन्हिकर, हिन्हिकर।

कवो-कवो स्त्रीलिंग में एकरि, हेकरि,
इन्हिकर, हिन्हिकरि वगैरह प्रयोग होला,
जइसे—एकरि/हेकरि वानि विगदि गइल
विया।

भोजपुरी सर्वनाम आपन निश्चित अर्थ बोध करे खातिर क्रिया प असर डालेला, जइसे—(अ) ई/हई कव अइली हा ? (अपना से उमिरगर मेहरारू खातिर)

(आ) ई/हई कव अइलेहा ? (अपना से बड़ पुरुष खातिर)

(इ) ई/हई कव आइलहा ? (अपना से छोट पुरुष खातिर)

(ई) इहाँका इहाँ सभ कव अइलीं हां ? (आदर के अर्थ में अपना से उमरिगर मरद अरु मेहरारू खातिर)

शुद्ध बहुवचन के उदाहरन

(i) इन्हन/इन्हनी/हिन्हनी/हिन्हन/हिन्हनी लोग/लोगिन भा लोगनी
कव आइल हा ? (पुरुष खातिर)

- (ii) इन्हन/इन्हनि/हिन्हन/हिन्हनी लोग/लोगनि/लोगन
कव अइलीं हां ? (बड़-बूढ़ मेहरारू खातिर)
- (iii) इन्हन का/इन्हनी का/हिन्हन का/हिन्हनी का
कव अइले/अइली हा स ? (छोट मरद आ मेहरारू खातिर)
- (iv) इहाँ सभन/इहाँ सभ/सभनी कव अइलीं हां ? (बड़-बूढ़ मरद-
मेहरारू खातिर)

बिगदल एकवचन के उदाहरन

- (i) इन्हिका/हिन्हिका से काम ना चली । (बराबरी वाला मेहरारू मरद खातिर)
- (ii) ए/एह/हे से काम ना चली । (छोट खातिर, निर्जीव पदार्थ खातिर हिन्दी 'इस' के अर्थ में) ।
- (iii) इहाँ से काम ना चली । (बड़-बूढ़ मरद-मेहरारू खातिर)
- एही तरह से बहुवचनो में प्रयोग होई ।

'ई' आ 'हई' के प्रयोग मरद-मेहरारू दूनो खातिर होला ।

(ख) दूरवर्ती निश्चयवाचक सर्वनाम के रूप

	एकवचन	बहुवचन
शुद्ध मूल	ऊ, हऊ, उन्हि	उन्हन, उन्हनी, हुन्हन
	हुन्हि	हुन्हनी लोग/लोगन
		लोगनी/उन्हनका/उन्हनीका
		हुन्हनीका/हुन्हनका

उहाँका (आदर सूचक)—उहाँसभ/सभन/सभनी

बिगदल—उन्हका, ओहके—उन्हन, ओहनके

सम्बन्ध विज्ञेपण शुद्ध—ओकर, होकर, उन्हुकर, हुन्हुकर

सम्बन्ध विज्ञेपण बिगदल—ओकरा, होकरा, उन्हुकरा, हुन्हुकरा

कवां-कवां ओकरि, होकरि, उन्हकरि, हुन्हुकरि के प्रयोग स्त्रीलिंग

विज्ञेपण के रूप में होना, जइसे—ओकरि/होकरि भईस बिआइल बिया ।

३. अनिश्चयवाचक सर्वनाम

जवना सर्वनाम से कवनो अनिश्चित (दोबिधा, सन्देह वगैरह) भा अज्ञात व्यक्ति आ वस्तु के बोध होखे ओकरा के अनिश्चयवाचक सर्वनाम कहल जाला ।

अनिश्चयवाचक सर्वनाम के रूप

सजीव	एकवचन	बहुवचन
शुद्ध	केहू, केऊ, केहु कोई, कवनो ।	केहू, केऊ, कवनो लोग ।
बिगदल	ऊपरे लेखा	ऊपरे लेखा

निर्जीव

शुद्ध	कुछु, किछु, किछुओ कुछुओ, कुछ	×
बिगदल	ऊपरे लेखा	ऊपरे लेखा

कवो-कवो अनिश्चयवाचक सर्वनाम विशेषण के तरह व्यवहार होला, जइसे—खरहा कवनो वगइचा में भाग गइल ।

‘सभ’ के व्यवहार अनिश्चयवाचक सर्वनाम के बहुवचन में होला, जइसे—सभ/सभे गइल/सभ मेहरारू अइली स । जोर देवे खातिर बिगदल बहुवचन में ‘सभे’ भा सभन के प्रयोग होला, जइसे—रवाँ सभे/सभन के इहे बतकही वा ।

४. निजवाचक सर्वनाम

जवना सर्वनाम से संज्ञा भा सर्वनाम के निज (खुद) के बोध होखे ओकरा के निजवाचक सर्वनाम कहल जाला, जइसे—अपन, आपन, अपना, अपने, खुद, खुदे, वगैरह । बिना कवनो रूप बदलले ई सभ पुरुषवाचक सर्वनाम के सङे प्रयोग कइल जाला, जइसे—

एकवचन	बहुवचन
हम अपने गइलीं ।	हमनी सभ अपने गइलीं ।
तू अपने गइल ।	तू लोग/तोहनी का अपने गइल ।
ऊ अपने गइल ।	ऊ लोग अपने गइल ।
	उहाँका अपने गइलीं ।

‘अपना’ आ ‘आपन’ के दूनो लिंग में प्रयोग विशेषण के तरह होला, जइसे—आपन ब्रेटा; आपन ब्रेटी। कहीं-कहीं ‘आपनि’ लइकी के प्रयोगो चलेला। एकर शुद्ध रूप ‘आपन’ आ बिगदल रूप ‘अपना’ होला, जइसे—अपना ववुई से कहि द कि ढेर मुँह मत चलावसु।

‘खुद’ फारसी शब्द ह जवना के प्रयोग निजवाचक सर्वनाम के रूप में चलेला। एकर शुद्ध रूप ‘खुद’ आ बिगदल रूप ‘खुदे’ (खुदही) होला। कर्ता प जोर देवे खातिर ‘खुद’ के प्रयोग होला, जइसे—

खुद रामे आम तूरत रहन।

खुद तूँही आम तूरत रह।

हम खुदे आइवि।

ऊ खुदे आई।

ऊपर के उदाहरन से जाहिर बा कि उद्देश्य (कर्ता) के पहिले ‘खुद’ आ विधेय (क्रिया) के पहिले खुदे होला।

५. सम्बन्धवाचक सर्वनाम

जवन सर्वनाम कवनो संज्ञा से सम्बन्ध बतलावे ओकरा के सम्बन्धवाचक सर्वनाम कहल जाला। ई दूगो छोट-छोट उपवाक्यन के जोड़ेला, जइसे—जे काम करी से दाम पाई। एह में ‘से’ सम्बन्धवाचक सर्वनाम बा।

सम्बन्धवाचक सर्वनाम के रूप

	एकवचन	बहुवचन
शुद्ध	जे, जवन, जौन, जिन्हि, से, ते, तवन, तौन, तिन्हि	जे, जवन, जौन, जिन्हि, जिन्हन, जिन्हनी लोग/ सभ, से, तवन, तौन, तिन्हन, तिन्हि लोग/सभ
बिगदल :	जे, जवना, जौना, जेह जिन्हि, ते, तवना, तौना, तेह, तिन्हि, तिनि	ऊपर लेखा "

सम्बन्धवाचक विशेषण शुद्ध—जेकर, जेहकर, जिन्हिकर, तेकर,
तेहकर, तिन्हिकर, सेकर/सेहकर।

सम्बन्धवाचक विशेषण विगदल—जेकरा, जेहकरा, जिन्हकरा,
तेकरा, तेहकरा, तिन्हकरा, सेकरा,
सेहकरा ।

संबन्धवाचक सर्वनाम के उदाहरन

शुद्ध एकवचन—(क) जे/जवन/जौन/जइसन करी से/तवन/तौन तइसन
पाई ।

(ख) जिन्हि जइसन करिहें तिन्हि तइसन पइहें ।

(ग) जवनि जइसन करी तवनि तइसन पाई (मेहरारू) ।

शुद्ध बहुवचन—(क) जे/जवन/जौन लोग भा सब जाई से/ते/तवन/तौन
लोग भा सभ पिटाई ।

बिगदल एकवचन—(क) जे/जवना/जौन/जेकरा के बोलाव से/ते/तवना/
तौना/तेकरा के खिआव ।

(ख) जेह/जिन्हि/जेहकरा/जिन्हकरा के बोलाव
तेह/तिन्हि/तेहकरा/तिन्हकरा के खिआव ।

(उमिरगर मरद-मेहरारू खातिर) ।

(ग) जवनी के बोलाव तवनी के खिआव ।

(मेहरारू खातिर) ।

बिगदल बहुवचन—(क) जे/जवना/जौन लोग भा सभ के बोलाव/तवना/
सेकरा/तौन लोग भा सभ के खिआव ।

(ख) जेह/जिन्हन/जिन्हनी लोग भा सभ के बोलाव
सेह/से/तिन्हन/तिन्हनी लोग भा सभ के खिआव ।

(ग) जवनिनि के बोलाव तवनिनि के खिआव ।

(मेहरारू खातिर) ।

६. प्रश्नवाचक सर्वनाम

जवना सर्वनाम से सवाल (प्रश्न) कइला के बोध होखे ओकरा के प्रश्नवाचक
सर्वनाम कहल जाला, जइसे ऊ का चल गइले ? ई के गलती कइल हा ? एह
वाक्य में 'का' आ 'के' प्रश्नवाचक सर्वनाम बा ।

प्रश्नवाचक सर्वनाम के रूप

एह सर्वनाम के सजीव आ निर्जीव दू रूप पावल जाला ।

	एकवचन	बहुवचन
शुद्ध—	के, केवन, कवन/ कौन	के, केवन, कौन, कवन लोग/लोगन/ लोगनी
बिगदल—के, केह, किन्हि, केवना/ कौना, कवना		किन्हन, किन्हनी लोग/ लोगनी

संबंध विशेषण शुद्ध—केकर, केहकर, किन्हकर ।

संबंध विशेषण बिगदल—केकरा, केहकरा, किन्हकर ।

टिप्पणी—शुद्ध एकवचन आ बहुवचन के रूप 'केवनि' आ 'कवनि' आ संबंध में केकरि आ किन्हकरि रूप खाली स्त्रीलिंग में प्रयोग होला ।

निर्जीव

	एकवचन	बहुवचन
शुद्ध	का	×
बिगदल	के, केह, केथी, काहें	×

सम्बन्ध—काहें के, केथी के । केथु, केथुकर ।

टिप्पणी—भोजपुरी लोक गीतन में के, किये, काहें, केथी रूप पावल जाला ।

सजीव के उदाहरन

शुद्ध एकवचन—(क) के/कवन/कौन/कवन खाता (मरद) ?

(ख) केवनि/कवनि खातिया (मेहरारू) ?

शुद्ध बहुवचन—(क) के/केवन/कौन/कवन लोग/लोगन/लोगनी खाता ?
(मरद) ।

(ख) केवनि/कवनि खातारी स (मेहरारू)/सैं/सनि ?

बिगदल एकवचन—हम कवना/केवना/कौना/केह के मरलीं हां ?

बिगदल बहुवचन—हम के/केवन/कौन/कवन/किन्हन/किन्हनी लोग/लोगन/
लोगनी के मरलीं हां ?

टिप्पणी—के/केवन/कवन/कौन के विशेषणों के तरह प्रयोग होला, जइसे—
के/केवन/कवन/कौन मनई ? के/केवना/कवन/कौन मेहरारू ? बाकी कवहूँ
'केवनि', 'कवनि' के स्त्रीलिंग में प्रयोग होला ।

निर्जीव—

शुद्ध एकवचन—उदाहरन—ई का ह जी ?

विगदल— „ के/केह/कोह/केथी से मरले हा ?

७. आदरसूचक सर्वनाम

जवना सर्वनाम से आदर के बोध होखे ओकरा के आदर सूचक सर्वनाम कहल जाला, जइसे—रउरा आइवि नू ?

आदर सूचक सर्वनाम में रउरा, रउरां, रउआ, रवां, रवों, अपने, अपना, आपसे, उहांका, इहांका वगैरह के प्रयोग होला ।

आदरसूचक सर्वनाम के उदाहरन

(क) रउरा/रउरां/रउआ रवां का कहत बानी ?

(ख) हम अपना/अपने/आप से का कहत बानी ?

(ग) रवां/रवों असहीं कहवि ?

स्त्रीलिंग आ पुल्लिंग में आदरसूचक सर्वनाम के एके रूप चलेला । ई मध्यम पुरुष—पुरुषवाचक में व्यवहार होला, जइसे राउर बात के उठाई ? रउरां/रउवां का कहत बानी ?

उहांका, इहांका आदर सूचक सर्वनाम के रूप में व्यवहार होला बाकी इहो अन्य पुरुष—पुरुष वाचक सर्वनाम ह जवना से निकटवर्ती आ दूरवर्ती के बोध होला ।

(अ) यौगिक भा मिश्र सर्वनाम

भोजपुरी में यौगिक सर्वनाम के प्रयोग चलेला, जइसे—सभ केहू, जे केहू, सभ कोई, सभ कुछ, जो कोई वगैरह ।

पुरुषवाचक सर्वनाम के सडे सभ के प्रयोग होला, जइसे—ऊ सभ, हम सभ, ई सभ, रउरा सभे/सभ/रवां सभ/सभे/तू सभ वगैरह ।

(आ) सार्वनामिक विशेषण

जोर देवे खातिर जव कुछ सर्वनाम में हे, हो, हू, ए, ओ के मिलावल जाला त ऊ शब्द विशेषण के अर्थ देवे लागेला, जइसे—इहे, इहो, उहे, उहो,

जाने, जवने, जवनो, तांने, तीनो, जेहे, जेहो, सेहे, सेहो, तवने, तवनो, जेहू, सेहू वगैरह ।

(क्ष) रीतिवाचक भा गुणवाचक सर्वनाम

अइसन, एइसन, तइसन, जइसन, ओइसन, कइसन, वगैरह गुणवाचक भा रीतिवाचक सर्वनाम के प्रयोग भोजपुरी में होला ।

(त्र) परिमाण भा संख्यावाचक सर्वनाम

(क) अतहत, एतहत, कतहत, हतहत, हेतहत, ओतहत, होतहत, जतहत, जेतहत, ततहत, तेतहतके, तहत वगैरह ।

(ख) अतेक, एतेक, हतेक, हेतेक, ओतेक, होतेक, जतेक, जेतके, ततेक, तेतेक, कतेक, केतेक वगैरह ।

(ग) अतना, एतना, हतना, हेतना, ओतना, होतना, जतना, जेतना, ततना, तेतना, कतना, केतना वगैरह ।

सार्वनामिक क्रियाविशेषण

(क) रीतिवाचक—अइसे, ओइसे, जइसे, तइसे, तेइसे, कइसे वगैरह ।

(ख) कालवाचक—एहवेरा, हेवेरा, एहजुन, हेजुन, ओहवेरा, हेवेरा, ओहजुन, होजुन, जेहवेरा, जेहजुन, तेहवेरा, केहवेरा वगैरह ।

(ग) स्थानवाचक - इहवाँ, हिहवाँ, उहँवाँ, हुहवाँ, जहवाँ, तहवाँ, कहवाँ, इहाँ, हिहाँ, उँहाँ, हुँहाँ, जहाँ, तहाँ, कहाँ, एहिजाँ, ओहिजा, ओइजाँ, हाँहिजाँ, एठन, एठिन, ओठन, ओठिन, जेठन, जेठिन, तेठन, तेठिन, केठन, केठिन, केठे, एहीठइयाँ, ओहीठइँया वगैरह ।

(घ) दिशावाचक— एने, हेने, ओने, होने, जेने, केने, तेने वगैरह । एकरा अलावा एहर, ओहर, होहर, जेहर, तेहर, केहर के प्रयोग पावल जाला ।

विशेषण

परिभाषा—कवनो संज्ञा भा सर्वनाम के विशेषता बतावे वाला विकारी शब्दन के विशेषण कहल जाला । जवना संज्ञा भा सर्वनाम के विशेषता बतावल जाला ओकरा के 'विशेष्य' कहल जाला । विशेषण लागि गइला प विशेष्य के अर्थ सीमित हो जाला यानी बिना विशेषण के विशेष्य (संज्ञा) से जतना वस्तु के बोध होला, ऊ विशेषण लागि गइला प कम हो जाला, जइसे करिआ लइका । एहिजा करिआ शब्द लइका के विशेषता बतावता । एह से 'लइका' शब्द विशेष्य आ करिआ शब्द विशेषण भइल बाकी लइका शब्द जतना व्यापक बा ओतना 'करिआ लइका' शब्द नइखे । लइका कहला से त गोर करिआ, साँवर वगैरह सभ रंग के लइका के बोध होता । 'करिआ' विशेषण लागि गइला प खाली करिआ लइका के बोध होता बाकी रंग के लइकन के ना । एह से संज्ञा (विशेष्य) के अर्थ विस्तार सीमित करेवाला शब्द के विशेषण कहल जाला ।

वाक्य में विशेषण के प्रयोग दू तरह से होला—एगो त ऊ उद्देश्य पक्ष में संज्ञा के साथ लागेला आ दोसरे विधेय पक्ष में क्रिया के सङे । उद्देश्य पक्ष में संज्ञा के सङे लागेवाला विशेषण के उद्देश्य विशेषण कहल जाला । उद्देश्य विशेषण संज्ञा के पहिले आवेला, जइसे पाकल आम टपकल । मथुरही भइँस ढेर दूध देलसि । विधेय पक्ष में क्रिया के सङे लागि गइला प ओह विशेषण के 'विधेय विशेषण' कहल जाला, जइसे आम त मीठ पवलीं । राम गते-गते लिखतारे । विधेय विशेषण क्रिया के पहिले आवेला ।

विशेषण से प्राणीवाचक संज्ञा आ अ—प्राणीवाचक संज्ञा के लिंग के जानकारी होला, जइसे बड़का बाबूजी, बड़का भइया आ बड़की माई, बड़की भउजी, बड़की बाल्टी, बड़का बाल्टा, बड़का पटिहाट, बड़की खाटी ।

ई जरूरी नइखे कि सभ विशेषण से संज्ञा के लिंग के जानकारी होखवे करो । बहुत से विशेषण के रूप दूनो लिंग में ना बदले, जइसे—सुन्नर बेटा, सुन्नर बेटी । सूध बएल, सूध गाइ । चल्हांक लइका, चल्हांक लइकी ।

विशेषण के तीन अवस्था पावल जाला—(क) मूलावस्था भा सामान्यावस्था (ख) उत्तरावस्था (ग) उत्तमावस्था ।

(क) मूलावस्था भा सामान्यावस्था से मामूली भा साधारण रूप के बोध होला, जइसे—राम चल्हांक ह ।

(ख) उत्तरावस्था से दू के बीच अधिक भा कम के बोध होला, जइसे—राम से मोहन अधिक चल्हांक ह । मोहन से राम कम चल्हांक ह ।

(ग) उत्तमावस्था से दू आ दू से अधिक वस्तु में कवनो एगो सभ से अधिक भा सभ से कम अवस्था के बोध होला, जइसे—राम सभ लइकन से अधिक चल्हांक ह । मोहन हमरा दूनो लइकन में कमजोर बा ।

विशेषण शब्द के तीन रूप होला—(क) साधारण (ख) गुरु (ग) गुरुतर ।

साधारण	गुरु	गुरुतर
माझिल	मझिलका	मझिलकवा
छोट	छोटका	छोटकवा
नीमन	नीमनका	नीमनकवा

गुरु रूप 'अका' आ गुरुतर रूप 'अकवा' के मेल से बनेला ।

उत्तरावस्था में तुलनात्मक भाव जादा, बढ़िके, अधिक, कम वगैरह शब्द तुलनात्मक विशेषण के पहिले लगाके परगट कइल जाला, जइसे—

वसंती मीरा से जादा खिसिआह ह ।

सोकना बएल कइला बएल से बढ़ि के पनिगर ह ।

तूँ हमरा से अधिका जानेल ।

अभय अजय से कम तेज ह ।

उत्तरावस्था में कबो-कबो तुलनात्मक भाव ओनइस, बीस के प्रयोग से मालूम होला, जइसे—कमला आशा से लमाई में बीस बिया ।

आशा कमला से उमिर में ओनइस बिया ।

उत्तरावस्था में तुलनात्मक संज्ञा के वाद में 'से' भा 'में' लगाके तुलनात्मक भाव परगट कइल जाला, जइसे—हई मेहरारू ओकरा से गोर बिया; ई लइकी ओकरा में माँवर बिया; भोजपुर के गाँवन में हमार गाँव मेहीन ह ।

उत्तमावस्था के परगट करे खातिर उत्तरावस्था के शब्द के पहिले 'सभ में', 'सभ से' भा 'सभ में बढ़िके' लगाके बनावल जाला, जइसे—

- (क) ऊ अपना घर भर में सभसे जादा पढ़ल हवे ।
- (ख) ई लइका सभ में नीक बा ।
- (ग) ई लउरि सभ से बढ़ियां विया ।
- (घ) हमार गाँव सभ गाँवन में बढ़ि के लठिधर ह ।

विशेषण में खास प्रभाव बोध करे खातिर 'ओ' लगावल जाला, जइसे— ई सेव खटो बा आ मीठो बा ।

विशेषण के पाँच भेद कइल जाला—

(१) गुणवाचक (२) संख्यावाचक (३) परिमाणवाचक (४) सर्वनामिक विशेषण (५) व्यक्तिवाचक विशेषण ।

(१) गुणवाचक विशेषण—गुणवाचक विशेषण ऊ ह जवना से संज्ञा भा सर्वनाम के गुण, रूप, रंग, अवस्था, दशा वगैरह के बोध होला, जइसे—चतुर बालक; लाल घोड़ा; वेमार मनई; छोटकी बिटिया; नया किताब; सूघ गाइ वगैरह ।

एकर नीचे लिखल छव गो भेद कइल जा सकत बा—

- (क) कालसूचक—नया, पुरान वगैरह ।
- (ख) आकारसूचक—चवकोर, गोल वगैरह ।
- (ग) रंगसूचक—लाल, पीअर, करिआ वगैरह ।
- (घ) दशासूचक—पातर, मोट, भारी वगैरह ।
- (ङ) गुणसूचक—आधा, वाउर वगैरह ।
- (च) स्थानसूचक—ऊँच-नीच ।

(२) संख्यावाचक विशेषण—ऊ ह जवना से संज्ञा भा सर्वनाम के संख्या यानी गिनती भा अनिश्चित भा निश्चित संख्या के बोध होखे, जइसे—दूनो, तीनू, चारू, दसो वगैरह । एकर मुख्य रूप से दू गो भेद होला—(क) निश्चित संख्यावाचक (ख) अनिश्चित संख्यावाचक ।

(क) निश्चित संख्यावाचक

निश्चित (पक्का) भाव जतावे खातिर संख्या में 'ओ' भा ऊ जोड़ि के बनावल जाला, जइसे दूनो, तीनू, चारू, नवो, बारहो वगैरह ।

निश्चित संख्यावाचक के भेद

(अ) पूर्णांकबोधक—एक, दूइ, तीनि, चार वगैरह ।

(आ) अपूर्णांकबोधक—पाव, आधा, डेढ़, अढ़ाई, अँगूठा, ढँगुचा, पहुँचा वगैरह ।

(इ) क्रमबोधक—पहिला, दूसरा, तीसरा वगैरह ।

(ई) आवृत्तिबोधक—दूगुना, तिगुना, चउगुना ।

(उ) समुदायबोधक—दूनो, तीनो, चारो, नहला, दहला, पंजा, चउका, सत्ता ।

(ऊ) प्रत्येकबोधक—हर रोज, दू-दू, एक-एक ।

(ख) अनिश्चित संख्यावाचक

अनिश्चित भाव परगट करे खातिर संख्या में 'अन', 'आनि' भा 'अन्हि' जोड़ि के बनावल जाला. जइसे—हजारन, सैकड़न, बीसनि, बीसन्हि, तीसनि, तीसन्हि, एकाध, तीनि-चार, दस-बीस, आठ-दस वगैरह ।

(३) परिमाणवाचक विशेषण

जवना विशेषण से कवनो नाप, तउल के बोध होखे ओकरा के परिमाण बोधक विशेषण कहल जाला, जइसे—थोरिका दूध, सभ भाव, कुल्हि घीव, पूरा परिवार, सभ राज-पाट वगैरह ।

खास बात

एह विशेषण के प्रयोग जब एकवचन संज्ञा के सङे होला तब इन्हनी से अनिश्चित परिमाण के बोध होला, बहुवचन संज्ञा के साथे इन्हनीका अनिश्चित संख्यावाचक बन जाले स, जइसे—

परिमाणवाचक

सभ भाव

बहुत घीव

थोरकी चाउर

अनिश्चित संख्यावाचक

सब लोग

बहुत मनई

कुल्हि गाइ

परिमाणवाचक विशेषणों के दू भेद होला—निश्चित आ अनिश्चित ।

(अ) निश्चित परिमाणवाचक—जवन संख्यावाचक विशेषण के साथे परिमाणवाचक संज्ञा के प्रयोग कइला प वनेला, जइसे—दू मन चाउर, एक किलो सोना ।

(आ) अनिश्चित परिमाणवाचक—थोरकी चाउर, ढेर बहुत सोना, तनिका पानी वगैरह ।

(४) सार्वनामिक विशेषण

जवन सर्वनाम अपना संज्ञा के साथ आके ओकर विशेषता बतावे ओकरा के सार्वनामिक विशेषण कहल जाला, जइसे—ई गाइ हमार ह । अइसन बात रउआ कहत बानी ?

एकर दू भेद होला—(क) मूल आ (ख) यौगिक

(क) मूल सार्वनामिक विशेषण

ऊ घर हमार ह । ई घोड़ा तोहार ह । एहिजा 'ऊ' आ 'ई' मूल सार्वनामिक विशेषण वा । ई कवनो दोसरा शब्द के योग से नइखे बनल ।

(ख) यौगिक सार्वनामिक विशेषण

जइसन करनी ओइसन भरनी । जतना आमद ओतना खरच । एहिजा जइसन, ओइसन, जतना, ओतना यौगिक सार्वनामिक विशेषण वा । ई सभ दू शब्दन के योग से बनल वा ।

(५) व्यक्तिवाचक विशेषण

व्यक्तिवाचक विशेषण में व्यक्तिवाचक शब्दन से विशेषण बनेला, जइसे—भागलपुरी चादर, बनारसी साड़ी, मिर्जापुरी लाठी, नागपुरी संतरा, काश्मीरी भेव, काश्मीरी मरिचा, भोजपुरिया पहलवान वगैरह ।



वचन

परिभाषा— वचन से संज्ञा भा सर्वनाम के संख्या के बोध होला । ई दू तरह के होला—(क) एकवचन आ (ख) बहुवचन ।

एकवचन

जवना संज्ञा भा सर्वनाम से एके संख्या के बोध होखे ओकरा के एकवचन कहल जाला, जइसे—लइका आवता । वएल के सानी गोति द । तू खा तार । ऊ खा तारे । फेड़ प आम फरल बा ।

बहुवचन

जवना संज्ञा भा सर्वनाम से एक से अधिक संख्या के बोध होखे ओकरा के बहुवचन कहल जाला, जइसे—लइका सभ आवतारे । वएलन के सानी गोति द । तू लोग खा तार । ऊ सभ लोग खा तारे । फेड़न प आम फरल बा ।

एकवचन से बहुवचन बनावे के कुछ नियम

१. न, अन, इन, उन, अन्ह, आन्हि, न्ह, अनि वगैरह प्रत्यय के सहायता से एकवचन से बहुवचन बनेला, जइसे—

प्रत्यय	एकवचन	बहुवचन
न	लइका	लइकन
	वएल	वएलन
	लोटा	लोटन
	कलसा	कलसन
	कहाँर	कहाँरन
	जोलहा	जोलहन
	गगरा	गगरन
इन	नदी	नदिन
	धोती	धोतिन

प्रत्यय	एकवचन	बहुवचन
इन	लइकी खुरी कांटी कांडी खँजड़ी मिठाई चिट्ठी	लइकिन खुरपिन कांठिन कांड़िन खँ जड़िन मिठाइन चिट्ठिन
अन	किताब कबूतर खरहा पिलुआ डब्बा मेवा	किताबन कबूतरन खरहन पिलुअन डब्बन मेवन
उन	साधू वालू आलू घर चमार	साधुन वालुन आलुन घरन्ह, घरन चमारन, चमारन्ह चमारन्हि, चमारनि
अन्ह अन्हि न्ह, नि अनि	गाँव गाइ दिआ	गाँवन, गाँवन्ह गाँवन्हि गाँवनि गाइन्ह, गाइन्हि दिअन्ह, दिअन्हि दिअन, दिअनि
	वाग	वागन, वागन्ह, वागनि
	नाद	नादन, नादन्ह, नादनि
	लोड़ा	लोड़न्ह, लोड़नि

भोजपुरी में एकवचन से बहुवचन बनावे खातिर सभ, लोग, गन वर्गरह शब्दन के जोड़ल जाला, जइसे—

एकवचन	बहुवचन
लइका	लइका लोग, लइकन सभ, सभ लइका
वकील	वकील लोग, वकील सभ
विद्यार्थी	विद्यार्थी लोग/सभ विद्यार्थी गन/वर्ग
रउरा	रउरा सभ, रउरा सभन, रउरा सभन्ह, रउरा सभनी, रउरा लोग, रउरा लोगनी
तेली	तेली लोग/सभ
देवता	देवता लोग/सभ/देवता लोगनी
रोी	सभ रोटी, रोटी सभ

३. 'सभ' शब्द के पहिलहूँ जोड़ि के बहुवचन बनावल जाला, जइसे—सभ भात खा जइह । सभ रोटी खतम हो गइल । सभ दही ओरा गइल । सभ सोना विका गइल । सभ कलम खराब वा । सब दिन एक लेखा ना रहे ।

४. अधिकतर भोजपुरी शब्दन के एकवचन आ बहुवचन में एके लेखा रूप चलेला, जइसे—राउर चारो चिट्ठी मिलली स । दूगो आउर रोटी दीं । सभ कूकुर काशी जइहें त हांड़ी के दूँडी ? दसगो आम द । घीव वाइस रोपेआ किलं. विकाता । चिरईं आकास में उड़तारी स वगैरह ।



परिभाषा—लिंग के मतलब होला चिन्ह भा पहचान । लिंग संज्ञा के ओह चिन्ह के कहल जाला जवना से ओकरा (नर भा मादा) जाति के बोध होला । ई पहचान तीन तरह से कइल जाला—

१. शब्द के अर्थ के अनुसार ।
२. शब्द के रूप के अनुसार ।
३. शब्द के व्यवहार के अनुसार ।

लिंग के भेद—भोजपुरी में दुइयेगो लिंग वा (क) पुल्लिंग आ (ख) स्त्रीलिंग । अर्थ के अनुसार नरजाति के बोध करेवाला संज्ञा पुल्लिंग आ मादा जाति के बोध करेवाला संज्ञा स्त्रीलिंग होला ।

अधिकतर प्राणीवाचक शब्द के प्रयोग अर्थ के अनुसार आ अप्राणीवाचक शब्द के प्रयोग रूप आ व्यवहार के अनुसार पुल्लिंग भा स्त्रीलिंग में होला ।

प्राणीवाचक संज्ञा शब्दन के अधिकतर जोड़ा होला, एहसे अर्थ प ध्यान देला से उन्हनी के लिंग-निर्णय में कठिनाई ना होखे । पहचान एकदम आसान बा—(१) जवना प्राणीवाचक नाँव से नर के बोध होखे ऊ पुल्लिंग ह, जइसे— बाबूजी, भइया, बबुआ, घोड़ा, बएल, बकरा वगैरह ।

(२) जवना प्राणीवाचक नाँव से मादा के बोध होखे ऊ स्त्रीलिंग ह, जइसे—भाई, बहिन, भउजी, बबुनी, घोड़ी, गाइ, बकरी वगैरह ।

(३) मनई के अलावा कुछ अइसन प्राणीवाचक शब्द बाड़े स जवना से नर-मादा दूनो के बोध होला बाकी प्रयोग के अनुसार एके लिंग के व्यवहार होला यानी खाली पुल्लिंगे भा खाली स्त्रीलिंगे में, जइसे—

पुल्लिंग—कउवा, उरुआ, उड़िस, ढील, झींगुर, चीलर, माँटा वगैरह ।

स्त्रीलिंग—चिरई, कोइलर, रूखी, तितली, चील्ह, माछी, मछरी वगैरह ।

एहीतरी प्राणी के समुदायवाचक नाँवों प्रयोग के अनुसार पुल्लिंग भा स्त्रीलिंग होला, जइसे—

पुल्लिग—जमाव, मेला, जखेड़ा, दल, झुण्ड वगैरह ।

स्त्रीलिग—भीड़, जमाति, टोली वगैरह ।

प्राणीवाचक शब्दन के लिग निर्णय के तरीका—

भोजपुरी में प्राणीवाचक शब्द के लिग-निर्णय के तीन गो तरीका बा—

१. क्रिया से—	लइका जाता ।	पु०
	लइकी जातिया ।	स्त्री०
२. विशेषण से—	बड़का लइका ।	पु०
	बड़की लइकी ।	स्त्री०
३. प्रत्यय से	चाचा (आ) ।	पु०
	चाची (ई) ।	स्त्री०

प्राणीवाचक पुल्लिग शब्दन के स्त्रीलिग बनावे के तरीका

पुल्लिग से स्त्रीलिग बनावत खा पुल्लिग शब्द के अन्त में ई, इन, आइन, आनी प्रत्यय लगावल जाला, जइसे—

‘ई’ प्रत्यय लगवला से पुल्लिग से स्त्रीलिग

पुल्लिग		स्त्रीलिग	
काका	से	काकी	
चाचा	”	चाची	
बेटा	”	बेटी	
मामा	”	मामी	
नाना	”	नानी	
घोड़ा	”	घोड़ी	
बकरा	”	बकरी	वगैरह

‘इन’ प्रत्यय लगवला से पुल्लिग से स्त्रीलिग

पुल्लिग		स्त्रीलिग	
डोम	से	डोमिन	
चमार	”	चमइन	
हत्यार	”	हत्यारिन	
दुसाध	”	दुसाधिन	
सोनार	”	सोनारिन	वगैरह ।

‘आइन’ प्रत्यय लगवला से पुल्लिंग से स्त्रीलिंग

पुल्लिंग		स्त्रीलिंग	
तिवारी	से	तिवराइन	
ओझा	”	ओझाइन	
दूबे	”	दुबाइन	
मिसिर	”	मिसिराइन	
लाला	”	ललाइन	
मलाह	”	मलाहिन	
वनिया	”	वनिआइन	वगैरह ।

‘आनी’ लगवला से पुल्लिंग से स्त्रीलिंग

पुल्लिंग		स्त्रीलिंग	
देवर	से	देवरानी	
जेठ	”	जेठानी	
सेठ	”	सेठानी	
नोकर	”	नोकरानी	
मेहतर	”	मेहतरानी	

अप्राणीवाचक शब्दन के लिंग-निर्णय के तरीका प्रयोग के अनुसार—नीचे लिखल अप्राणीवाचक शब्द पुल्लिंग होले सन :—

(क) ग्रह के नाँव—सुरुज, चनरमा, मंगर, सुकवा, सनिचरा, राहु, केतु वगैरह । (पु०)

अपवाद—धरती, पृथ्वी, जोन्ही वगैरह स्त्रीलिंग होला ।

(ख) जल, थल वगैरह के नाँव—

देस, नगर, द्वीप, पहाड़, समुन्दर, आसमान, पताल, पोखरा वगैरह (पु०) ।

अपवाद—नदी, चोटी, घाटी वगैरह स्त्रीलिंग ।

(ग) देस के नाँव—भारत, ब्रिटेन, अमेरिका, रूस, चीन, जापान, पाकिस्तान वगैरह (पु०) ।

(घ) परवत के नाँव—हिमालय, विन्ध्याचल, दलमा (पु०) ।

(ङ) समुन्दर के नाँव—हिन्दमहासागर, प्रशान्तमहासागर, अरबसागर, लालसागर वगैरह (पु०) ।

(च) समय के विभाग के नाँव—बरिस, महीना, हप्ता, दिन, पहर, पख, पखवारा, पल, मिनट, छन, सुवह, सेकण्ड, वगैरह (पु०) ।

अपवाद—खरउरिया, तिझरिया, करनिनिया, साँझि वगैरह स्त्री० ।

(छ) धातु के नाँव—सोना, पोतर, लोहा, तामा, काँसा, टीन, फूल वगैरह (पु०) ।

(ज) अनाज के नाँव—जव, चाउर, बजड़ा, मटर, बूँट, तेलहन, जनेरा, गहूँ वगैरह (पु०) ।

अपवाद—मसुरी (मसुरी छोटी-छोटी बिया), खेसारी, अँकरी (पसरल बिया); (तीसी फुलाइल बिया) स्त्री० ।

(झ) बहेवाला (तरल) भोजन के नाँव—धीव, तेल, पानी, दही, माठा, सरबत, सिरिका, दूध वगैरह (पु०) ।

(ञ) बएल गाड़ी के अंग के नाँव—वरन, पाट, कइआर, समई, जोता, पहिया, मोहड़ा, धूरा, फड़, जोका, तेतुरा, वगैरह (पु०) ।

अपवाद—ढोलकी, आँवनि, कीली (स्त्री०) ।

(ट) शरीर के अंग के नाँव कान, मुँह, दाँत, ओठ, गोड़, हाथ, महमण्ड, कपार, गाल, तारू, नोह, रोवाँ, नाक, गाट, जाँव, खाल, चाम, नस, काँख, पंखा, ठेहुन, छाती, फीली, हाड़, वाता, वार, दाढ़ी, पेट, गरदन, मलपट वगैरह (पु०) ।

अपवाद—पीठि, मोँछ, बाँहि, जीनि, आँखि, केहुनी वगैरह स्त्रीलिंग रूप में प्रयोग होला ।

प्रयोग के अनुसार नीचे लिखल शब्द स्त्रीलिंग होला—

(क) नक्षत्र के नाँव—हथिया, रोहनी, सेवाती वगैरह (स्त्री०) ।

अपवाद—अदरा, असरेसा, मघा, पुरवा, पुनरवस, चित्रा वगैरह (पु०) ।

(ख) नदी के नाम—गंगा, जमुना, गोदावरी, नर्मदा, कावेरी, रावी, झेलम, गंडक वगैरह (स्त्री०) ।

अपवाद—सोन, ब्रह्मपुत्र वगैरह (पु०) ।

(ग) ममाला के नाँव—इलायची, दालचीनी वगैरह (स्त्री०) ।

अपवाद—जीरा, नून, तेजपात, मरिचा वगैरह (पु०) ।

(छ) भोजन के नाँव—पूड़ी, रोटी, कचउड़ी वगैरह (स्त्री०) ।
अपवाद—भात, दही, पराठा, हलुआ, पेंडा वगैरह (पु०) ।

२ अप्राणीवाचक शब्दन के पहचान

अप्राणीवाचक शब्दन के लिंग के पहचान ओकरा साथे विशेषण भा क्रिया के प्रयोग कइला से होला :—

पुल्लिंग

(क) अकारान्त शब्द जवन प्रयोग से पुल्लिंग होलन स :—घर, दुआर, मचान, परात (बड़का परात द), फेड़ (अँगटहवा फेड़ मोजराइल बा), वाँस (वाँस पाकल बा), छत (छत चूअता), आम (आम पाकल बा), अमरूध (बड़े-बड़े अमरूध बा), गाँज (गाँज बड़ बा), खोंप (खोंप बढ़िया बा), राह (ई राह कहाँ जाता ?), कूट (बड़का कूट), मेंह (मेंह हिलता), खेत (खेत सुखाता), हर (हर चलता), राजपुर (बड़का राजपुर,—एह नाँव के गाँव भोजपुर में बा) ।

एही तरी अउर अकारान्त शब्द पुल्लिंग होलन स :—जुआठ, पीपर, बूँट, बबूर, फार, लूक, गरू, जमीन, आङन, लोर, असकत, अबटन, कचरकूट, कदम, अवजार, कपास, कपूर, कफन, कमाल, खँखार, खेलवाड़, खेल, जमघट, जेल, झोंक, झूठ, जोश, ठाट, ढोल, टूँड़, दहेज, दरवार, दुलार, देहात, पकवान, वात, बिरह, लालच, सेवार, किताब, कागज, कलम, कलछुल, वाकस, जोंक, उड़िस, गोजर, मोर वगैरह ।

अपवाद (जवन प्रयोग में स्त्रीलिंग होला)—

हरिसि (हरिसि नीमन बिया), सड़क (सड़क कहाँ जातिया), सरकार (सरकार अकुताइल बिया), साइकिल (साइकिल खराब बिया), रेल (रेल आवतिया), कमीज (कमीज फाटल बिया) ।

(ख) आकारान्त शब्द जवन प्रयोग से पुल्लिंग होलन स :—

हवा (हवा बहता), पछुआ (पछुआ बहता), हाथा (बड़का हाथा आवता), दखिनहा (चलता), उतरहा (चलता), दिअरखा (बड़का दिअरखा), घोड़मुहाँ (घोड़मुहाँ बढ़िया बा), खपड़ा (चुअता), नरिया (नरिया पाकल बा), रहरेठा (झोंकाता), सिंहनपुरा (बड़का सिंहनपुरा/छोटका सिंहनपुरा—एह नाँव के गाँव भोजपुर में बा) ।

एहीतरी अउर नीचे लिखल अकारान्त शब्द प्रयोग से पुल्लिंग होलन स :--

केला, ढाठा, भूसा, राहता, गड़हा, लरहा, खावा, करहा, बगइचा, हेंगा, खूँटा, बिआ, पैना, गोदा, महुआ, बहेरा, अँवरा, लोटा, छनवटा, वाल्टा, पहिआ, जोता, ढकना, भाला, पचखा, लेवा, डोरा, बरछा, गमछा, माजा, जामा, इशारा, कटोरा, खेलवना, घपला, चिहआ, छाता, टीका, गहना, समिआना, तरीका, धनिया (मसाला), बनिया बगैरह ।

अपवाद यानी आकारान्त शब्द जवन प्रयोग से स्त्रीलिंग होलन स :—

पुरवइया (पुरवइया झकझोरले बिया), खटिया (छोटकी खटिया, बड़की खटिया), जमुनिया (पाकल बिया), रहतिया (ई रहतिया कहाँ जाई ?), पकड़िया (बड़की पकड़िया तर होइहें), थरिया (छोटकी थरिया भुला गइलि) बगैरह ।

(ग) प्रयोग के अनुसार ह्रस्व आ दीर्घ इकारान्त शब्द स्त्रीलिंग होलन स :—

बालू (बालू धीकल बा), रखाँतु (लागल बा), गहूँ (गहूँ दँवाता), आलू (खराब बा), कलहू (चलता), चीझु (चीज) (कवनो चीझु चमकता), राहु (राहु चढ़ल बाड़े) ।

एहीतरी अउर शब्द—खड़ाऊँ, हिन्दू, तम्बू, नीबू, मधु, लट्टू, लहू बगैरह ।

स्त्रीलिंग

प्रयोग के अनुसार ह्रस्व भा दीर्घ इकारान्त शब्द स्त्रीलिंग होले सन :—राति (राति हो गइलि), नदी (नदी बढिआइल बिया), उतरही (ललकरले बिया), फुहेरी (बड़ मुन्नर फुहेरी चलतिया) खाटी (बड़की खाटी टूटि गइलि), चउकी (टुटही चउकी), धरनि (बीच वाली धरनि), गली (गली तंग बिया), गड़ही (भरतिया), वाल्टी (छोटकी वाल्टी), भरवली (छोटकी भरवली, बड़की भरवली—एह नाँव के गाँव भोजपुर में बा) ।

प्रयोग के अनुसार एहीतरी अउर ह्रस्व भा दीर्घ इकारान्त शब्द स्त्रीलिंग होलन स :--

दँवरी, लरही, लकड़ी, डाढ़ि, टाँड़ि, सेमि, वड़रि, गूलरि, कोइनि, बिरवाई, छिपुली, लोटकी, सिआही, माटी, बरी, कीली, आँवनि, गगरी, गँडासी, खुहपी, डोरि, अलमारी, अडवछी, अडुरी, गमछी, आन्ही, मसुरी, जोन्ही, धरती, पृथ्वी, रोटी, टोपी, उदासी, थइली, राति, भीति, वेमारी, दालि, दूबि, चिट्टी, लाठी वगैरह ।

अपवाद—प्रयोग के अनुसार जवन ह्रस्व भा दीर्घ इकारान्त शब्द पुल्लिंग होलन स :—

पतई (पतई झरता), जलकोवी (सुखाइल वा), बालि (बालि टूटता), कोवी (कोवी छोट वा), रमतरोई (जुआता), सुथनी (छिलाता), पानी (खराब वा), समई (बैलगाड़ी के अंग—समई टेढ़ वा), मोटि (चलता), पाँकी (महँकता), कोरई (सरल वा), फीली (दुखाता), चानी (चमकता), कुटी (कटाता), रहनि (उनुकर रहनि विगदल वा), भभूति (मलाता), सूदि (दिआता) ।

एहीतरी अउर शब्द :—

सरदी, गल्ली, आरि, छूरी, आमदनी, नासपाती, पुलुईं वगैरह ।

(ख) प्रयोग के अनुसार अन्त में 'इया' लागल शब्द स्त्रीलिंग होलन स :--

पुरवइया (वहतिया), खटिया (वड़की खटिया), रहतिया (कहाँ गइल बिया), सतपुतिया (झोंपाइल बिया), महुइया (चूअतिया), थरिया (छोटकी थरिया), डेहरिया (खुलल बिया) ।

एहीतरी अउर शब्द स्त्रीलिंग होलन स :—

नगरिया, बछिया^१, विछुकुतिया^१, खरउरिया, डिविया, धनिया^१ (मेहरारू, कनिया^१ वगैरह) ।

अपवाद—दुपहरिया (भइल वा), धनिया (सरल वा), किरिया (परल वा) वगैरह ।

लिंग-कोश

पुल्लिग

अड़चन, अपील, अफवाह, अफीम, अमावट, अलमारी, अडैठन, अउकात, अवलाद, अचानक, अंगूर, अनार, अरमान, अदरख, आँच, आँव, आँत, अँचार, आदत, आफत, आय, आवाज, आह, आटा, इंच, इजाजत, इन्तिहान, इमारत, इनार, इनकार, इन्तजाम, इजलास, ईंट, उछल-कूद, उठ-वडठ, उड़ान, उधेड़ वून, उपज, उमंग, उमेद, उमिर, उलझन, उलट-पलट, उमस, उड़िस, ओट, ओठ, ओल, ओठँघन, कटार, कड़क, कतरन, कवुरगाह, करतूत, करवट, करामात, कसम, कसर, कसरत, कहावत, काँख, कारनिस, कएद, कंठ, कान्ह, कान, कठवत, कटहर, कन, करुवार, करार, तकरार, दरकार, ललकार, पुकार, दुआर, खोभार, कारिख, किताव, किफायत, किरिन, किसमिस, कीमत, कुसल, कपास, कँहरल, कलह, करनी, किसमत, केंचुल, कोसिस, कोख, कोड़ि, कोदो, कोहड़, कोरई, खटपट, खवर, खाद, खान, खाल, खरवूजा, खाझा, खर्ह, खरहा, खटमल, खन्ता, खीर, खोराक, खेत, खुसामद, खोंच, खोज, खोल, खोइला, खोंप, गंध, गन्धक, गजल, गठन, गठिया, गरज, गरदन, गल्ती, गहना, गजरा, गड़ास, गरमी, गाँठ, गाजारा, गिरह, गुंजाइस, गुफा, गोद, गति, गोवर, गिलास, गुलाब, गेना, गेंग, गूर, गूरही, गूड, घाटा, घास, घिन, घुड़दउर, घुमाव, घूस, घटाव, घाव, घात, घूघ, घाट, घाम, घोंट, घूर, घून, चोन्हर, चटक, चपेट, चमक, चमचम, चहल-पहल, चाट, चाह, चाल, चिढ़, चूक, चउखट, चकमक, चोकर, चक्कर, चप्पल, चरखा, चाल-चलन, चिउरा, चिराक, चीलर, चएन, चसमा, चोखा, चोंच, चोप, चोट, छड़, छत, छमाछम, छलाँग, छाँह, छानवीन, छाप, छाल, छुआछूत, छमा, छोट, छल, छोर, छोह, छोपा, छुतिहर, छोह, जगह, जवाब, जमात, जरूरत, जलन, जहर, जाँघ, जाँच, जात-पात, जान, जयदात, जिद, जिरह, जिल्द, जीत, जूठन, जेब, जोंक, जाल, जोम, जलपान, जोंका, जमोटि, जुलाव, जबाब, जुझार, जेल, झंझट, झपट, झलक, झालर, झाँझ, झालर, झिझक, झील, झाड़ू, झूठ, झोंक, झोल, झालर, झाल, टप, टमटम, टाँग, टालमटोल, टीस, टेक, टेण्ट, टेर, टोक, ट्राम, टीका, टूँड़, टिकट, टेवुल, ठंढ, ठंढक, ठेस, ठोकर, ठाट, ठहर, ठेहुन, ठूँठ, ठोकच, ठीक, ठेहा, ठठेरा, डपट, डाँट, डाह, डींग, डीठ, डोंड़, डाँठ, डमरू, डोम, डोमकच, ढाल, ढोलक, ढकन, तकदीर, तकरार, तकलीफ, तवीयत,

तमीज, तरंग, तरकीब, तरवार, तडल, तलास, तसरीफ, तसवीर, तह, ताकत, तरकीब, तारीख, तारीफ, तालीम, तासीर, तुक, तोप, तिजारत, तरबूजा, तान, तबीज, तितर, तीर, तेतुरा, तोन, थकावट, थाप, थाह, छपर, थूक, थोक, दतुअन, दर, दराज, दलदल, दवा, दहाड़, दाव, दिक्कत, दिअर, दुआ, दोकान, दोविधा, दउड़-धूप, दया, दउर, दंगल, दखल, दरवार, दहेज, दांत, दाग, दाह, दुलार, देहात, दिया, दगा, दूर, दूरवीन, देखभाल, देन, देर, देह, देखरेख, दउर दफा, दउलत, दाग, धड़कन, धरोहर, धाक, धातु, धार, धारा, धिक्कार, धून, धूप, धूम-धाम, धूर, धोबी, नकल, नाक, नकेल, नजर, नजाकत, नाथ, नफरत, नेमाज, नस, नमीहत, नाप, नालिम, निगाह, निछावर, नीयत, नइहर, नोह, नोंक, झोंक, नेव, नउवत, नरियर. नसा, निसान, नीवू, नास्ता, नीम, नेनुआ, नगर, नवाबी, नग, नमर, नाग, पीक, पताल, पत्तल, परदा, पीठ, पीव, पीर, पुकार, पुचकार, पुलिस, पिनसिन, पेचिस, पेंसिल, पएदाइस, पएदवार, पएमाइस, पोर, पोल, पोसाक, पिआस, पिस्ता, पेचकस, पेसाब, परिहथ, परवर, पाको, परात, पाट, पंखा, पाँखि, पम्प, पकवान, पछतावा, पहाड़, पाकी, पएना, पनिसरा, पलस्तर, पापड़, पीपर, पिलुआ, पनिघट, पानी, फगुनहट, फजिहत, फटकार, फटफट, फतह, फरमाइस, फरिआद, फसल, फाँक, फाड़न, फाल, फिकिर, फोस, फुहार, फूँक, फूट, फूल, फएसन, फउज, फागुन, फाटक, फिराक, फुँफकार, फोटो, फजिर, फुलवरा, फर, फुलवना, वाजार, वन्दूक, वकवास, वगल, वगावत, वचत, बटोर, बतक, वदउलत, वरसात, वरफ, वहस, वहार, वागडोर, वात, वरखा, बारूद, वूनी, बोटल, बुनियाद, बुलबुल, बूझ, बेंट, बूँट, बइठका, बोलचाल, बउछार, बाजी, बेना, बन्धक, बम, बिगाड़, बिगुल, बेंत, बिछवना, बोखार, बेलना, बोझा, बलि, बरो, बरन, बइठक, बन्दोवस्त, बुलाक, विलार, भगदड़, भड़क, भनक, भभूति, भरमार, भाँग, भाँवर, भाफ, भीख, भीड़, भूल, भेंट, भहूँ, भाग, भंगर, नजन, भार, भूकम्प, भोज, भतुआ, भोग, भूभुर, भसका, भोर, भकोल, भालू, भाला, भभीठ, मंजन, मंसा, मखमल, मचान, मजाल, मती, मंडप, मछड़, मजाक, मटर, मनमोटाँव, मकान, मालिस, माला, माली, मचान, मजाल, मजलिस, मनी, मदत, मरम्मत, मुलायम, मसाल, मसीन, मसजिद, मसलन्द, महक, महफिल, माँग, मात, माप, मार, मरकीन, मलमल, मजाक, मटर, मठ, मतलब, मंदिल, मधु, माचिस, मवाद, मंडप, मिलकियत, मिठास, मरिचा, मिसाल, मेहनत, मीटिंग, मीना, मेल, मुँगदर, मील, माँड़,

मागदान, मुँड़ेरा, मुठभेड़, मरउअत, मुलायम, मुलाकात, मुजरिम, मुलुक, मुसीबत, मुह्व्यत, मोहर, मेज, मेहराव, मइल, मतलब, मोच, मोहड़ा, मोर, मोन्हा, मुलाकात, मोका, मोल, रंगत, रंज, रकम, रंग, रगड़, रट, रपतार, रसम, रसद, रहट, राख, रवनक, रहनि, रुमाल, रेसम, रचना, रवड़, रगड़, रेवाज, रेंडमेवा, रहरेठा, राखांतु, रोपेआ, रूख, लकीर, लगान, लचक, लज्जन, लत, लतार, लपेट, लपक, ललक, लाग, लागत, लात, ललकार, लगन, लार, लाट, लाह, लियाकत, लूट, लोट, लालच, लंगूर, लॅगोट, लगान, लोर, लउका, लोड़ा, लट्टू, लोल, लोच, लचक, लालची, लीला, लिलार, लमछर, वोकालत, वोजह, वोटर, सतरंज, सिकार, सकल, सरन, सराव, सर्त, सान, सामत, सोहरत, संगत, संघ, संतान, सजधज, सजाइ, सड़क, सनक, सरम, सहूलियत, साँझि, साँस, साख, साध, सिगरेट, सिफारिस, सीधि, सीख, सुधि, सुवह, मुलह, सूँढ़, सूजन, सूझ, सूरत, सेन्हि, सावूत, सवूर, सितार, सफर, सवख, सोहाग, सुख, संबंध, सँघार, संसार, समाचार, समाज, सुधार, सुन्नर, सेज, सँउफ, सभा, सूत, सुजान, सिरिफल, साग, सीटी, सरदी, समान, सलाह, सोनार, सेवक, सोल्ह, हठ, हजामत, हड़ताल, हड़बड़, हद, हरकत, हर, हलचल, हाथ, हार, हालत, हिरासत, हींग, हुकूमत, हुज्जत, हकीकत, हिंचक, हाँक, हाट, हवा, हानि, हरदी, हूक, हक, हलुआ, हिम्मत, हरे, हिसाव, हिआव, हेहर, हीक, हीलि, हीक ।

स्त्रीलिंग

नदी, चिरई, कोइलर, रूखी, तितिली, चील्ह, माछी, भीड़ि, जमाति, टोनी, इलाइची, चिरउँजी, दालचीनी, हरदी, पुरवइया, खटिया, थरिया, बान्टी, उतरही, फुहेरी, खाटी, चउकी, धरनि, लरही, गली, रासि, भरवली, देवरी, लरही, लकड़ी, डाढ़ि, टाँड़ि, सेमि, बइरि, गूलरि, कोइनि, बिरवाई, छिपुली, लोटकी, माटी, वरी, कीली, आवनि, गगरी, गड़ाँसी, खुरूपी, डोरि, अलमारी, अँगवछी, अँगुरी, गमछी, आन्ही, मसुरी, जोन्ही, धरती, रोटी, टोपा, उदासी, थइली, राति, भीति, वेमारी, दालि, दूबि, चिट्ठी, लाठी, सतपुतिया, छवरि, रासि, गड़ही, टांगि, ढोलकी, फिली, हाँड़ी, लिट्टी, डेहरिया, एकारी, खुँखुड़ी, छुरी, चरनि, केहुनी, दलानि, चिट्ठी, कहनी,

खीसि, चल्हांकी, तइआरी, पटरी, दुनिया, मेहरारू, ललटेन, मोटरी, रेल, रेडियो, काँपी, तउली, मछरी, ऊखि, ओखरि, वनउरी, कोठी, चाभुकि, जलेवी, भन्सारि, तरजुई, पाँखि, तिलंगी, बुढारी, सूदि, आँखि, इमिली, कमीज, कस्तूरी, कुदारी, चदरि, घासि, चिलमि, छीटि, जरि, सोरि, जिनगी, जीभि, ट्रेन, डाढ़ि, दोवाति, देवालि, खरउरिया, नाड़ी, नीनि, नाइ, पिस्तउलि, नीवि, पीठि, पुड़िया, पुलुईं, वरिआति, वाँहि, वाढ़ि, वानि, भेंड़ि, लहरि, लीखि, किरिया, साँझि, डित्रिया, विलारि, बीड़ी ।



क्रिया

मीना पिल्ला पकड़त विया ।

राम पढ़त बाड़े ।

रानी नाचत बाड़ी ।

ऊ खत लिखतारे ।

मूगा उड़ता ।

हम ठहरत बानी ।

ऊपर के वाक्यन में पकड़ल, नाचल, उड़ल, पढ़ल, लिखल आ टहरल क्रिया ह । एह शब्दन से काम कइला भा भइला के बोध होता । एहसे जवना शब्द से कवनो काम के होखल भा कइल परगट होखे ओकरा के क्रिया कहल जाला ।

धातु

मूल क्रिया वाचक शब्द के धातु कहल जाला । एह मूल शब्द (धातु) में प्रत्यय जोड़िके क्रिया के तरह-तरह के (विविध) रूप बनेला जवना के क्रिया-पद कहल जाला, जइसे ऊ बोलसु । हम बोलीं । तूं बोल । ई सभ रूप 'बोल' धातु से बनल क्रिया पद ह ।

धातु के अंत में 'ल', 'वल', 'इल' वगैरह जोड़ला से क्रिया के साधारण रूप बनेला, जइसे पढ़ + ल = पढ़ल, रो + वल = रोवल, गा + वल = गावल, खा + इल = खाइल वगैरह ।

क्रिया के भेद

खाम-खास क्रिया के दू भेद होला—(क) सकर्मक (ख) अकर्मक ।

(क) सकर्मक—सकर्मक के अर्थ होला 'कर्म' के साथ, जवना क्रिया में, क्रिया के फल कर्ता प ना पड़ि के कवनो दोसर वस्तु प पड़े ओकरा के सकर्मक क्रिया कहल जाला । सकर्मक क्रिया से मालूम पड़ेवाला व्यापार (काम) त कर्ता करेला बाकी ओकर फल कर्ता से निकलि के कवनो दोसर वस्तु प पड़ेला, ओकरे के कर्म कहल जाला, जइसे केदार किताब पढ़त बाड़े । एहिजा 'पढ़त बाड़े' क्रिया से मालूम होखेवाला काम त कइल जाता केदार से जे कर्ता बाड़न

बाकी एह काम के फल पड़ता किताव प । पढ़ल जाता किताव । एह से 'किताव' एहिजा कर्म वा आ 'पढ़त बाड़े' सकर्मक क्रिया ।

कुछ सकर्मक क्रिया एके कर्म लेले आ कुछ दूगो । जवन सकर्मक क्रिया दूगो कर्म संगे लेले ओकरा के 'द्विकर्मक' कहल जाला, जइसे अजय विजय के मिठाई देले । एह वाक्य में दीहल क्रिया के संगे दूगो कर्म वा—विजय आ मिठाई ।

(ख) अकर्मक क्रिया—अकर्मक के अर्थ होला विना कर्म के । जवना क्रिया के कर्म के जरूरत ना होखे ओकरा के 'अकर्मक क्रिया' कहल जाला । अकर्मक क्रिया से मालूम होखेवाला काम आ ओकर फल कर्ता प पड़ेला । अभय रोवतारे । एहिजा 'रोवतारे' क्रिया के काम आ ओकर फल 'अभय' कर्ता प पड़ता, एहसे 'रोवतारे' अकर्मक क्रिया भइल ।

उभय विधि क्रिया

कुछ क्रिया प्रयोग भेद से अकर्मक आ सकर्मक दूनो होली स । इन्हनीं के उभय भेद कहल जाला । भरल, भूलल, घिसल, लजाइल, अड़ैठल, बदलल, ललचावल, घबड़ाइल वगैरह अइसने क्रिया हई स, जइसे—ओतना द जतना में पेट भरो (अकर्मक) । पहिले तूं आपन पेट त भर (सकर्मक) । हन भुलातानी (अकर्मक) । हम तहार नाँव भुलातानी (सकर्मक) । ऊ बदलि गइले (अकर्मक) । गहुम से चाउर ना बदलाई (सकर्मक) ।

व्युत्पत्ति से धातु भेद

व्युत्पत्ति के अनुसार धातु के दू भेद होला—(क) मूल आ (ख) योगिक । जवन धातु कवनो दोसर शब्द के मेल से ना बनल होखे ओकरा के मूल धातु कहल जाला, जइसे कर (कइल), काँप (काँपल), कूद (कूदल) टाँक (टाँकल), टूट (टूटल), घँस (घँसल), बो (बोवल), सुन (सुनल), हार (हारल) वगैरह ।

ऊपर के उदाहरन में कर, काँप, कूद, टाँक, टूट, घँस, बो, सुन, हार वगैरह मूल धातु ह आ कोण्टक में लिखल कइल, काँपल, कूदल, टाँकल, टूटल, घँसल, बोवल, सुनल, हारल वगैरह योगिक धातु ।

यौगिक धातु के प्रकार

यौगिक धातु चार तरह के होला—(क) प्रेरणार्थक (ख) नाम धातु (ग) संयुक्त धातु (घ) अनुकरणात्मक ।

(क) प्रेरणार्थक धातु—प्रेरणार्थक धातु के प्रयोग उहाँ होला जहवाँ कर्ता कवनो दोसर कर्ता के प्रेरणा से क्रिया करे । जेकरा के काम में ले आइल जाउ भा जेकरा से काम करवावल जाउ ओकरा के प्रयोज्य कर्ता भा प्रेरित कर्ता कहल जाला । जेकरा प्रेरणा से काम कइल जाला ओकरा के प्रयोजक कर्ता भा प्रेरक कर्ता कहल जाला, जइसे बाप वेटा के पोथी पढ़ावता । बाप वेटा से खत पढ़ावता । एहिजा पढ़ावता आ 'पढ़ावता' 'पढ़' मूल धातु के 'पढ़ा' आ 'पढ़वा' प्रेरणार्थक रूप से बनल प्रेरणार्थक क्रिया बा । 'बाप' प्रयोजक भा प्रेरक कर्ता बा आ 'वेटा' प्रयोज्य भा प्रेरित कर्ता ।

(ख) नाम धातु—संज्ञा, सर्वनाम, विशेषण आ अव्यय शब्दन के नाम कहल जाला । एहसे एह शब्दन में (मूल धातु के छोड़ि के) प्रत्यय जोड़ि के जवन धातु बनावल जाला ओकरा के नाम धातु कहल जाला । नाम धातु बनावे खातिर संज्ञा भा विशेषण के अंत में 'आ' प्रत्यय जोड़ल जाला आ तब वल, इल वगैरह जोड़ि के क्रिया के रूप बनावल जाला । नाम धातु बनावे में अधिकतर अन्तिम दीर्घ स्वर के ह्रस्व क दीहल जाला, जइसे जीभ से जिभि-आवल, आग से अगियावल, गाँठ से गँठिआवल, बात से बतिआवल, भाँग से भँगुआइल, बिलम से बिलमावल, ठेहुन से ठेहुनिआवल, हाथ से हथिआवल, दाँत से दँतिआवल, लात से लतिआवल, पीठि से पिठिआवल, काम से कमाइल वगैरह ।

(ग) संयुक्त धातु (क्रिया)—दू भा दू से अधिक धातु के मेल से बनल क्रिया के संयुक्त धातु (क्रिया) कहल जाला । 'संयुक्त क्रिया' जवना धातु के मेल से बनेले ऊ धातु आपन-आपन अर्थ छोड़िके एक में मिल जाले स आ कवनो खास अर्थ परगट करेले स, जइसे कहि दीहल, पढ़ि सकल, मार दीहल, जाए लागल, लिख दीहल वगैरह ।

(घ) अनुकरणात्मक धातु—झंकार, गूँज वगैरह के आवाज कइएक रूप आ प्रतीक से बनेला, जइसे टपक—टपकल, कड़क—कड़कल, कटकट—कटकटाल, पटपट—पटपटावल, खटखट—खटखटावल, खनखन—खनखनावल,

तडतड—तडतडावल, कनमन—कनमनाइल, टनटन—टनटनाइल, परपर—
परपराइल, सर-सर—सरसराइल, धड़-धड़—धड़धड़ावल, हड़वड़—हड़वड़ावल,
टन-मन—टनमनाइल वगैरह ।

सहायक क्रिया

'हा', 'रहल', 'रहली', 'ह', 'वानी', 'वाड़', 'वाट', 'वा', 'वि'
'तानी' वगैरह के प्रयोग सहायक क्रिया के रूप में होला । ई मुख्य क्रिया के
सहायक होला, एह से एकरा के सहायक क्रिया कहल जाला, जइसे ई हमार
पुस्तक ह । तूं का करत वाड़ ? ऊ कहाँ जात वा ? हम खातानी । तूं
का कहत वाट ? तूं का कहल हा ? ई कहवाँ रहल हा ? हम खात वानी ।
हम जाइवि । हम कहत रहलीं वगैरह ।

टिप्पणी—भोजपुरी में विना विभक्ति के एक वर्ण के क्रिया 'ल' आ 'द' वा ।

वाच्य

क्रिया के ओह रूप के वाच्य कहल जाला जवना से वाक्य में कर्ता, कर्म भा भाव के प्रधानता साफ-साफ मालूम होखे, जइसे—

मजदूर चइली फारता ।

चइली फारल जातिया ।

मीता फूल लोढ़तारी ।

फूल लोढ़ल जाता ।

तू खत लिखव ।

खत लिखल जाई ।

ऊ किताब ले आवसु ।

किताब ले आइल जाउ ।

वाँया ओर के वाक्यन में क्रिया के जरिये उन्हनी के कर्ता के बारे में कहल गइल बा, बाकी दाहिना ओर के वाक्यन में क्रिया अपना कर्म के बारे में कुछ कहतिया । वाँया ओर के क्रिया कर्तृवाच्य आ दाहिना ओर के क्रिया कर्मवाच्य बाड़ी स । दूनो तरह के क्रिया अर्थ में एक लेखा बाड़ी स, बाक्री उन्हनी के रूप में फरक बा जवना से जनाता कि कर्तृवाच्य में कर्ता के आ कर्मवाच्य में कर्म के प्रधानता रहेला । अकर्मक क्रिया में कर्मवाच्य ना रहे काहे कि उन्हनी में कर्म ना होखे ।

कर्तृवाच्य क्रिया के कर्म, कर्मवाच्य में उद्देश्य हो के कर्ता कारक में आवेला । कर्मवाच्य में, मुख्य कर्ता के परगट करे के होखे त करण कारक में रखल जाला, जइसे—

बढ़ई केवाड़ी बनावता (कर्तृवाच्य) ।

बढ़ई से केवाड़ी बनावल जातिया (कर्मवाच्य) ।

लइका आम ना खाई (कर्तृवाच्य) ।

लइका से आम खाइल जाई (कर्मवाच्य) ।

कर्मवाच्य के प्रयोग

कर्मवाच्य नीचे लिखल अर्थ में आवेला ।

(क) जब क्रिया के कर्ता अज्ञात होखे भा ओकरा के परगट करे के जरूरत ना पड़े त कर्मवाच्य के प्रयोग होला, जइसे चोर पकड़ल गइल । अब पुलिस बानावल जाई ।

(ख) दबदबा भा मान-मरजादा जनावे खातिर, जइसे—आजु हुकुम सुनावल जाई । तहरा के धिरावल जाता । एह ममिला के जाँच कइल जाय ।

(ग) द्विकर्मक क्रिया के कर्मवाच्य में मुख्य कर्म उद्देश्य होला आ गौण (अप्रधान) कर्म जस-के-तस रहेला, जइसे—

कर्तृवाच्य

सेठजी भिखारिन के दान देत बाड़े ।

गुरूजी लइकन के हिसाब बतावत बाड़े ।

मुन्ना अब बइठत बा ।

ऊपर के वाक्यन में दूगो कर्म बा—

(१) भिखारिन—दान ।

(२) लइकन—हिसाब ।

(३) मुन्ना—बइठत/बइठल ।

एह में काला शब्द, मुख्य कर्म, कर्मवाच्य में उद्देश्य हो गइल बा ।

वाच्य के भेद

वाच्य तीन तरह के होला—

(क) कर्तृवाच्य (ख) कर्मवाच्य (ग) भाववाच्य

(क) कर्तृवाच्य—क्रिया के ओह रूप के कहल जाला जवना से जनाय कि क्रिया के उद्देश्य ओकर कर्ता बा, जइसे—लइका दउरता । लइकी खत बाँचत बिया ।

(ख) कर्मवाच्य—क्रिया के ओह रूप के कहल जाला जवना से जनाय कि क्रिया के उद्देश्य ओकर कर्ता बा, जइसे—मिरजई सियल जातिया । तहरा से ई बोझा ना उठी ।

(ग) भाववाच्य—क्रिया के ओह रूप के भाववाच्य कहल जाला जवना से जनाय कि क्रिया के उद्देश्य ओकर कर्ता भा कर्म नइखे बलुक ओकर खाली भाव बा यानी भाव के प्रधानता होखे, जइसे—ओहिजा कइसे बइठल जाई ? पधारल जाउ । विराजल जाउ । गरमी के मारे सूतल नइखे जात ।

अविकारी शब्द : अव्यय

अविकारी शब्द के परिभाषा—जवना शब्द के रूप, दोसर शब्द के मेल (वचन, क्रिया वगैरह) से ना बदले, ऊ अविकारी शब्द होला । अविकारी शब्द अधिकतर अव्यय होला । क्रियाविशेषण, सम्बन्धसूचक, समुच्चयबोधक आ विस्मयादिवोधक अविकारी शब्द के भेद यानी अव्यय हवे स ।

क्रिया के विशेषता, समुच्चय, सम्बन्ध आ विस्मय के अर्थ बतावे खातिर अव्यय के व्यवहार होला । एह में पहिला कोटि के अव्यय क्रिया के विशेषण होला जवन मूल रूप से संज्ञा, क्रिया भा विशेषण होला । ई क्रियाविशेषण एह से होला कि एकरा से काल, स्थान, दिशा आ रीति के सूचना मिलेला । कबो-कबो अव्यय स्वीकार (सहमति) आ निषेध (मनाही) के परगट करे खातिरो बनेला ।

समुच्चयबोधक अव्यय—एक शब्द के दोसरा शब्द से भा एक वाक्य के दोसरा वाक्य से जोड़ेला, जइसे—हम आ तू पटना चलेके । मोहन घूमि के आइल आ किताब लेके पढ़े बइठल ।

विस्मयादिवोधक अव्यय—हृदय के भाव के बतावे खातिर निकलेला, जइसे—आहि हो दादा, ई का भइल ! हे राम, दुख हर !

एकरा अलावा अव्यय के नीचे लिखल प्रकार होला—

कालवाचक—अब, तब, जब, कब, आजु, काल्ह, तुरन्त, बार-बार, अठवे, कबो, तब्वे, जब्वे वगैरह ।

स्थानवाचक—इहाँ, उहाँ, जहाँ, तहाँ, अनते, निअर, नगीच, भीतर, बाहर वगैरह ।

दिशावाचक—एगे, हेने, ओने, होने, ओहर, एहर, केने वगैरह ।

रीतिवाचक—अइसे, हइसे, जइसे, तइसे, गते-गते वगैरह ।

प्रकारवाचक—अचानक, विरथा, सहज, लगातार, एकाएक वगैरह ।

परिमाणवाचक—अउरी, कुल्हि, बेसी, बेस, ठीक, सँउसे, तनिकी, इचिकी, थोरकी, अतना, जतना, ततना, हतनी, कतनी वगैरह ।

स्वीकार आ निषेध (मनाही)—हँ, जरूर, आछा, निहिचे, बेसक, ना, मत. नाही, ने वगैरह ।

अभिप्रायसूचक (कहे के मतलब)—यानी, याने, विलकुल, खास क के वगैरह ।

सम्बन्धबोधक अव्यय

वाक्य में आइल एगो शब्द, ओही वाक्य में आइल दोसरा शब्द से सम्बन्ध बतलावे त ओह अव्यय शब्द के सम्बन्ध सूचक कहल जाला, जइसे—दसरथ राम के बिना ना जी सकिहें । कमल मदन के पाछा बा । ददन कमल के आगा बा । ई पंखा हमरा कपार के ऊपर बा ।

ऊपर के वाक्य में आइल 'बिना', 'पाछा', 'आगा' आ 'ऊपर' सम्बन्धबोधक शब्द बाड़े स । ई कवनो संज्ञा के बाद आ के ओकर सम्बन्ध वाक्य के दोसर शब्द के साथ बतलावतारे स ।

पहिला वाक्य में 'बिना' दसरथ राम के सम्बन्ध बतावत बा ।

दूसरा वाक्य में 'पाछा' कमल आ मदन के " "

तीसरा वाक्य में 'आगा' ददन आ कमल के " "

चउथा वाक्य में 'ऊपर' पंखा आ कपार के " "

एह से कहल जा सकत बा कि जवन शब्द (अव्यय) कवनो संज्ञा भा सर्वनाम के बाद आ के ओकर सम्बन्ध वाक्य के दोसर कवनो शब्द के साथ बतलावे त ओकरा के सम्बन्धबोधक कहल जाला ।

सम्बन्धबोधक अव्यय के भेद

(क) साधारण (सामान्य) वाक्य संयोजक (Co-ordinating)—दू भा दू से अधिक साधारण वाक्य के जोड़ेला ।

(ख) आश्रित वाक्य संयोजक (Sub-ordinating)—कवनो मुख्य वाक्य प निर्भर छोट-छोट वाक्यन के जोड़ेला ।

(क) साधारण (सामान्य) वाक्य संयोजक के भेद

(अ) समुच्चयबोधक (Cumulative)

(आ) विरोधसूचक (प्रतिरोधक Adversative)

(इ) विभाजक (Disjunctive)

(ई) निष्चयसूचक (अनुधारणात्मक Conclusives)

(अ) समुच्चयबोधक—आ, अउरी, फेनु वगैरह । समुच्चय बोधक संयोजक हवे स । इन्हनी से दू से अधिक शब्द भा वाक्य के जोड़ल जाला भा इकट्ठा कइल जाला, जइसे—अब ललन आ ददन अइहें । तव सोहन अउरी मोहन जइहें । तव ललन आ फेनु ददन खइहें ।

(आ) विरोधसूचक (प्रतिषेधक)—दू गो साधारण वाक्य के भाव के विरोधी होत, उन्हनी के जोड़ेला । भोजपुरी में अइसन शब्द 'वाकी' (वाकिर), 'मगर' वगैरह वाड़े स, जइसे—ससुरजी धनी त हईं बाकी केहू के एको अधेला दीहीं ना । ऊ ह त सहखर्ची मगर मोका प ।

(ई) विभाजक—भा, ना, चाहे, का, कि वगैरह के प्रयोग—दू शब्द भा वाक्य के हिगरावे भा अलग करे के अर्थ में होला । दोसरा तरह से नीचे के उदाहरन में देखल जाय त ई सभ हिगरावे (विभाजन) आ मिलावे (भा जोड़े) दूनो के काम करतारे स । ई दूनो विरोधी बात वा वाकी सन्मवय वा, जइसे—

(१) मदन भा ददन खइहें ।

(२) ना मदन जइहें ना सोहन ।

(३) तूँ जइव कि खेल करव ?

(४) तूँ चाहे ऊ, केहू जाउ ।

(५) का मरद, का मेहरारू सभ के एके हाल वा ।

१. पहिला वाक्य में 'भा' मदन आ ददन शब्द के अलग करता आ 'खइहें' क्रिया से जोड़तो वा ।

२. दूसरा वाक्य में 'ना' मदन आ सोहन के अलग करता आ 'जइहें' क्रिया से जोड़तो वा ।

३. तीसरा वाक्य में 'कि' दू गो साधारण वाक्य 'तूँ जइव' आ 'खेल करव' के अलग करता आ एह दूनो वाक्यन के जोड़तो वा ।

४. चउया वाक्य में 'चाहे' तू आ ऊ के अलग करता आ 'जाउ' क्रिया से जोड़तो वा ।

५. पाँचवा वाक्य में 'का' प्रश्नवाचक मरद आ मेहरारू के अलग करता आ 'वा' क्रिया से जोड़तो वा ।

(ई) निश्चयसूचक (अनुधारणात्मक)—त निश्चयसूचक भाव के जतावत दू गो वाक्यन के जाड़ेला, जइसे—ऊ ना अइले त हमरा जाए के परी । तू ना खइव त हमरा मारे के परी ।

(ख) आश्रित वाक्य संयोजक (Sub-ordinating)—जे, जेकि, जेमें, जेहमें, जो, काहें कि, जान कि, वगैरह के प्रयोग आश्रित वाक्यन के जोड़े भा मिलावे में कइल जाला, जइसे—

१. राम वतवले जे/जेकि उनुका घरे चोरी हो गइल ।
२. ऊ पइसा देले जेमें/जेहमें हम टिकठ कटालीं ।
३. जो हम सूतीं त पूछिह ।
४. सिनेमा से उठि के चल अइलीं काहेकि निमन ना लागल ।
५. ऊ अइसे चिचिआत रहे जानकि ओकर घेंटी केहू दबावत होखे ।

(ग) विस्मयादिवोधक (मनोभाववाचक) अव्यय—एकरा से खुशी, शोक, कलेस वगैरह के भाव जाहिर होला । अइसन अव्यय शब्दन से वाक्य के कवनो दोसर शब्दन से सम्बन्ध ना होखे, जइसे—राम-राम, छी-छी, चावस ! वगैरह ।

विस्मयादिवोधक के भेद :

१. सम्मति (इच्छा Assertives) सूचक—हँ ! जी ! जी हाँ !
२. असम्मति (अनिच्छा Negative) सूचक—ना ! एकदम ना ! ना त !
३. अनुमोदनसूचक (Appreciatives)—खुशी, स्वीकृति, समर्थन बतावे खातिर एकर प्रयोग होला, जइसे—वाह ! ओहो ! खूब ! बहुत खूब ! चावस ! साबास !

४. घृणा/तिरस्कार सूचक (Interjection of Disgust)—छि छि ! आक्थू ! थू थू ! थूई थूई ! दुर् ! दुर् दुर् । राम राम ! वगैरह ।

५. भय भा क्लेश सूचक—आ ! आह ! हाइ ! वापरे वाप ! माई रे माई ! वगैरह ।

६. विस्मयसूचक (Interjection of Surprise)—विस्मय सूचक से अचरज भा अचम्भा के भाव जाहिर होला, जइसे—आँ ! एँ ! ए वावा ! ओ वावा ! वाप रे वाप ! हरी-हरी ! राम-राम !

७. करुणासूचक (Interjection of pity)—करुणा सूचक (भा बोधक) से दया, रहम भा ममता के भाव परगट होला, जइसे—आहि रे ! हाइ रे ! वावू हो ! करेज हो ! आँखि हो ! मालिक हो ! वगैरह ।

८. आह्वान भा सम्बोधन सूचक (Vocatives) चाल पारे खातिर, नेवते भा ललकारे खातिर जवना शब्दन के परगट कइल जाला उहे आह्वान भा सम्बोधन सूचक ह, जइसे—लो रे ! (दही), अतु-अतु-अतु ! (कुकुर बोलावे खातिर), कुत-कुत-कुत-कुत ! (कुकुर के पिल्ला के बोलावे खातिर), हे ह हा ! हे ह ह ! (साँढ़ बोलावे खातिर), अ र् र् र् र् ठो ! (भइँसा बोलावे खातिर), अ र् र् र् र् छी ! (बोका बोलावे खातिर), आहित-आहित ! (भइँस बोलावे खातिर) वगैरह ।

९. अनुकारसूचक (Onomatopoeitics)—अनुकार सूचक अव्यय शब्दन से ओकरा के बोले वाला भा होखे वाला संज्ञा भा ओकर सोभाव जाहिर होला, जइसे—कर्-कर, वर्-वर् (मरद चाहे मेहरारू), कू उ ऊ (काँइलर), काँव-काँव (कउवा), खाँव-खाँव (वानर), सन-सन (हवा), झन-झन (राति), टिम-टिम (टिमकी वाजतिया, दीआ जरता), धप्-धप् (ऊजर धोती), गड़गड़ाता (बादर) भक-भक (इंजन, ललटेनि) वगैरह ।



अविकारी शब्द : क्रियाविशेषण

क्रियाविशेषण के परिभाषा—क्रिया के विशेषता परगट करेवाला शब्दन के क्रियाविशेषण कहल जाला, जइसे ऊ गते-गते अवतारे । कइसे ? कवना तरे ? 'गते-गते' । एहिजा गते-गते शब्द 'आवतारे' क्रिया के विशेषता परगट करता । एहसे 'गते-गते' क्रियाविशेषण भइल ।

क्रियाविशेषण के भेद—क्रियाविशेषण के तीन तरह से भाग (वर्गीकरण) कइल जाला—

१. रूप के आधार से ।
२. प्रयोग के आधार से ।
३. अर्थ के आधार से ।

१. रूप के आधार से—शब्द के वनावट के मोताबिक जवन शब्द क्रियाविशेषण होखे । रूप के आधार से एकर तीन भेद होला—(क) मूल क्रियाविशेषण (ख) यौगिक क्रिया विशेषण (ग) स्थानीय क्रियाविशेषण ।

(क) मूल क्रियाविशेषण - जवन क्रियाविशेषण कवनो प्रत्यय भा शब्द के मिलला से ना बनल होखे ओकरा के मूल क्रियाविशेषण कहल जाला, जइसे—अचानक, ठीक, झट वगैरह ।

(ख) यौगिक क्रियाविशेषण—जवन क्रियाविशेषण दोसर शब्द के योग से बनल होखे ओकरा के यौगिक क्रियाविशेषण कहल जाला, जइसे तड़-तड़, दिन-भर, चुपके से, धड़ाधड़ वगैरह । यौगिक क्रियाविशेषण—संज्ञा, सर्वनाम, धातु वगैरह में प्रत्यय, विभक्ति भा शब्द जोड़ला से बनेला, जइसे—

'सवेर' संज्ञा से सवेरे, 'इ' सर्वनाम से इहाँ भा इहँवा, 'पहिला' विशेषण से पहिले, 'मार' धातु से मारे, 'अव' अव्यय से अवहीं वगैरह ।

(ग) स्थानीय क्रियाविशेषण—वेगर आपन रूप बदलले जवन शब्द क्रियाविशेषण के समान प्रयोग होखे ओकरा के स्थानीय क्रियाविशेषण कहल जाला,

संज्ञा—तू का आपन कपार पढ़व । एकर मतलब तहरा खाक बुझाई ।
सर्वनाम—तं एने अइल । हम ओने गइलीं । रउरा हमरा के का
बोलाइवि ?

विशेषण—ई लइकी बढ़िया सीएले । रीता सुन्नर लिखेली ।

कृदंत—लोग सूतल रहल, हम जागल रहलीं । रउरा सूति के उठलीं ।

अधिकतर यौगिक क्रियाविशेषण दू भा दू से अधिक शब्दन के सयोग से
बनेला । अइसन यौगिक क्रियाविशेषण के संयुक्त क्रियाविशेषण कहल जाला ।
ई एहतरे बनेला—

(क) अव्यय आ दोसर शब्द के मेल से—रात भर, हर दिन, भर पेट,
मनेमने अनजाने, कतहूँ ना कतहूँ वगैरह ।

(ख) दोहरवला (द्विरुक्ति) से—

अ. संज्ञा दोहरवला से—घर-घर, दिन-दिन, राते-रात, हाथो-हाथ,
देही-देही, वाते-वाते, वाग के वाग वगैरह ।

आ. विशेषण के दोहरवला से—धीरे-धीरे, खुसी-खुसी, पूरा-पूरा,
गते-गते, रसे-रसे, धीमे-धीमे वगैरह ।

इ. कृदंत विशेषण के दोहरवला से—रोवत-रोवत, कहत-कहत,
रखल-रखल, धइल-धइल, मँचल-मँचल, चलत-चलत वगैरह ।

ई. क्रियाविशेषण के दोहरवला से—आगे-आगे, जहाँ-जहाँ, पाछा-
पाछा वगैरह ।

उ. अनुकरणवाचक आवाज के नकल कइल शब्दन के योग से—
फट-फट, चट-चट, तड़-तड़, गट-गट, धड़ाधड़, दनादन वगैरह ।

ऊ. अलग-अलग संज्ञा के मेल से—रात-दिन, सुवह-शाम, साँझ-
सवेरे, देस-विदेस, लोक-परलोक वगैरह ।

ए. अलग-अलग क्रियाविशेषण के मेल से—इहाँ-उहाँ, जहाँ-तहाँ,
आगे-पाछे वगैरह ।

ऐ. विशेषण आ संज्ञा के मेल से—एक सडे, हर घड़ी, एकबेर,
लगातार वगैरह ।

ओ. विशेषण आ पूर्वकालिक कृदंत के मेल से—खास कके, एक-
एक कके, बहुते कके वगैरह ।

२. प्रयोग के आधार से (व्यवहार कइला से) — क्रियाविशेषण तीन तरह के होला—

(क) साधारण (ख) संयोजक (ग) अनुबद्ध ।

(क) साधारण क्रियाविशेषण—कवनो वाक्य में स्वतंत्र रूप से प्रयोग होला, जइसे—जल्दी अइह । ऊ कहवाँ गइल ? ऊ बहुते रोवत बा । धीरे चल ।

(ख) संयोजक क्रियाविशेषण—जेकर उपवाक्य से संबंध होखे, जइसे जहँवा रउरा गइल रहीं ओहिजे हमार घर बा । हम कहत वानीं ओसहीं कह ।

(ग) अनुबद्ध क्रियाविशेषण—निश्चय के बोध करे खातिर कवनो शब्द के सङ्गे आवेवाला क्रियाविशेषण के अनुबद्ध क्रियाविशेषण कहल जाला । ई वाक्य के छोट जोड़ (मेल) करेला । जइसे हमरा पासे कलम त बा । लइका पढ़ले भर बा ।

३. अर्थ के आधार से (शब्द के माने भा मतलब के अनुसार) क्रियाविशेषण के चार भेद होला—

(क) स्थानवाचक (ख) कालवाचक (ग) परिमाणवाचक (घ) रीतिवाचक ।

(क) स्थानवाचक—क्रियाविशेषण—जगह (कहवाँ भा केनेके उत्तर) के बोध होला । ई दू तरह के होला :—

(१) स्थिति (हालत) बोध के, जइसे—आगा, पाछा, ऊपर, तर, इहवाँ, उहवाँ, सोझा वगैरह ।

(२) दिशावाचक—एने, ओने, होने, केने, जेने, तेने, आर-पार, बाएँ, दाएँ, चारो ओर वगैरह ।

(ख) कालवाचक क्रियाविशेषण—एकरा से समय के बोध होला । ई तीन तरह के होला—

(१) समयवाचक—आजु-काल्ह, अब, तुरंत, कब, तब, जब, सबेरे, फेनु, आखिर वगैरह ।

(२) अवधिवाचक—दिनभर, लगातार, कबोकबो वगैरह ।

(३) एके शब्द के बेर-बेर दोहरवला से (पौनः पुन्य वाचक)—बेर-बेर, फेनु-फेनु, घरी-घरी, घरे-घरे, ठीक-ठीक, थोड़ा-थोड़ा, गते-गते वगैरह ।

परिमाणवाचक क्रियाविशेषण—एकरा से अनगिनत संख्या भा कवनो चीजु के मात्रा के बोध होला । एकर पाँच भेद होला ।

(अ) अधिकता (ढेर के) सूचक—बहुत, खूब, सभ, निपट, जादा वगैरह ।

(आ) न्यूनता (कम के) सूचक—तनिकी, इचिकी, थोरकी, लगभग वगैरह ।

(इ) पर्याय (क्रम) सूचक—हद, वस, काफी वगैरह ।

(ई) तुलनावाचक—कम, अधिक, अतना, कतना, बढ़ि के, बीस बा, ओनइस बा ।

(उ) क्रम भा श्रेणीवाचक—तनी-तनी, वारी-वारी, पारा-पारी, थोरे-थोरे वगैरह ।

(घ) रीतिवाचक क्रियाविशेषण के प्रयोग से—(१) प्रकार (२) स्वीकार (सहमति) (३) निश्चय (४) अनिश्चय (५) कारन (६) अवधारण (पक्का, निश्चय) (७) निषेध (मनाही) वगैरह के भाव के बोध होला ।

(१) प्रकार—आहिस्ते, कइसे, अइसे, जइसे ।

(२) स्वीकार (सहमति)—जी, हँ, ठीक, बेसक वगैरह ।

(३) निश्चय—जरूर, दर-अस्सल, हूवहू, एकदम वगैरह ।

(४) अनिश्चय—शायद, यथाशक्ति, हो सकेला, उभेद बा वगैरह ।

(५) कारन—काहें, एहसे वगैरह ।

(६) अवधारण—(पक्का, निश्चय) तक, भर, त वगैरह ।

(७) निषेध (मनाही)—ना, मत, जनि, उहँ वगैरह ।



परिभाषा—क्रिया के जवना रूप से समय के बोध होखे ओकरा के काल कहल जाला ।

काल के भेद

काल के खास तीन भेद होला—(क) भूत काल (ख) वर्तमान काल (ग) भविष्यत् काल ।

भूत काल के क्रिया से बीतल समय के बोध होला । जइसे—हम खइलीं । तू पढ़ल । उन्हनी का बइठल रहलेस ।

वर्तमान काल के क्रिया से चालू समय के बोध होला, जइसे हम लिखत बानी । ऊ पढ़त बाड़े ।

भविष्यत् काल के क्रिया से आवेवाला समय के बोध होला, जइसे—हम लिखबि । ऊ पढ़िहें ।

(क) भूतकाल के भेद

भूतकाल के छव गो भेद होला—१. सामान्य भूत २. आसन्न भूत ३. पूर्ण भूत ४. अपूर्ण भूत ५. संदिग्ध भूत ६. हेतु-हेतु मद्भूत ।

१. सामान्य भूत—जवन काम भूतकाल में एक बेर हो गइल, ओकरा के सामान्य भूत कहल जाला, जइसे—हम भोजन कइलीं । ऊ एगो गाड़ी खरीदले । तू खत लिखल । मोहन परसाल आइल रहले ।

२. आसन्न भूत—से काम तुरन्त खतम हो गइला के बोध होला, जइसे—ऊ कलकत्ता गइले हा/गइल बाड़े । मीना इम्तिहान पास कइलसिहा/कइले बिया । तू किताब पढ़ल हा/पढ़ले बाड़ ।

३. पूर्ण भूत—से बोध होला कि कवनो काम बहुत पहिले खतम हो गइल रहे, जइसे—ऊ कुछ कहले रहले । हम सोचले रहलीं । विपुल खत लिखले रहले । ऊ लेख लिख लेले रहे ।

४. अपूर्णभूत—से बोध होला कि कवनो काम भूत काल में होत रहल ह वाकी खतम ना भइल रहे, जइसे—ऊ रोवत रहे। ऊ लिखत रही। हम लिखत रहलीं।

५. संदिग्धभूत—से भूतकाल में काम होखे में संदेह के बोध होला। अइसन क्रिया से पता ना चले कि काम पूरा भइल कि ना, जइसे—ऊ आइल होई। तूं पढ़ले होइबू। ऊ देखले होइहें।

६. हेतु-हेतुमद्भूत—से बोध होला कि भूत काल में काम पूरा होखे प रहें वाकी कवनो वजह से पूरा ना हो सकल, जइसे—हम पढ़ितीं त जरूरे पास होइतीं। हरी आइत, त हम जइतीं।

(ख) वर्त्तमान काल के भेद

१. सामान्य वर्त्तमान
२. तात्कालिक वर्त्तमान
३. संदिग्ध वर्त्तमान

१. सामान्य वर्त्तमान काल से पता चलेला कि कवनो काम चालू समय में होत वा। आदत, अभ्यास, चिरन्तन सत्य वगैरह खातिरो सामान्य वर्त्तमान काल के प्रयोग कइल जाला, जइसे—ऊ आवत वा। तूं खेलत बाड़। हम लिखत वानी। सुरुज दिन में आ चनरमा राति में उगेलन।

२. तात्कालिक वर्त्तमान काल से बोध होला कि कवनो काम चालू समय में जारी वा, वाकी ऊ पूरा नइखे भइल, जइसे—ऊ पढ़ रहल वा। मोहन खेल रहल वा। हम खा रहल वानी। ऊ दउर रहल वा।

३. संदिग्ध वर्त्तमान काल से काम (क्रिया) होखे में संदेह मालूम होला, जइसे—ऊ पढ़त होई। सीता पढ़त होइहें। हम लिखत रहवि।

(ग) भविष्यत कालके भेद

१. सामान्य भविष्यत
२. संभाव्य भविष्यत

१. सामान्य भविष्यत काल से पता चलेला कि कवनो काम आवेवाला समय में एक बेरि होई, जइसे ऊ घर जाई। तूं पढ़े जइबू। हम लिखवि।

२. संभाव्य भविष्यत काल से कवनो काम के आवेवाला समय में होखे के संभावना (उमेद) के बोध होला, जइसे—उमेद वा आजु वरखा वरिसी । हो सकेला गोपाल खेलसु । ऊ वइठसु । हमरा खातिर ई कलंक के बात होई ।

क्रिया के रूप से खाली समय के अवस्थे के बोध ना होखे वलुक निश्चय, सन्देह, सम्भावना, आज्ञा, संकेत वगैरहो के बोध होला —

निश्चयार्थक क्रिया

भूतकाल

सामान्यभूत—तूं लिखल । ऊ चलल ।

पूर्णभूत—तूं लिखले रहल । ऊ चलल रहे ।

अपूर्णभूत—तूं लिखत रहल । ऊ चलत रहे ।

वर्त्तमान काल

मायान्य वर्त्तमान—तूं लिखत वाड़ । ऊ चलत वा ।

पूर्ण वर्त्तमान—तूं लिखले वाड़ । ऊ चलल वा ।

भविष्यत काल

सामान्य भविष्यत—तूं लिखव । तूं चलव । ऊ लिखिहें । हम लिखवि ।
हम चलवि ।

संभावनार्थक क्रिया

संभाव्य भूत—तूं लिखले होइव । ऊ चलल होई ।

संभाव्य वर्त्तमान—तूं लिखत होइव । ऊ चलत होई ।

संभाव्य भविष्यत—उमेद वा, हम काल्ह पटना जाई । ऊ चलो । हो सकेला, आजु वूनी आई ।

आज्ञार्थक क्रिया

वर्त्तमान काल—प्रत्यक्ष विधि—तूं लिख । ऊ लिखो । तूं चल । का हम पढ़ीं ? हैं, पढ़ । बड़ के आदर कर ।

भविष्यत काल—परोक्ष विधि—तूं लिखत । तूं चलित । ऊ लिखिते । ऊ चलिते । हम लिखितीं । हम चलितीं ।

संकेतार्थ क्रिया

भूतकाल—तू चलित । हम चलिती । ऊ चलित ।

(सामान्य संकेतार्थ)

अपूर्ण संकेतार्थ—तू आवत रहित ।

पूर्ण संकेतार्थ—तू चलल होइत ।

संदेहाथ क्रिया

संदिग्ध वर्त्तमान—तू पढ़त होइब । ऊ चलत होई ।

संदिग्ध भूत—तू पढ़ल होखब । ऊ चलल होई ।

काल के प्रयोग में कुछ क्षेत्रीय विशिष्टता रहेला । आगे कुछ के नमूना दिआ रहल बा ।

भाजपुर

भूतकाल

१. सामान्य भूतकाल—राम बइठल । ऊ आइल । हम पढ़लीं । श्याम कलकत्ता गइल ।

२. आसन्न भूतकाल—हम अवे भोजन फइलीं हा/कइले बानी । ऊ बाजार से आइल हा/वा । तू हमरा से ई बात कहल हा ।

३. पूर्ण भूतकाल—श्याम आइल रहले/रहे । हम परसाल इम्तिहान देले रहलीं । बाबूजी से हमरा भेंट भइल रहे ।

४. अपूर्ण भूतकाल—ऊ खात रहल हा । हम किताब पढ़त रहलीं ।

५. संदिग्ध भूतकाल—हम किताब पढ़ले होइवि । श्यामलाल आइल होई । हम लिखले होइवि/होखवि ।

६. हेतु-हेतुमदभूतकाल—घन रहित त हम जरूर पढ़ितीं । अगर इम्तिहान देतीं त जरूर पास होतीं । ऊ जाइत त खाएक पाइत ।

वर्त्तमान काल

१. सामान्य वर्त्तमान काल—राम खात बा । हम पढ़त बानी । तू लिखतार । मूरज दिन में आ चनरमा रात में उगेलन ।

२. संदिग्ध वर्त्तमान काल—राम खात होई । हम पढ़त रहवि । तू निखन रहव ।

रूपावली

बइठल ('बैठ' धातु)

१. सामान्य भूत

पुरुष	एकवचन	बहुवचन
उत्तम पुरुष	हम बइठलीं ।	हमनी का बइठलीं जा ।
मध्यम पुरुष	तूं बइठल ।	तोहनी का/लोग/सभ तूं सभ बइठल जा ।
अन्य पुरुष	ऊ बइठल ।	ऊ लोग/उन्हनी का/सभ बइठल ।
	कर्ता स्त्रीलिंग	
उ०	हम बइठलीं ।	हमनी का/हमनी सभ बइठलीं जा ।
म०	तूं बइठलू ।	तोहनी का/तोहनी लोग बइठलू ।
अ०	ऊ बइठलि ।	ऊ लोग बइठल । उन्हनी का बइठली स ।

२. आसन्न भूत

	कर्ता पुल्लिंग	
उ०	हम बइठल बानी ।	हमनी का बइठल बानी जा ।
म०	तू बइठल बाड़ ।	तू लोग बइठल बाड़ । तोहनी का बइठल बाड़ ।
अ०	ऊ बइठल बा ।	उन्हनी का बइठल बाड़ेस । ऊ लोग बइठल बा ।
	कर्ता स्त्रीलिंग	
उ०	हम बइठल बानी ।	हमनी का बइठल बानी जा ।
म०	तूं बइठल बाड़ ।	तोहनी का बइठल बाड़ू स ।
अ०	ऊ बइठल बाड़ी ।	उन्हनी का बइठल बाड़ी स ।

३. पूर्ण भूत

कर्त्ता पुल्लिङ्ग

पुरुष	एकवचन	बहुवचन
उ०	हम बइठल रहलीं ।	हमनी का बइठल रहलीं जा ।
म०	तूं बइठल रहल ।	तोहनी का बइठल रहल स ।
अ०	ऊ बइठल रहल ।	उन्हनी का बइठल रहले स ।
		(छोट खातिर)
		ऊ लोग बइठल रहल ।
		(बड़ा खातिर)

कर्त्ता स्त्रीलिङ्ग

उ०	हम बइठल रहीं ।	हमनी का बइठल रहलीं जा ।
म०	तूं बइठल रहलू ।	तोहनी का बइठल रहलू स ।
अ०	ऊ बइठल रहले ।	उन्हनी का बइठल रहली स ।
		(छोट खातिर)
		ऊ लोग बइठल रही ।
		(बड़ा खातिर)

४. सदिग्ध भूत

कर्त्ता पुल्लिङ्ग

उ०	हम बइठल होइवि ।	हमनी का बइठल होइवि जा ।
म०	तूं बइठल होइव ।	तोहनी का बइठल होइव ।
अ०	ऊ बइठल होई	उन्हनी का बइठल होइहें स ।
		(छोट खातिर)
		ऊ लोग बइठल होई । (बड़ा खातिर)

कर्त्ता स्त्रीलिङ्ग

उ०	हम बइठल होइवि ।	हमनी का बइठल होइवि जा ।
म०	तूं बइठल होइवू ।	तोहनी का बइठल होइवू स ।
		तं लोग बइठल होइवू ।
अ०	ऊ बइठल होई ।	उन्हनी का बइठल होइहें स ।
		(छोट खातिर)
		उन्हनी लोग बइठल होई ।
		(बड़ा खातिर)

५. हेतु-हेतुमद्भूत

कर्त्ता पुल्लिङ्ग

पुरुष	एकवचन	बहुवचन
उ०	हम बइठितीं ।	हमनीका बइठितीं जा ।
म०	तूं बइठित ।	तोहनीका बइठित जा ।
अ०	ऊ बइठिते ।	ऊ लोग बइठिते । उन्हनीका बइठिते स ।

कर्त्ता स्त्रीलिङ्ग

उ०	हम बइठितीं ।	हमनीका बइठितीं जा ।
म०	तूं बइठितू ।	तोहनीका बइठितू जा ।
अ०	ऊ बइठित ।	उन्हनीका बइठिती स । ऊ लोग बइठित ।

६. अपूर्णभूत पुल्लिङ्ग

उ०	हम बइठत रहलीं ।	हमनीका बइठत रहलीं जा ।
म०	तूं बइठत रहल ।	तोहनीका बइठत रहल स । तू लोग बइठत रहल ।
अ०	ऊ बइठत रहल ।	ऊ लोग बइठत रहल । उन्हनीका बइठत रहले स ।

कर्त्ता स्त्रीलिङ्ग

उ०	हम बइठत रहलीं ।	हमनीका बइठत रहलीं जा ।
म०	तूं बइठत रहलू ।	तोहनीका बइठत रहलू । तू लोग बइठत रहलू ।
अ०	ऊ बइठत रहलि ।	उन्हनीका बइठत रहली स । ऊ लोगनि बइठत रहली ।

टिप्पणी—'स' बहुवचन के प्रतीक बा जवन मध्यम आ अन्य पुरुष पुल्लिङ्ग आ स्त्रीलिङ्ग में अनादरबोधक में लागत बा ।

१. सामान्य वर्त्तमान

पुंलिंग

पुरुष	एकवचन	बहुवचन
उ०	हम बइठत बानीं ।	हमनीका बइठत बानीं । हमनीका बइठतानी जा ।
म०	तूं बइठत बाड़ ।	तू लोग बइठत बाड़ । तोहनीका बइठत बाड़ स ।
अ०	ऊ बइठत वा ।	ऊ लोग बइठत वा । उन्हनीका बइठत बाड़े स ।

स्त्रीलिंग

उ०	हम बइठत बानीं ।	हमनीका बइठत बानीं । हमनीका बइठत बानी जा ।
म०	तूं बइठत बाड़ू ।	तूं लोग बइठत बाड़ू । तोहनीका बइठत बाड़ू स ।
अ०	ऊ बइठत बाड़ी ।	ऊ लोग बइठत बाड़ी । उन्हनीका बइठत बाड़ी स ।

२. संदिग्ध वर्त्तमान

पुंलिंग

उ०	हम बइठत होइब ।	हमनीका बइठत होइबि जा ।
म०	तूं बइठत होइब ।	तूं लोग बइठत होइब । तोहनीका बइठत होइब जा ।
अ०	ऊ बइठत होई	ऊ लोग बइठत होई । उन्हनीका बइठत होइहें स ।

स्त्रीलिंग

उ०	हम बइठत होइबि ।	हमनीका बइठत होइबि जा ।
म०	तूं बइठत होइवू ।	तू लोग बइठत होइवू ।
अ०	ऊ बइठत होई ।	उन्हनीका बइठत होइहें स ।

१. सम्भाव्य भविष्यत

पुल्लिग

पुरुष	एकवचन	बहुवचन
उ०	हम वइठितीं ।	हमनीका वइठितीं जा ।
म०	तूं वइठिव (संभाव्य)	तूं लोग वइठित/वइठित जा ।
अ०	ऊ वइठो/वइठसु ।	ऊ लोग वइठो/वइठसु । उन्हनीका वइठ स ।

स्त्रीलिग

उ०	हम वइठवि ।	हमनीका वइठवि जा/हमनीका वइठवि जा ।
म०	तूं वइठ ।	तूं लोग वइठ/वइठ जा ।
अ०	ऊ वइठसु ।	ऊ लोग वइठसु ।

२. सामान्य भविष्यत

पुल्लिग

उ०	हम वइठवि ।	हमनीका वइठवि जा ।
म०	तूं वइठव ।	तूं लोग वइठव/जा ।
अ०	ऊ वइठी ।	ऊ लोग वइठी ।

स्त्रीलिग

उ०	हम वइठवि ।	हमनीका वइठवि जा ।
म०	तूं वइठवू ।	तूं लोग वइठवू/जा ।
अ०	ऊ वइठी ।	ऊ लोग वइठी ।

विधि

सादर विधि :—वइठीं ।

प्रार्थना विधि :—वइठवि । वइठीं ।

परोक्ष विधि :—वइठितीं ।

टिप्पनी—'जा' बहुवचन के बोधक वा जवन उत्तम पुरुष पुल्लिग आ स्त्रीलिग में लागल बा ।

मिर्जापुर

भूतकाल

(१) सामान्य भूतकाल—राम वइठल । राम वइठेन (आदर प्रकट करने के लिये) ऊ आयल । ऊ आयेन (आदरार्थ) । हम पढ़े । श्याम कलकर्त्ते गयल । श्याम कलकर्त्ते गयेन (आदरार्थ) ।

(२) आसन्न भूतकाल—हम अबे भोजन करे ह । ऊ बाजार से आयल ह । तू हम से (मुझ से) ई बात कहलै ह ।

(३) पूर्ण भूतकाल—श्याम आयल रहल । हम पर साल (गतवर्ष) परीक्षा दिये रहे । पिताजी से हमार भेंट भइल रहल ।

(४) अपूर्ण भूतकाल—ऊ खात रहल । हम पुस्तक पढ़त रहें ।

(५) सन्दिग्ध भूतकाल—हम लिखे होब । श्याम लाल आयल रहल होई ।

(६) हेतुहेतुमद् भूतकाल—धन रहल होत त हम अवश्य पढ़ित । यदि परीक्षा दिये होत त अवश्य उत्तीर्ण भयल रहत । ऊ गयल रहत त खाना पावत ।

वर्त्तमान काल

(१) सामान्य वर्त्तमान काल—राम खात बा । हम पढ़त हई । तू लिखत हयै । सूर्य दिन में आउर (और) चन्द्रमा रात में उगलेन ।

(२) सन्दिग्ध वर्त्तमान काल—राम खात होई । हम पढ़त होब । तू लिखत होबै ।

भविष्यत काल

(१) सामान्य भविष्यत काल—हम करब । तू लड़बै । उ बइठी ।

(२) सम्भाव्य भविष्यत काल—हम बइठीं । तू बइठ । ओन बइठेन । तू खा ।

रूपावली

बैठना ('बैठ' धातु)

१. सामान्य भूत

कर्त्ता पुल्लिङ्ग

पुरुष	एकवचन	बहुवचन
उत्तम पु०	हम बइठे ।	हम बइठे ।
मध्यम पु०	तू बइठ ।	तू बइठ ।
अन्य पु०	ऊ बइठल ।	ओन बइठेन ।

कर्त्ता स्त्रीलिङ्ग

उ०	हम बइठे ।	हम बइठे ।
म०	तू बइठली (तू बइठलू) ।	तू बइठलू (बइठली) ।
अ०	ऊ बइठल ।	ओन बइठलिन ।

२. आसन्न भूत

कर्त्ता पुल्लिङ्ग

उ०	हम बइठल हईं ।	हमहने बइठल हईं ।
म०	तू बइठल हये ।	तोनहने बइठल हये ।
अ०	उ बइठल हौ ।	ओन/ओनहने बइठल हयेन ।

कर्त्ता स्त्रीलिङ्ग

उ०	हम बइठल हईं ।	हमहने बइठल हईं ।
म०	तू बइठल हऊ ।	तोनहने बइठल हईं ।
अ०	उ बइठल हौ ।	ओनहने बइठल हइन ।

३. पूर्णभूत

कर्त्ता पुल्लिङ्ग

उ०	हम बइठल रहे ।	हमहने बइठल रहे ।
म०	तू बइठल रहलै ।	तोनहने बइठल रहलै ।
अ०	ऊ बइठल रहल ।	ओनहने बइठल रहेन ।

पूर्णभूत स्त्रीलिंग

पुरुष	एकवचन	बहुवचन
उ०	हम बइठल रहे ।	हमहने बइठल रहे ।
म०	तू बइठल रहलू ।	तोनहनि बइठल रहली ।
अ०	ऊ बइठल रहल ।	ओनहने बइठल रहलिन ।

४. सन्दिग्ध भूत

कर्त्ता पुल्लिंग

उ०	हम बइठल होब ।	हमहने बइठल होब ।
म०	तू बइठल होबै ।	तोनहने बइठल होबै ।
अ०	ऊ बइठल होई ।	ओनहने बइठल होइहैं ।

कर्त्ता स्त्रीलिंग

उ०	हम बइठल होब ।	हमहने बइठल होब ।
म०	तू बइठल होवू ।	तोनहने बइठल होवू ।
अ०	ऊ बइठल होई ।	ओनहने बइठल होइहैं ।

५. हेतुहेतुमद्भूत

कर्त्ता पुल्लिंग

उत्तम पुरुष	हम बइठित ।	हमहने बइठित ।
मध्यम पुरुष	तू बइठतै ।	तोनहने बइठतै ।
अन्य पुरुष	ऊ बइठत ।	ओनहने बइठतेन ।

कर्त्ता स्त्रीलिंग

उ०	हम बइठित ।	हमहने बइठित ।
म०	तू बइठतू ।	तोनहने बइठिती (बइठती) ।
अ०	ऊ बइठत ।	ओनहने बइठितिन ।

६. अपूर्णभूत

पुल्लिंग

उ०	हम बइठत रहे ।	हमहने बइठत रहे ।
म०	तू बइठत रहलै ।	तोनहने बइठत रहले ।
अ०	ऊ बइठत रहल ।	ओनहने बइठत रहेन ।

कर्त्ता स्त्रीलिंग

उ०	हम बइठत रहे ।	हमहने बइठत रहे ।
म०	तू बइठत रहलू ।	तोनहने बइठत रहली ।
अ०	ऊ बइठत रहल ।	ओनहने बइठत रहिन ।

सामान्य वर्त्तमान

कर्त्ता पुल्लिंग

उ०	हम बइठत हई ।	हमहने बइठत हई ।
म०	तू बइठत हयै ।	तोनहने बइठत हये ।
अ०	ऊ बइठत हौ ।	ओनहने बइठत हयेन ।

कर्त्ता स्त्रीलिंग

उ०	हम बइठत हई ।	हमहने बइठत हई ।
म०	तू बइठत हऊ ।	तोनहने बइठत हये ।
अ०	ऊ बइठत हौ ।	ओनहने बइठत हयेन ।

संविग्रह वर्त्तमान

कर्त्ता पुल्लिंग

उ०	हम बइठत होब ।	हमहने बइठत होब ।
म०	तू बइठत होबै ।	तोनहने बइठत होबे ।
अ०	ऊ बइठत होई ।	ओनहने बइठत होइहैं ।

कर्त्ता स्त्रीलिंग

उ०	हम बइठत होब ।	हमहने बइठत होब ।
म०	तू बइठत होबू ।	तोनहने बइठत होबी ।
अ०	ऊ बइठत होई ।	ओनहने बइठत होइहैं ।

सम्भाव्य भविष्यत

उ०	हम बइठीं ।	हमहने बइठीं ।
म०	तू बइठ ।	तोनहने बइठ ।
अ०	ऊ बइठै ।	ओनहने बइठै ।

होना ('हो' धातु)

उ०	हम होब ।	हमहने होब ।
म०	तू होबे ।	तोनहने होब ।
अ०	ऊ होई ।	ओनहने होय ।

सामान्य भविष्यत
बंठना ('बंठ' धातु)

कर्त्ता पुल्लिङ्ग

उ०	हम बइठब ।	हमहने बइठब ।
म०	तू बइठबै ।	तोनहने बइठबे ।
अ०	ऊ बइठी ।	ओनहने बइठिहैं ।

कर्त्ता स्त्रीलिङ्ग

उ०	हम बइठब ।	हमहने बइठब ।
म०	तू बइठवू ।	तोनहने बइठवी ।
अ०	ऊ बइठी ।	ओनहने बइठिहैं ।

विधि

आदर विधि—बइठीं ।

प्रार्थना विधि—बइठब ।

परोक्ष विधि—बइठीं ।

वाराणसी

भूतकाल

१. सामान्य भूतकाल—राम बयठल । ऊ आयल । हम पढ़ली । श्याम कलकत्ता गयल ।

२. आसन्न भूतकाल—हम अवहियै भोजन कइली है । वह बाजार से आयल है । तू हमसे ई बात कहला है ।

३. पूर्ण भूतकाल—श्याम आयल रहा । हम पिछले साल परीक्षा दिहले रहली । पिताजी से हमार भेंट भयल रहा ।

४. अपूर्ण भूतकाल—ऊ खात रहल । हम किताब पढ़त रहलीं ।

५. सन्दिग्ध भूतकाल हम लिखले होव । श्यामलाल आय रहल होई ।

६. हेतुहेतुमद् भूतकाल—धन रहत तो हम जरूर पढ़ित । जौ तौ हम परीक्षा दिहले होइत तो जरूर पास होइ जाइत । ऊ आवत तो खायक पाइ जात ।

वर्त्तमान काल

१. सामान्य वर्त्तमान काल—राम खात वाय । हम पढ़ायई । तूं लिखत वाट । सूरज दिन में अउर चाँद रात में उवाला ।

२. सन्दिग्ध वर्त्तमान काल—राम खात होई । हम पढ़त रहल होव । तूं लिखत रहल होवा ।

भविष्यत काल

१. सामान्य भविष्यत—हम करव । ऊ बइठी ।

२. सम्भाव्य भविष्यत—हम बइठी । ऊ सब बइठलै । तूं सब बइठला । तूं खाव ।

रूपावली

बैठना ('बैठ' धातु)

सामान्य भूत

कर्त्ता पुल्लिङ्ग

पुरुष	एकवचन	बहुवचन
उत्तम	हम बइठली ।	हम सब बइठलीं ।
मध्यम	तूं बइठला ।	तूं सब बइठि गइला ।
अन्य	ऊ बइठल ।	ऊ सब बइठलै ।

कर्त्ता स्त्रीलिङ्ग

उ०	हम बइठली ।	हम सब बइठलीं ।
म०	तूं बइठलू ।	तूं सब बइठलू ।
अ०	ऊ बइठलि ।	ऊ सब बइठि गइलीं ।

आसन्न भूत

कर्त्ता पुल्लिङ्ग

उ०	हम बइठल हई ।	हम सब बइठल हईं ।
----	--------------	------------------

पुरुष	एकवचन	बहुवचन
क०	तू सब बइठल वाय ।	तू सब बइठल बाटा ।
अ०	ऊ बइठल वाय ।	ऊ सब बइठल हैं ।

कर्ता स्त्रीलिंग

अ०	हम बइठल हई ।	हम सब बइठल हई ।
उ०	तू बइठलि हौ ।	तू लोग बइठलि हौ ।
म०	ऊ बइठलि वाय ।	ऊ सब बइठलि हैं ।

पूर्ण भूत

कर्ता पुल्लिंग

पुरुष	एकवचन	बहुवचन
उ०	हम बइठलि रहली ।	हम सब बइठल रहली ।
म०	तू बइठल रहला ।	तू सब बइठल रहला ।
अ०	ऊ बइठल रहल ।	ऊ लोग बइठल रहलें ।

कर्ता स्त्रीलिंग

उ०	हम बइठी रहली ।	हम बइठल रहली ।
म०	तू बइठी रहलिऊ ।	तू लोग बइठी रहलू ।
अ०	ऊ बइठल रहली ।	ऊ सब बइठी रहली ।

सन्दिग्ध भूत

कर्ता पुल्लिंग

उ०	हम बयठल होब ।	हमरे लोग बइठल रहा होब ।
म०	तू बइठल होबा ।	तू सब बइठल होबा ।
उ०	ऊ बइठल रहा होई ।	ऊ लोग बइठल होइहैं ।

कर्ता स्त्रीलिंग

उ०	हम बइठल होब ।	हम सब बइठल रही होब ।
म०	तू बइठल रही होवू ।	त सब बइठल होवू ।
अ०	ऊ बइठलि होई ।	ऊ सब बइठल होइहैं ।

हेतुहेतुमदभूत

पुरुष	एकवचन	बहुवचन
उ०	हम बइठित ।	हम सब बइठित ।
म०	तूं बइठता ।	तूं लोग बइठती ।
अ०	ऊ बइठत ।	ऊ सब बइठतैं ।

कर्त्ता स्त्रीलिंग

उ०	हम बइठित ।	हम लोग बइठित ।
म०	तूं बइठतिऊ ।	तूं सब बइठतिऊ ।
अ०	ऊ बइठति ।	ऊ लोग बइठती ।

अपूर्णभूत

पुल्लिंग

उ०	हम बइठत रहली ।	हम बइठत रहेन ।
म०	तूं बइठत रहला ।	तूं बइठत रह्यो ।
अ०	ऊ बइठत रहल ।	ऊ सब बइठत रहलैं ।

स्त्रीलिंग

उ०	हमहूँ बइठत रहली ।	हम सब बइठत रहली ।
म०	तूं बइठति रहल्यू ।	तूं सब बइठत रहल्यू ।
अ०	ऊ बइठति रहलि ।	ऊ लोग बइठति रहलीं ।

सामान्य वत्तमान

पुल्लिंग

उ०	हम बइठत बाटी ।	हम बइठत रहली ।
म०	तूं बइठत बाटा ।	तूं बइठत बाटा ।
अ०	ऊ बइठत बाय ।	ऊ लोग बइठत हैं ।

स्त्रीलिंग

उ०	हम बइठत हईं ।	हम बइठत हई ।
म०	तूं बइठति बाट्यू ।	तूं लोग बइठत बाट्यू ।
अ०	ऊ बइठली ।	ऊ सब बइठति हैं ।

सन्दिग्ध वर्तमान

पुल्लिग

पुरुष	एकवचन	बहुवचन
उ०	हम बइठत होब ।	हम सब बइठत रहा होब ।
म०	तूं बइठत रहल होबा ।	तूं लोग बइठत रहल होबा ।
अ०	ऊ बइठत होई ।	ऊ लोग बइठत रहल होइहैं ।

स्त्रीलिग

उ०	हम बइठति होब ।	हम सब बइठति रहलि होबैं ।
म०	तूं बइठति होब्यू ।	तूं लोग बइठति होब्यू ।
अ०	ऊ बइठति होई ।	ऊ लोग बइठति होइहैं ।

सम्भाव्य भविष्यत

उ०	हम बइठीं ।	हम बइठि जाई ।
म०	तूं बइठि गइला ।	तूं बइठि जाव ।
अ०	ऊ सब बइठि गइलै ।	ऊ सब बइठि जाय ।

होना ('हो' धातु)

उ०	हम होई ।	हम होब/होई ।
म०	तूं होबा/होय ।	तूं होखा ।
अ०	वह होवे/होये ।	ऊ सब होइ जायें ।

सामान्य भविष्यत

पुल्लिग

उ०	हम बइठवि ।	हम सब बइठब ।
म०	तूं बइठवो ।	तूं सब बइठी ।
अ०	ऊ बइठी ।	ऊ लोग बइठिहैं ।

स्त्रीलिग

उ०	हम बइठवैं ।	हम लोग बइठब ।
म०	तूं बइठवू ।	तूं सब बइठि जाव ।
अ०	ऊ बइठी ।	ऊ सब बइठि हैं ।

विधि

आदर विधि—बइठा जाय ।

प्रार्थना विधि—बइठल जाय ।

परोक्ष विधि—बइठा ।

बस्ती जिला (उ० प्र०)

भूतकाल

१. सामान्य भूतकाल—राम बइठल । ऊ आइल । हम पढ़लीं । श्याम कलकत्ता चला गइल ।
२. आसन्न भूतकाल—हम अब्ब भोजन कइली है । ऊ बजार से आइल है । तूं हम से ई बात कहली है ।
३. पूर्ण भूतकाल—श्याम आइल रहा । हम पर साल इम्तहान देहले रहली । पिताजी से भेट भइल रहल ।
४. अपूर्ण भूतकाल—ऊ खात रहल । हम किताब पढ़त रहली ।
५. सन्दिग्ध भूतकाल—हम लिखे रहल होव । श्यामलाल आइल होई ।
६. हेतुहेतुमद् भूतकाल—घन रहे से हम जरूर पढ़ती । जौतो परीक्षा हम दिहले होइत तो पास जरूर होइ जाती ।

वर्त्तमान काल

१. सामान्य वर्त्तमानकाल—राम खात बाय । हम पढ़ाताटी । तूं लिखा ताटी । सूरज दिन में अउर चन्द्रमा रात में उवैलै ।
७. सन्दिग्ध भूतकाल—राम खात होई । हम पढ़त रहल होवै ।

भविष्यत काल

१. सामान्य भविष्यत—हम करवै । तूं लड़बो । ऊ बइठी ।
२. सामान्य भविष्यतकाल—हम बइठि जाई । तूं बइठ गइली ।

रूपावली

बैठना ('बैठ' धातु)

१. सामान्य भूत

कर्त्ता पुल्लिङ्ग

पुरुष	एकवचन	बहुवचन
उ०	हम बइठि गइली ।	हम सब बइठि गइली ।
म०	तूं बइठलौ ।	तूं सब बइठलौ ।
अ०	ऊ बइठल ।	ऊ लोग बइठि गइलें ।

कर्त्ता स्त्रीलिंग

पुरुष	एकवचन	बहुवचन
उ०	हम बइठलीं ।	हम सब बइठलीं ।
म०	तूं बइठल्यू ।	तैं बइठले ।
अ०	ऊ बइठलि ।	ऊ सब बइठि गइलीं ।

२. आसन्न भूत

कर्त्ता पुल्लिंग

उ०	हम बइठल हईं ।	हम सब बइठल हईं ।
म०	तूं बइठल हौ ।	तूं लोग बइठल वाटा ।
अ०	ऊ बइठल बाय ।	ऊ लोग बइठल हैं ।

कर्त्ता स्त्रीलिंग

उ०	हम बइठल हईं ।	ऊ बइठलि बाय
म०	तूं बइठलि हउ ।	तूं लोग बइठलि हौ ।
अ०	ऊ बइठलि बाय ।	ऊ सब बइठलि हैं ।

३. पूर्णभूत.

कर्त्ता पुल्लिंग

उ०	हम बइठल रहली ।	हम सब बइठल रहलीं ।
म०	तूं बइठल रहला ।	तूं लोग बइठल रहलौ ।
अ०	ऊ बइठल रहल ।	ऊ लोग बइठल रहलैं ।

कर्त्ता स्त्रीलिंग

उ०	हम बइठल रहली ।	हम सब बइठल रहलीं ।
म०	तूं बइठल रहल्यू ।	तूं सब बइठल रहल्यू ।
अ०	ऊ बइठल रहलि ।	ऊ सब बइठल रहलीं ।

४. सन्दिग्ध भूत

कर्त्ता पुल्लिंग

उ०	हम बइठल हईं ।	हम बइठल रहल होवैं ।
म०	तूं बइठल रहल होवा ।	तूं सब बइठल रहल होवौ ।
अ०	ऊ बइठल रहल होई ।	ऊ लोग बइठल रहल होइहैं ।

कर्त्ता स्त्रीलिंग

उ०	हम बइठलि रहल होवैं ।	हम सब बइठल रहल होवैं ।
म०	तूं बइठलि रहलि होव्यू ।	तूं सब बइठलि होव्यू ।
अ०	ऊ बइठलि होई ।	ऊ सब बइठलि होइहैं ।

५. हेतुहेतुमद् भूत

कर्त्ता पुल्लिङ्ग

पुरुष	एकवचन	बहुवचन
उ०	हम बइठती ।	हम सब बइठित ।
म०	तूं बइठता ।	तूं लोग बइठती ।
अ०	ऊ बइठत ।	ऊ लोग बइठतैं ।

कर्त्ता स्त्रीलिङ्ग

उ०	हम बइठतीं ।	हम सब बइठित ।
म०	तूं बइठतू ।	तूं सब बइठल्यू
अ०	ऊ बइठति ।	ऊ सब बइठतीं ।

६. अपूर्ण भूत

कर्त्ता पुल्लिङ्ग

उ०	हम बइठत रहली ।	हम सब बइठत रहलीं ।
म०	तूं बइठत रहला ।	तूं सब बइठत रहली ।
अ०	ऊ बइठत रहल ।	ऊ लोग बइठत रहलैं ।

कर्त्ता स्त्रीलिङ्ग

उ०	हम बइठत रहली ।	हम सब बइठल रहलीं ।
म०	तूं बइठत रहल्यू ।	तूं सब बइठत रहल्यू ।
अ०	ऊ बइठति ।	ऊ सब बइठत रहलीं ।

३. सामान्य वर्त्तमान

कर्त्ता पुल्लिङ्ग

उ०	हम बइठत हई ।	हम सब बइठत हईं ।
म०	तूं बइठत वाटा ।	तूं सब बइठत हौ ।
अ०	ऊ बइठत बाय ।	ऊ सब बइठत बाटैं ।

कर्त्ता स्त्रीलिङ्ग

उ०	हम बइठत रहलीं ।	हम सब बइठत वाटीं ।
म०	तूं बइठत रहल्यू ।	तूं सब बइठत बाट्यू ।
अ०	ऊ बइठत रहलि ।	ऊ सब बइठति बाटी ।

४. सन्दिग्ध वर्त्तमान

कर्त्ता पुल्लिङ्ग

उ०	हम बइठत रहल होब ।	हम बइठत रहल होबैं ।
म०	तूं बइठत रहल होबा ।	तूं सब बइठत रहल होबा ।
अ०	ऊ बइठत रहल होई ।	ऊ सब बइठत रहल होइहैं ।

कर्त्ता स्त्रीलिंग

पुरुष	एकवचन	बहुवचन
उ०	हम बइठति रहलि होब ।	हम सब बइठति रहलि होबै ।
म०	तू बइठति होब्यू ।	तू सब बइठति रहलि होब्यू ।
अ०	ऊ बइठति होई ।	ऊ सब बइठति होइहैं ।

सम्भाव्य भविष्यत

उ०	हम बइठी ।	हम बइठली ।
म०	तू बइठला ।	तू सब बइठी ।
अ०	ऊ बइठलें ।	ऊ लोग बइठि गइलें ।

होना ('हो' धातु)

उ०	हम होई ।	हम सब होब ।
म०	तू होब ।	तू सब होब ।
अ०	ऊ होय ।	ऊ सब होय ।

सामान्य भविष्यत

पुल्लिंग

उ०	हम बइठब ।	हम सब बइठवै ।
म०	तू बइठवू ।	तू सब बइठव्यू ।
अ०	ऊ बइठी ।	ऊ सब बइठिहैं ।

स्त्रीलिंग

उ०	हम बइठब ।	हम सब बइठवै ।
म०	तू बइठवू ।	तू बइठव्यू ।
अ०	ऊ बइठी ।	ऊ सब बइठिहैं ।

विधि

आदर विधि—बइठी ।

प्रार्थना विधि—बइठल जाय ।

परोक्ष विधि—बइठि जाब ।

आजमगढ़ (३० प्र०)

भूतकाल

१. सामान्य भूतकाल—राम बइठल/ऊ आयल/हम पढ़ली/श्याम कलकत्ता गयल ।

२. आसन्न भूतकाल—हम अब्बे भोजन कइली ह/ऊ वाजार से आइल ह/तू हम से ई बात कहलू ह ।

३. पूर्ण भूतकाल—श्याम आयल रहे । हम पर साल परीक्षा देले रहलीं । पिताजी से हम भेंटाइल रहलीं ।

४. अपूर्ण भूतकाल—ऊ खात रहे । हम पुस्तक पढ़त रहलीं ।

५. सन्दिग्ध भूतकाल—हम लिखले होइब । श्यामलाल आइल होई ।

६. हेतुहेतुमद् भूतकाल—धन रहले प हम जरूर पढ़ती । अगर परीक्षा देले होती त जरूर पास होतीं । ऊ जात त खाना पावत ।

वर्तमान काल

१. सामान्य वर्तमान काल—राम खात वा : हम पढ़त हई । तू लिखत हवा । सूर्य दिन में आ चन्द्रमा रात में उगेला ।

२. सन्दिग्ध वर्तमान काल—राम खात होई । हम पढ़त होइब ।

भविष्यत काल

१. सामान्य भविष्यत् काल—हम करब । तू लड़वा । ऊ बइठी । तू खइला ।

२. सम्भाव्य भविष्यत काल—हम बइठी । तू बइठला । ऊ कुल बइठल । तू खइला ।

रूपावली

‘बइठल’ धातु

सामान्य भूत

कर्त्ता पुल्लिङ्ग

पुरुष	एकवचन	बहुवचन
उ०	हम बइठली ।	हमलोग बइठली ।
म०	तू बइठला ।	तोहन बइठला ।
अ०	ऊ बइठल ।	ऊ कुल बइठल ॥

कर्त्ता स्त्रीलिंग

पुरुष	एकवचन	बहुवचन
उ०	हम बइठली ।	हमहन बइठली ।
म०	तू बइठलू ।	तोहन बइठलू ।
अ०	ऊ बइठलि ।	ऊ कुल बइठली ।

आसन्न भूत

कर्त्ता पुल्लिंग

उ०	हम बइठल हई ।	ऊ कुल बइठल हई ।
म०	तू बइठल हऊँ ।	तोहन बइठल हऊँ ।
अ०	ऊ बइठलि ह ।	ऊ कुल बइठल हई ।

पूर्ण भूत

कर्त्ता पुल्लिंग

उ०	हम बइठल रहली ।	हमहन बइठल रहली ।
म०	तू बइठल रहला ।	तोहन बइठल रहला ।
अ०	ऊ बइठल रहे ।	ऊ कुल बइठल रहल ।

कर्त्ता स्त्रीलिंग

उ०	हम बइठलि रहली ।	हमहन बइठलि रहली ।
म०	तू बइठल रहलू ।	तोहन बइठल रहलू ।
अ०	ऊ बइठलि रहली ।	ऊ कुल बइठल रहली ।

सन्दिग्ध भूत

कर्त्ता पुल्लिंग

उ०	हम बइठल होइव ।	हमहन बइठल होव ।
म०	तू बइठल होवा ।	तोहन बइठल होवा ।
अ०	ऊ बइठल होई ।	ऊ कुल बइठल होइहैं ।

कर्त्ता स्त्रीलिंग

उ०	हम बइठल होइव ।	हमहन बइठल होव ।
म०	तू बइठल होवू ।	तोहन बइठल होवू ।
अ०	ऊ बइठलि होई ।	ऊ कुल बइठलि होइहैं ।

हेतुहेतुमद् भूत

कर्त्ता पुल्लिंग

उ०	हम बइठती ।	हमहन बइठती ।
म०	तू बइठता ।	तोहन बइठता ।
अ०	ऊ बइठत ।	ऊ कुल बइठत ।

कर्त्ता स्त्रीलिंग

पुरुष	एकवचन	बहुवचन
उ०	हम बइठती ।	हमहन बइठती ।
म०	तू बइठतू ।	तोहन बइठतू ।
अ०	ऊ बइठत ।	ऊ कुल बइठत ।

अपूर्ण भूत

कर्त्ता पुल्लिंग

उ०	हम बइठत रहली ।	हमहन बइठत रहली ।
म०	तू बइठत रहला ।	तोहन बइठत रहला ।
अ०	ऊ बइठत रहे ।	ऊ कुल बइठत रहल ।

कर्त्ता स्त्रीलिंग

उ०	हम बइठत रहली ।	हमहन बइठत रहली ।
म०	तू बइठत रहलू ।	तोहन बइठत रहलू ।
अ०	ऊ बइठत रहलि ।	ऊ कुल बइठत रहली ।

सामान्य वर्त्तमान

कर्त्ता पुल्लिंग

उ०	हम बइठत हईं ।	हमहन बइठत हईं ।
म०	तू बइठत हउआ ।	तोहन बइठत हउआ ।
अ०	ऊ बइठत हव ।	ऊ कुल बइठत हउआ ।

सामान्य वर्त्तमान

स्त्रीलिंग

उ०	हम बइठत हईं ।	हमहन बइठत हईं ।
म०	तू बइठति हऊं ।	तोहन बइठति हऊं ।
अ०	ऊ बइठति ह ।	ऊ कुल बइठत हईं ।

सन्दिग्ध वर्त्तमान

पुल्लिंग

उ०	हम बइठत होइव ।	हमहन बइठत होव ।
म०	तू बइठत होइवा ।	तोहन बइठत होइवा ।
अ०	ऊ बइठत होई ।	ऊ कुल बइठत होइहै ।

स्त्रीलिंग

पुरुष	एकवचन	बहुवचन
उ०	हम वइठति होइब ।	हमहन वइठति होइवि ।
म०	तूं वइठति होइवू ।	तोहन वइठत होवू ।
अ०	उ वइठति होइहैं ।	ऊ कुल वइठत होइहैं ।

सम्भाव्य भविष्यत

पुल्लिंग

उ०	हम बइठी ।	हमहन बइठी ।
म०	तू बइठला ।	तोहन बइठला ।
अ०	ऊ बइठल ।	ऊ कुल बइठल ।

'होखल' (होना) क्रिया

स्त्रीलिंग

उ०	हम होई ।	हम सब होब ।
म०	तू होइवा ।	तोहन होइवा ।
अ०	ऊ होइहैं ।	ऊ कुल होइहैं ।

सामान्य भविष्यत

पुल्लिंग

उ०	हम बइठव ।	हमहन बइठव ।
म०	तू बइठवा ।	तोहन बइठवा ।
अ०	ऊ बइठिहैं ।	ऊ कुल बइठिहैं ।

स्त्रीलिंग

उ०	हम बइठवि ।	हमहन बइठवि ।
म०	तूं बइठवू ।	तोहन बइठवू ।
अ०	ऊ बइठिहैं ।	ऊ कुल बइठिहैं ।

विधि

- आदर विधि— बइठी ।
 प्रायना विधि— बइठवा ।
 परोक्ष विधि— बइठिहा ।

टिप्पणी—आदर सूचक खातिर लोग के प्रयोग मध्यम पुरुष आ अन्य पुरुष पुल्लिंग में होला ।

परिभाषा—सज्ञा भा सर्वनाम के जवना रूप से ओकर सम्बन्ध वाक्य में क्रिया भा कवनो दोसर शब्द के साथ मालूम पड़े, ओकरा के कारक कहल जाला, जइसे—माई पटना से आइलि । तूँ अपना बेटा के भेज ।

कारक के भेद—भोजपुरी में आठ कारक वा—१. कर्ता, २. कर्म, ३. करण, ४. सम्प्रदान, ५. अपादान, ६. सम्बन्ध, ७. अधिकरण आ ८. सम्बोधन ।

१. कर्ता कारक—भोजपुरी में कर्ता कारक के कवनो साफ चिह्न नइखे । अइसे एकर चिह्न शून्य मानल जाला । जवना शब्द से काम करे वाला के बोध होला ओकरा के कर्ता कारक कहल जाला, जइसे—राम किताब लिखले । लइका सभ पहाड़ा इयाद क लेले स । एह वाक्यन में 'राम' आ 'लइका सभ' कर्ता कारक वा ।

२. कर्म कारक—(के, क आ शून्य) जवना शब्द प क्रिया के फल आ कर्ता के काम के असर पड़ेला ओकरा के कर्म कारक कहल जाला, जइसे—अभय दाल रोटी खइले । तूँ अपना बेटा के समुझाव । ऊ अपना बेटा क भेजसु ।

ऊपर के वाक्यन में 'खाइल' क्रिया के फल 'दाल-रोटी' प; 'समुझावल' क्रिया के फल 'बेटा' प आ 'भेजल' क्रिया के फल 'बेबी' प पड़ता आ इन्हनी के कर्ता अभय, तूँ आ ऊ के काम जाहिर होता, जइसे—'दाल-रोटी', 'बेटा के' आ 'बेटा क' में कर्म कारक वा ।

कतहूँ-कतहूँ कर्म के 'के' चिह्न साफ ना लउके, जइसे—ऊपर के पहिला वाक्य के देखल जा सकेला ।

३. करण कारक—(से, ले, ए, अन, अन्हि) जेकरा सहायता से कर्म पूरा होखे ओकरा के करण कारक कहल जाला, जइसे—घोड़ा से बोझा ढोआइल । हमरा ले किताब ना किनाई । हम पिआसे मू गइलीं । ऊ भूखे मर जाई । लातन मारि के देहि सोझ क देबि ।

ऊपर के वाक्यन में घोड़ा से, हमरा ले, पिआसे, भूखे, लातन में करण कारक के चिह्न देखल जा सकत वा ।

४. सम्प्रदान कारक—(के, खातिर, निमित्त, बदे, वास्ते, लागि, ला) जेकरा खातिर काम कइल जाय ओकरा के सम्प्रदान कारक कहल जाला, जइसे—तहरा बदे जान दे देइवि । हमरा खातिर भोजन परोसवाव । अनिल वास्ते रोटी ले आव । देवता निमित्त अडउड निकालि द । पूजा ला फूल लाव । हमरा लागि कुछ द ।

बनारस आ गाजीपुर वगैरह में 'बदे' के प्रयोग चलेला । चम्पारन आ मुजफ्फरपुर में 'ला' आ 'लागि' के प्रयोग चलेला । सरभंगी सम्प्रदाय के कवि लोग 'ला', 'लागि' के प्रयोग कइले बाड़े ।

५. अपादान कारक—(से, ले) जहाँ से कवनो पदार्थ के वियोग भइल मालूम पड़े ओकरा के अपादान कारक कहल जाला, जइसे—फेड़ से बानर कूद गइल । फूल से तितली उड़ि गइल । हाथी ले हउदा उतारि द । फेड़ से पतई गिरता ।

६. सम्बन्ध कारक—(क, के, कर, र, का, सँती, सन्तिर, जवना शब्द से कवनो वस्तु के सम्बन्ध जानल जाला, ओकरा के सम्बन्ध कारक कहल जाला, जइसे—हमार कलम भुला गइल । राम क बेटी आ गइल (गाजीपुर) । परमेसर के भाई बी० ए० पास क गइल । ई राम के लइकी के किताब ह । उनुका सङे जाइवि । तहार सँती हम खेलवि ।

सन्तिर भा सँती से संबन्ध कारक के साथ सम्प्रदान कारक के मेल बइठत बा, जइसे—हमार सँती तू महावीरजी के पूजा कर ।

७. अधिकरण कारक—(में, पर, के, एँ, तर, प, त) जे क्रिया के आधार होखे ओकरा के अधिकरण कारक कहल जाला, जइसे—घर में चूहा डण्ड करत बा । माथ प मुरेठा बान्हि लीं । ऊ बगइचा गइल बाड़े । फूल प भँवरा मड़राता । खाटी तर साँप बइठत बा । बील में हाथ मत डाल ।

ऊपर के तीसरा वाक्य में 'में' चिन्ह लुप्त बा । एकर मतलब बा कि ऊ बगइचा में गइले ।

८. सम्बोधन कारक—(हे, ए, अरे, हो, रे) केहू के पुकरला भा सचेत कइला के सम्बोधन कारक कहल जाला, जइसे—हे रामजी ! हमार दुख हरीं ! अरे बुचिया ... सुनत बाड़े रे ? ए माई, डर लागता । सुनत बाड़ू हो ? तू का कहत बाड़ हो ?

परिभाषा

अपना-अपना विभक्ति के छोड़ि के एक से अधिक पद के आपस में मिलि के संक्षेप हो गइला के समास कहल जाला । समास के बाद जवन एगो खास शब्द बनि जाला ओकरा के 'समस्त शब्द' कहल जाला । आपस में मिले वाला पहिला शब्द के पहिला खण्ड 'पूर्व पद' मानल जाला आ अन्त वाला 'उत्तर पद' मनाला ।

कवो-कवो दूनों पद प्रधान होला, जइसे—लोटा-डोरि = लोटा आ डोरि । लोटा-डोरि ले आव, अइसन बोलला प ले आइल क्रिया के सङे दूनो के अटूट सम्बन्ध बा । एह से अइसन सामासिक शब्द के उभय पद प्रधान कहल जाला । कवो-कवो सामासिक शब्दन के ना पूर्व पद प्रधान होखे आ ना उत्तर पद बलुक कवनो दोसर अर्थ बनि जाला जइसे नीलकंठ = शिवजी । एह में ना नील प्रधान बा आ ना कंठ बलुक नील कंठ वाला शिवजी प्रधान बानीं ।

विग्रह :

समास के अर्थ बतवला के विग्रह कहल जाला यानी सामासिक शब्द के अलग-अलग कइला के तरीका के ।

समास के भेद :

१. अव्ययीभाव समास
२. तत्पुष्प समास
३. द्वन्द्व समास
४. बहुब्रीहि समास
५. कर्मधारय समास
६. द्विगु समास
७. नञ समास

१. अव्ययीभाव समास :—पूर्व पदार्थ प्रधान

शब्द	विग्रह
हर रोज	रोजे रोजे ।
जोर भर	पूरा ताकत भर ।
राता राती	रात भर में ।
भोरे भोरे	सवेरे सवेरे ।
वेकाम	विना काम के ।
बेलाग	विना लाग के ।
भर पेट	पेट भर ।
हाथो हाथ	एक हाथ से दोसरा हाथ ।
दिन भर	पूरा दिन ।

अव्ययीभाव समास हो गइला प जवन शब्द बनि जाला ऊ अव्यय होला । एह समास के पूर्वपद यानी पहिला पद अकसरहाँ अव्यय होला आ उत्तर पद यानी बाद वाला पद संज्ञा होला । ऊपर लिखल शब्दन में लिंग, वचन, पुरुष वगैरह के कारन कवनो परिवर्तन ना होखे ।

२. तत्पुरुष समास—उत्तर पदार्थ प्रधान । एह समास में बाद वाला पद के अर्थ प्रधान होला । एह में कारक के चिह्न छिपल रहेलन स । एह से कारकन के नाम प एह समास के नाम घइल जा सकत बा ।

१. कर्म तत्पुरुष—कठफोरवा = काठ के फोरे वाला ।

जलखई = जल के सड़े खाइल ।

शब्द	विग्रह
वँसफोर	वाँस के फोरे वाला ।
हँडफोर	हाँडी के फोरे वाला ।
लकड़सुँघवा	लकड़ी के सुँघावे वाला ।
माखनचोर	माखन के चोरावे वाला ।
तेलचट्टा	तेल के चाटे वाला ।
चिड़ीमार	चिड़िया के मारे वाला ।
मुँहदेखल	मुँह के देखि के ।

२. करण तत्पुरुष—

विजुली मारल	विजुली से मारल ।
मुँह माँगल	मुँह से माँगल ।

शब्द	विग्रह
हाथ उठाई	हाथ से उठावल ।
लठमार	लाठी से मारल ।
३. सम्प्रदान तत्पुरुष—	
रेल भाड़ा	रेल खातिर भाड़ा ।
हथकड़ी	हाथ खातिर कड़ी ।
रसोइयाघर	रसोई खातिर घर ।
मालगोदाम	माल वास्ते गोदाम ।
डाकमसूल	डाक के मसूल ।
जेवघड़ी	जेव के घड़ी ।
राह खर्च	राह खातिर खर्च ।
जेव खर्च	जेव खातिर खर्च ।
४. अपादान तत्पुरुष—	
आकासवानी	आकास के वानी ।
धनहीन	धन से हीन ।
देस निकास	देस से निकास ।
५. सन्बन्ध तत्पुरुष—	
ठाकुरवाड़ी	ठाकुर के वाड़ी ।
वाछीमार	वाछी के मारे वाला ।
गाइमार	गाइ मारे वाला ।
राजकुँवर	राजा के लड़का ।
लोकनायक	(संसार) लोक के नायक ।
बएलगाड़ी	बएल के गाड़ी ।
दीनानाथ	दीन (गरीब) के नाथ (मालिक) ।
राजभवन	राजा के भवन ।
जहाजघाट	जहाज के घाट ।
पुलवाघाट	पुल के घाट ।
किताब महल	किताब के महल
कासी नरेस	कासी के नरेस ।
६. अधिकरण तत्पुरुष—	
दान बीर	दान में बीर ।
बनवास	बन में वास ।

गिरिहीवास
आपबीती
पाकिट भरल

घर में बास ।
अपना प बीतल
पाकिट में भरल ।

ऊपर के सभ कारक प्रधान समासन में ओह कारक के खास चिह्न हट गइल बा एकरा के ध्यान से देखल जा सकत बा ।

३. द्वन्द्व समास — एह में सब पद प्रधान होला ।

माई-वाप = माई आ वाप ।

वाप-भाई = वाप आ भाई ।

लोटा-डोर = लोटा आ डोर ।

ऊँच-नीच = ऊँच आ नीच ।

गोरू-बछरू = गोरू आ बछरू ।

सास-पतोह = सास आ पतोह ।

समुर-दमाद = समुर आ दमाद ।

नून-तेल-लकड़ी = नून आ तेल आ लकड़ी ।

हाथी-घोड़ा-पालकी = हाथी आ घोड़ा आ पालकी ।

आगे-पीछे = आगे आ पीछे ।

हाटे-बाटे = हाटे आ बाटे ।

दूधे-भाते = दूधे आ भाते ।

घरे-दुआरे = घरे आ दुआरे ।

घर-पकड़ = घर आ पकड़ ।

जीव-जन्तु = जीव आ जन्तु ।

भूल-चूक = भूल आ चूक ।

चोरी-चमारी = चोरी आ चमारी ।

राजा-परजा = राजा आ परजा ।

चिउरा-दही = चिउरा आ दही वगैरह ।

कड़ा-कड़ी—झगड़ा ।

खड़ा-खड़ी—तुरन्त ।

खेदा-खेदी—पीछा ।

गारा-गारी—झगड़ा ।

छोवा-छीनी—झगड़ा ।

जूता-जूती—लड़ाई ।
 टाना-टानी—तनातनी ।
 ठोका-ठोकी लड़ाई ।
 धावा-धूपी—जल्दी ।
 धारा-धरी—लड़ाई ।
 मारा-मारी—लड़ाई ।

४. बहुब्रीहि समास—एह में कवनो पद प्रधान ना होला बलुक बाहर से आके एगो दोसरे अर्थ निकसेला, जइसे—

लम्बोदर—लामा होखे पेट जेकर ऊ याने गणेश जी ।
 नील-कंठ—नीला होखे कंठ जेकर ऊ याने शंकर जी ।
 लाल-पगड़ी—लाल होखे पगड़ी जेकर याने पुलिस ।
 घंट-फोरवा—घंट जे फोरत होखे ऊ याने महान्राह्मण ।

५. कर्मधारय समास—जवना समास के पूरा पद से विशेष्य (संज्ञा) विशेषण भा उपमान-उपमेय के बोध होखे ओकरा के कर्मधारय समास कहल जाला ।

कर्मधारय समास में अधिकतर पहिला पद विशेषण आ दूसर पद विशेष्य (संज्ञा) होला । जेकरा से कवनो वस्तु के उपमा दीहल जाय ऊ उपमान कहाला आ जेकर उपमा दीहल जाला ओकरा के उपमेय कहल जाला, जइसे चनरमुखी = चनरमा लेखा मुख वाली । नीलगाय = नीला रंग के गाय । महाजन = बड़ आदमी ।

कर्मधारय समास के भेद—

कर्मधारय समास दू तरह के होला—(क) विशेषतावाचक कर्मधारय ।
 (ख) उपमानवाचक कर्मधारय ।

(क) विशेषता वाचक कर्मधारय समास से विशेष्य (संज्ञा)-विशेषण के भाव मालूम पड़ेला, जइसे—

पीताम्बर = पीअर कपड़ा ।
 महाशय = महान आशय वाला ।
 महावीर = बहुत बड़ बीर ।
 परमेश्वर = परम बा जे ईश्वर ।

(ख) उपमानवाचक कर्मधारय—समास से उपमान-उपमेय के भाव मालूम पड़ेला, जइसे—

घनश्याम—बादर लेखा करिया ।

चनरमुखी—चनरमा लेखा मुँह वाली ।

कमलनयन—कमल के फूल लेखा मुँह वाला ।

कठवाप—काठ अइसन करेजा वाला बाप ।

तत्पुरुष आ कर्मधारय में फरक ई बा कि तत्पुरुष के अलग-अलग पद में विभक्ति लगावल जा सकत बा बाकी कर्मधारय के पद में एके विभक्ति रहेला ।

६. द्विगु समास—जवना समास के पहिला पद संख्या वाचक विशेषण होखे, ओकरा के द्विगु समास कहल जाला, जइसे—

चउरास्ता = चार राह के समूह ।

त्रिलोक = तीन लोक के समाहार ।

त्रिभुवन = तीन भुवन के समाहार ।

नवरतन = नव रतन के समूह ।

दूमुहानी = दू मुँह के मिलन ।

७. नञ् समास—जेकर पहिला पद नकारात्मक भाव सूचित करे ओकरा के नञ् समास कहल जाला, जइसे—

अधरम

अजान, अनजान

अकाज

अकारथ

अवोध

अनभल

भोजपुरी में सामासिक शब्दन के भरमार बा ।

वाक्य विचार

कवनो पूरा अर्थ बोध करावे वाला शब्द-समूह के वाक्य कहल जाला । दोसरा तरह से कहल जा सकत बा कि वाक्य ओइसन शब्द भा सिलसिलेवार शब्द-समूह ह जवना के सुनला भा पढ़ला से पूरा अर्थ समझ में आवेला, जइसे— वसंती पढ़तारी । ललन जातारे ।

वाक्य के अंग—ऊपर के वाक्य में वसंती आ ललन उद्देश्य वा । उद्देश्य के मतलब होला जेकरा वारे में कुछ कहल जाय ।

ऊपर के वाक्य में पढ़तारी आ जातारे विधेय वा । वसंती का करतारी ? त उत्तर होई पढ़तारी । एह से उद्देश्य के वारे में जवन कुछ कहल जाय ओकरा के विधेय कहल जाला ।

एह तरह से वाक्य के दूगो अंग भइल—उद्देश्य आ विधेय ।

वाक्य में कर्ता भा उद्देश्य पहिले आ क्रिया भा विधेय बाद में आवेला, जइसे बरखा होता । बुढ़िया आन्ही आवतिया । बड़की बाल्टी में छेद हो गइल वा ।

बाकी जब क्रिया से अधिक जोर कर्ता प दीहल जाला तब ई क्रम उलटि जाला, कर्ता बाद में आवेला । जइसे—लड़े सिपाही आ नांव सरदार के । चले ना जानी अडनवे टेढ़ ।

उद्देश्य आ विधेय के विस्तार—उद्देश्य के विस्तार उद्देश्य के पहिले आ विधेय के विस्तार विधेय के पहिले रखल जाला । जइसे—मोहन के बड़का छँवड़ा हमार आम तूर ले गइल । सोकना बएला बड़ा जोर से हूँफत वा ।

ऊपर के वाक्य में छँवड़ा आ बएला उद्देश्य बा बाकी उद्देश्य के पहिले आइल शब्द 'मोहन के बड़का' आ 'सोकना' उद्देश्य के विशेषता भा खूबी बतलावत वा । संक्षेप में उद्देश्य के विशेषता बतलावे वाला शब्द भा समूह उद्देश्य के विस्तार कहाला ।

विधेय के विशेषता भा खूबी बतलावे वाला शब्द भा शब्द-समूह विधेय के विस्तार कहाला । ऊपर के वाक्य में 'तूर ले गइल' आ 'हूँफत बा' विधेय बा आ 'हमार आम' आ 'बड़ा जोर से' विधेय के विस्तार भइल ।

शब्द आ पद

वर्ण (अक्षर) के समूह शब्द कहाला आ पदो के इहे परिभाषा ह । बाकी जब शब्द के वाक्य में प्रयोग होला तबे ऊ 'पद' कहाला । जब तक शब्द के वाक्य में प्रयोग ना होखे तब तक ओकरा के शब्द कहल जाला । जब ई वाक्य में खप जाला तब 'पद' के नाँव से जानल जाला ।

वाक्य के भेद बनावट के अनुसार

१. साधारण वाक्य
२. मिश्र वाक्य
३. संयुक्त वाक्य

१. साधारण वाक्य—जवना वाक्य में एगो उद्देश्य होखे आ एके विधेय होखे ओकरा के साधारण वाक्य कहल जाला । जइसे—दयाशंकर अइले । करनी भेजल जाई । हमरा से उठल नइखे जात । झूठ बोलल पाप ह ।

ऊपर के वाक्य में एके उद्देश्य आ एके विधेय बा ।

२. मिश्र वाक्य—अइसन वाक्य जवना में मुख्य उपवाक्य एके होखे बाकी आश्रित उपवाक्य एगो भा एगो से अधिक होखे, मिश्र वाक्य कहाला । जइसे ऊहे बहादुर सिपाही ह जे जान के हथेली प लेके लड़ेला आ मातृभूमि के रछेया करेला । हम चाहतानी कि देश के नागरिक ईमानदार होखसु आ बीर बनसु । हम ओइसन जिनिगी जीअल चाहतानी जहवाँ काम होखे आ एकरा बाद आराम होखे आ ना त खाली आराम आ आनन्द हमरा के बेकाम आ अपाहिज बना दी । फेनु आराम आ आनन्द के मजा कहाँ मिली ?

ऊपर के वाक्य में उहे बहादुर सिपाही ह, हम ओइसन जिनिगी जीअल चाहतानी, मुख्य उपवाक्य बाड़े स आ एकरा अलावे सभ आश्रित उप वाक्य ।

आश्रित उपवाक्य

संज्ञा उपवाक्य—जवन उपवाक्य कवनो क्रिया के उद्देश्य (कर्ता), कर्म, पूरक वगैरह बनि के प्रयोग होखे ओकरे के संज्ञा उपवाक्य कहल जाला, जइसे—ऊ का चाहतारे बुझात नइखे । हम मुनले रहीं कि बिआह ठीक होगइल ।

क्रिया के कर्म के रूप में

हम नइखीं चाहत कि हमरा खाली सुखे-सुख मिलो । एह में मुख्य उप-वाक्य के क्रिया वा 'चाहत' जवना के कर्म—हमरा खाली सुखे-सुख मिलो, संज्ञा उपवाक्य वा ।

क्रिया के पूरक के रूप में

उनका इच्छा वा कि सभे आलस छोड़ि के मेहनती बनो । बाबूजी के विचार वा कि हम जल्दी प्रवेशिका पास क के काम घरीं । एह दूनो वाक्य में 'इच्छा वा' आ 'विचार वा' के पूरक वनि के जवन उपवाक्य आइल बाड़े स ऊ संज्ञा उपवाक्य हवेसन ।

विशेषण उपवाक्य—ओइसन उपवाक्य जवन कवनो संज्ञा के विशेषता बतावे, विशेषण उपवाक्य मानल जाला, जइसे—अइसन बात सुनावतानी जवना प अतिवारे नइखे होत । एह में 'जवना प अतिवारे नइखे होत' विशेषण उपवाक्य वा ।

क्रियाविशेषण उपवाक्य—जवन उपवाक्य से क्रिया भा क्रियाविशेषण के विशेषता जाहिर होखे, ओकरा के क्रियाविशेषण उपवाक्य कहल जाला । एकर पाँच गो भेद देखल जा सकेला—

१. कालवाचक क्रियाविशेषण उपवाक्य—जसहीं साँप निकलल ओसहीं ऊ भागि चलले । जब नाश के समय आवेला तब बुधि मरा जाला । जब-जब रउरा भीरी अइलों तब-तब रउरा मदत कइलीं ।

२. स्थानवाचक क्रियाविशेषण उपवाक्य—जहाँ जाली खेहोरानी उहाँ ना मिले आग-पानी । जहाँ साँझि उहाँ विहान । जहवाँ से आवाज आवत रहे ओहिजे एगो विलारि लुकाइल रहे ।

३. रीतिवाचक क्रियाविशेषण उपवाक्य—जइसन रउरा लिखतानीं ओइसन हम नइखीं लिख सकत । जस बोईला तस काटीला ।

४. परिणामवाचक क्रियाविशेषण उपवाक्य—जइसे जइसे आमद बढ़ेला, खरचा बढ़ेला । जे जतने ज्ञान के समुन्दर में गोता लगाई, ऊ भाव के मोती छानी ।

५. कार्य-कारण वाचक क्रियाविशेषण उप वाक्य—हम तहरा खातिर जान तक दे देवि, काहे कि तू हमार बहुते उपकार कइले बाड़ । ऊ एहसे नहाता कि भर देह कादो लागल रहल हा ।

३. संयुक्त वाक्य—दू भा अधिक साधारण भा मिश्र वाक्यन के स्वतंत्र मेल से बनल वाक्य के संयुक्त वाक्य कहल जाला । संयुक्त वाक्य में कम-से-कम दूगो मुख्य उपवाक्य जरूर होला आ ई एक दोसरा के समानाधिकरण होला ।

साधारण + साधारण । मिश्र + साधारण
साधारण + मिश्र । मिश्र + मिश्र

- (क) कमल अइले आ किताब ले गइले ।
(ख) ऊ खा लेले आ पेट एह तरी अकड़ गइल कि बएद बोलावे के परल ।
(ग) ऊ हवे त बुधिमान बाकी कुछ पूछि द त आसमान के जोन्ही गिने लागेलन ।

ऊपर लिखल वाक्य में 'बाकी' संयोजक अव्यय के प्रयोग भइल बा ।

वाक्य के भेद (क) अर्थ के अनुसार

(१) विधि सूचक (२) निषेध सूचक (३) प्रश्न सूचक (४) आज्ञा सूचक (५) इच्छा सूचक (६) संदेह सूचक (७) संकेत सूचक (८) विस्मय सूचक ।

१. विधि सूचक—जवना से कवनो क्रिया के भइल मालूम होखे, जइसे—स्व० बेनीपुरी जी हिन्दी के प्रसिद्ध लेखक रहन । श्री अरुण मधुर गायक हवन ।

२. निषेध सूचक—जवना से कवनो बात के इन्कार मालूम पड़े, जइसे—एहिजा हमार मन नइखे लागत । हमरा पास फूटल कउड़ियो नइखे ।

३. प्रश्न सूचक—जवना से कवनो सवाल पूछल मालूम होखे, जइसे—ई कवनन के गाइ ह ? हई किताब केकर ह ? हमार जूता कहाँ बा ? वरँहपुर कवन राह जाई ?

४. आज्ञा सूचक—जवना से आज्ञा, प्रार्थना भा उपदेश मालूम होखे, जइसे—सांझ बइठ । आइल जाव । सास ससुर के सेवा कर । आँव परल बा त केरा खा । कूकुर के देला मत मार ।

५. इच्छा सूचक—जवना से इच्छा भा आसिरवाद मालूम होखे, जइसे—
आनन्द रहीं । भगवान सुकलान करसु । हम पढ़ि-लिखि के खेती करवि ।
अपने कमाई से घर बनाइव ।

६ संदेह सूचक—जवना से संदेह भा संभावना मालूम होखे, जइसे—हो
सकेला काल्हु ऊ आवसु । अब ले गाड़ी चहुँप गइल होई । दुआरे बरिआत
लागल होई । मेहरारू गावत होइहें स ।

७. संकेत सूचक—जवना से संकेत मालूम होखे । जहँवाँ एक काम के
भइल दोसरा काम प निर्भर करत होखे ओहिजा संकेत सूचक वाक्य के प्रयोग
होला, जइसे—तू कह त बोझा उठा दीं । रउरा मदत ना करितीं त हम
मर जइतीं ।

८. विस्मय सूचक—जवना से अचरज, खुसी, दुख वगैरह के भाव जाहिर
होखे, जइसे—वाह ! लाख रुपया के बात कहल । अच्छा भइल तू आ गइल !
ओह ! ऊ गरीब विका गइल ।

वाक्य के भेद (ख) क्रिया के अनुसार

क्रिया के अनुसार वाक्य तीन तरह के होला—(१) कर्तृवाच्य
(२) कर्मवाच्य (३) भाव वाच्य ।

कर्तृवाच्य में क्रिया के लिंग, वचन आ पुरुष कर्ता के अनुसार होला ।
कर्मवाच्य में क्रिया के लिंग, वचन आ पुरुष कर्म के अनुसार होला । भाववाच्य
में क्रिया के लिंग वचन पुरुष ना कर्ता के अनुसार होला आ ना कर्म के अनुसार
बलुक अइसन क्रिया हमेसा एकवचन, पुल्लिंग आ अन्य पुरुष में रहेले ।
उदाहरन—

१. कर्तृवाच्य—मीठू किताब पढ़ता । मीना किताब पढ़तिया ।
२. कर्मवाच्य—हमरा से किताब पढ़ाता । राम से गाड़ी हँकातिया ।
३. भाववाच्य—मोहन से उठल बइठल नइखे जात । सोमरिया से रसोई
नइखे होत ।

वाक्य-विश्लेषण

कवनो वाक्य के अंगन के अलग-अलग कइल आ उन्हनी के आपसी संबंध
बतावल 'वाक्य-विश्लेषण' कहाला ।

वाक्य विश्लेषण के 'वाक्य-विग्रह', 'वाक्य-विच्छेद', 'वाक्य-विभाजन' भा 'वाक्य-पृथक्करण' कहल जाला ।

वाक्य-विश्लेषण में सबसे पहिले वाक्य के प्रकार बतलावे के चाहीं । साधारन, मिश्र, आ संयुक्त, एह तीनों प्रकार के वाक्यन के विश्लेषण अलग-अलग ढंग से होला ।

साधारन वाक्य के विश्लेषण

नीचे लिखल क्रम से वाक्य के अंग बतलावे के चाहीं :—

१. वाक्य के साधारन उद्देश्य ।
२. उद्देश्य के विस्तारक शब्द (जो होखे त) ।
३. साधारन विधेय (क्रिया) ।
४. कर्म—जो होखे त ।
५. कर्म के विस्तारक शब्द (जो होखे त) ।
६. विधेय विशेषण—जो होखे त ।
७. विधेय के विस्तार ।

वाक्य-विश्लेषण एगो त ऊपर लिखल तरीका से कइल जाला आ दोसर तरीका ह नीचे लिखल तालिका बना के

तालिका सं०-१

उद्देश्य		विधेय			
साधारन उद्देश्य	उद्देश्य के विस्तार	साधारन विधेय (क्रिया)	कर्म आ ओकर विस्तार	विधेय विशेषण	विधेय के विस्तार

नीचे साधारन वाक्य दीहल जाता जवना के विश्लेषण नीचे तालिका न०—२ में देखल जा सकत बा ।

१. हमरा ओहिजा रहत कइएक बरिस हो गइल ।
२. हमार बात मुनि के हमार मीत उदास हो गइल ।
३. मंदिर के पुजारी असहाय भइला के वोजह से भागि गइल ।
४. भारत के जनता के एह आपत्तिकालीन स्थिति में अपना राष्ट्र हित के ध्यान में राखे के चाहीं ।

तालिका सं०-२

उद्देश्य				विधेय		
वाक्य	साधारण उद्देश्य	उद्देश्य के विस्तार	साधारण विधेय (क्रिया)	कर्म आ ओकर विस्तार	विधेय विशेषण	विधेय के विस्तार
१	बरिस	कइएक	हो गइल	—	—	हमरा ओहिजा रहत
२	मीत	हमार	हो गइल	—	उदास	हमार बात मुनि के
३	पुजारी	मंदिर के	भागि गइल	—	—	असहाय भइला के वोजह से
४	जनता के	भारत के	राखे के चाहीं	अपना राष्ट्र हित के ध्यान	—	एह आपत्तिकालीन स्थिति में

मिश्र वाक्य के विश्लेषण

पहिले बतावल जा चुकल बा कि जवना वाक्य में एगो उप मुख्यवाक्य आ एगो भा एगो से अधिका आश्रित उप वाक्य होखे त ओकरा के मिश्र वाक्य

कहल जाला । इहो बतावल गइल बा कि आश्रित उप वाक्य के तीन भेद होला—

- (१) संज्ञा उप वाक्य
- (२) विशेषण उप वाक्य
- (३) क्रियाविशेषण उप वाक्य

उदाहरन—हम कहि चुकल बानी कि केकरो ऊहे चीजु नीक लागेला जवन ओकरा मन मोताबिक होखे आ ओहसे ओकर कवनो सुख-सवारथ होखे ।

१. हम कहि चुकल बानी—मुख्य उप वाक्य ।
२. कि लोग के ऊहे चीजु नीक लागेला - संज्ञा उप वाक्य ।
३. जवन ओकरा मन मोताबिक होखे—विशेषण उप वाक्य ।
४. आ ओह से ओकर कवनो सुख-सवारथ होखे—समानाधिकरण विशेषण उप वाक्य ।

मिश्र उप वाक्य के विश्लेषण

१. सभे के मालूम बा कि सचाई परम धर्म ह ।
 २. ऊ कहले कि सफाई राखल नीमन बानि ह ।
 ३. आजु जहवाँ निमेज गाँव बा ओहिजा पहिले गंगाजी बहत रहली ।
 १. क. सभ के मालूम बा कि—मुख्य वाक्य ।
ख. सचाई परम धर्म ह—संज्ञा उप वाक्य, 'मालूम बा' क्रिया के विधेय
एह में संयोजक अव्यय 'कि' बा ।
 २. (क) ऊ कहले— मुख्य उप वाक्य
सफाई राखल नीमन बानि ह—संज्ञा उप वाक्य,
'कहल'—क्रिया के कर्म
'कि' संयोजक अव्यय ।
 ३. ओहिजा पहिले गंगाजी बहत रहली—मुख्य 'उप वाक्य'
आजु जहवाँ निमेज गाँव बा—क्रियाविशेषण उप वाक्य
(स्थान वाचक)
- ई सभ मिश्र वाक्य हवन स ।

संयुक्त वाक्य के विश्लेषण

दू भा दू से अधिक वाक्यन के मेल से रचल संयुक्त वाक्य—

(क) राम के बनवास मिलल, दशरथ के जान गइल आ कैकेयी आपन जीत मनली । एहिजा तीन सरल वाक्यन के मेल भइल बा ।

(ख) बहरी बरखा बरसत रहे, विजुली चमकत रहे, बादर गरजत रहे आ हम अपना कोठरी में बइठल खिड़की से देखत रहलीं । एहिजा चार सरल वाक्यन के मेल भइल बा ।

(क) में तीनों आ (ख) में चारों मुख्य उप वाक्य ह ।

एगो साधारण आ एगो मिश्र वाक्य के मेल से रचल संयुक्त वाक्य—

उनुका विश्वास हो गइल कि एह विषय के जरूरे उनुका से संबंध बा आ ऊ गलती प ना रहलन ।

(क) उनुका विश्वास हो गइल—मुख्य उप वाक्य ।

(ख) कि एह……संबंध बा—संज्ञा उप वाक्य ।

विश्वास हो गइल—‘के’ पूरक ।

(ग) ऊ गलती……रहलन (क) के समानाधिकरण उप वाक्य ।

३. दू भा दू से अधिक मिश्र वाक्यन के मेल से रचल संयुक्त वाक्य—

एगो ऊ बाड़े स जे आजादी के नशा में मतवाला गौरव से सिर उठवले होली मनावत बाड़े स आ एगो हम बानीं कि पिंजड़ा में परल पंछी अस तड़फड़ा रहल बानीं ।

(क) एगो……बाड़े स—मुख्य उप वाक्य

(ख) जे……बाड़े स विशेषण उप वाक्य,

(क) सर्वनाम ‘ऊ’ के विशेषता बतावता ।

(ग) एगो……बानीं (क) के समानाधिकरण उप वाक्य ।

(घ) कि……बानीं—विशेषण उप वाक्य, (ग) में सर्वनाम ‘हम’ के विशेषता बतावता । ‘आ’ संयोजक ।

एहिजा दूगो मिश्र वाक्यन के मेल भइल बा एह से एकरो के संयुक्त वाक्य कहल जाई ।

वाक्य-प्रसारण

छोट-सरल वाक्य के बढ़ा-चढ़ा के कहला भा लिखला के वाक्य-प्रसारण कहल जाला । ई वक्ता भा लेखक के शब्द-भंडार आ व्यक्त करे के क्षमता पर निर्भर बा ।

१. भारत गरीब देश हो गइल बा (सरल वाक्य) ।

प्रसारण—भारत में अन्न कम उपजत बा, बेकारी के समस्या बा, आ एकर कारन बा उहे बाबा आदम के जमाना के खेती करे के तरीका, आबादी के दिन दूना रात चउगुना बढ़न्ती आ कल-कारखाना के कमी । बचत का जगहा इहाँ करजा पर करजा लिआ रहल बा ।

२. नास्तिक लोग दुख के समय आस्तिक हो जाला । (सरल वाक्य)

प्रसारण—ईश्वर के ना मानेवाला, उनुका पर विश्वास ना करेवाला कपारे दुख परला प उनुका के गोहरावेला आ ओह छन खासिर आस्तिक बन जाला ।

वाक्य-संक्षेपण

दू भा दू से अधिक वाक्यन के मिला के एक वाक्य बनावे के तरीका के वाक्य संक्षेपण कहल जाला । वाक्य-संक्षेपण करत खा अर्थ में कवनो फरक ना आवे के चाहीं ।

नियम (क) वाक्यन के साधारण अंश के बार-बार जिकिर ना कइला से—राम बजारे गइल बाड़े । उनुकर भाइयो बजारे गइल बाड़े ।

संक्षेपण—राम आ उनुकर भाई बजारे गइल बाड़े ।

(ख) अव्यय के प्रयोग से

उदाहरण—ऊ गरीब बा । ऊ पढ़े में तेज बा ।

संक्षेपण—भले ऊ गरीब बा बाकी पढ़े में तेज बा ।

(ग) वाक्यन के कुछ अंश बदले से

उदाहरण—ऊ खाना खइले । ऊ चल गइले ।

संक्षेपण—ऊ खाना खा के चल गइले ।

वाक्य-परिवर्तन

कवनो एगो वाक्य के बिना अर्थ बदलले भा बिगड़ले दोसरा तरह के वाक्य में बदलला के तरीका के वाक्य-परिवर्तन कहल जाला ।

स्वरूप के लेहाज से वाक्य तीन तरह के होला—सरल, मिश्र आ संयुक्त । तीनों प्रकार के वाक्य एक दोसरा में बदलत जा सकत बाड़े स । वाक्य बदले में अभ्यस्त हो गइला से वाक्य रचना में सहूलियत होला ।

(क) सरल वाक्य से मिश्र वाक्य

गुरुजन के आदर सभे करेला जे गुरुजन होलन उनुकर आदर सभ लोग करेला ।

(ख) मिश्र से सरल वाक्य

मिश्र वाक्य

जे तेज विद्यार्थी होला ओकरा के सभे चाहेला ।

जे अपना से बड़ होखे ओकर आदर करे के चाहीं ।

सरल वाक्य

तेज विद्यार्थी के सभे चाहेला ।

अपना से बड़ के आदर करे के चाहीं ।

(ग) सरल से संयुक्त वाक्य

सरल वाक्य

भारतीय जवानन के आवत देख के दुश्मन भाग गइल ।

बरखा छुटते घाम उगि गइल ।

संयुक्त वाक्य

दुश्मन भारतीय जवानन के आवत देखलसि आ भाग गइल ।

बरखा छूटल आ घाम उगल ।

(घ) संयुक्त वाक्य से सरल वाक्य

संयुक्त वाक्य

सब केहू जानता कि हम घरे गइल रहलीं हा ।

सरल वाक्य

हमार घरे गइल सभे जानता ।

(ङ) निषेध वाचक से विधि वाचक वाक्य

निषेध वाचक वाक्य

हम उनका से बड़ नइखीं

विधि वाचक वाक्य

ऊ हमरा से बड़ बाड़े भा ऊ हमरा बराबर बाड़े ।

(च) प्रश्नवाचक वाक्य से ज्ञापक वाक्य

प्रश्नवाचक वाक्य

धन के ना चाहे ?

ज्ञापक वाक्य

धन सभे चाहेला ।

(छ) विस्मयसूचक से ज्ञापक वाक्य

विस्मय सूचक वाक्य	ज्ञापक वाक्य
ओह ! कइसन सुन्नर रूप बा ।	बहुते सुन्नर रूप बा ।

(ज) आज्ञार्थक वाक्य से ज्ञापक वाक्य

आज्ञार्थक वाक्य	ज्ञापक वाक्य
मन से पढ़ ।	हम तहरा के मन से पढ़े के कहत बानी ।

(झ) इच्छार्थक वाक्य से ज्ञापक वाक्य

इच्छार्थक वाक्य	ज्ञापक वाक्य
तोहार अरदुआइ बढे !	तहार अरदुआइ बढे खातिर प्रार्थना करत बानी ।

(ञ) प्रत्यक्ष वाक्य से परोक्ष वाक्य

प्रत्यक्ष वाक्य	परोक्ष वाक्य
शिक्षक छात्र से कहलन—'आपन पाठ इयाद कर' ।	शिक्षक छात्र से कहलन कि ऊ आपन पाठ इयाद करो ।
ऊ हमरा से कहलन—'हम बड़ा भागमानी बानी ।'	ऊ हमरा से कहलन कि ऊ बड़ा भागमानी बाड़न ।



विराम चिह्न

भाव आ बिचार के साफ जाहिर करे खातिर जवना चिह्न के प्रयोग कइल जाला ओकरा के विराम चिह्न कहल जाला । एह चिह्नन से वाक्य में ठहराव के कमी-बेसी आ एक पद से दोसरा पद के संबंध मालूम होला । वाक्य के सुबोध बनावे आ वाक्य-खंड के साफ-साफ जाहिर करे खातिर विराम चिह्न के प्रयोग कइल जाला । अइसन ना कइला से वाक्य के अर्थ साफ मालूम ना होई आ ओह में अझुरहट रह जाई ।

प्राचीन लेखन-सामग्रिन में खाली पूर्ण विराम (।) के चिह्न के प्रयोग मिलेगा । एकरा अलावा दोसर चिह्नन के प्रयोग ना मिले । अंग्रेजी भाषा के सम्पर्क में अइला से दोसर भारतीय भाषा में विराम चिह्नन के उपयोगिता मालूम भइल आ उन्हनी के प्रयोग होखे लागल काहें कि जवना वाक्यन में विराम चिह्न के सही-सही प्रयोग ना होखे उन्हनी के बिचार आ भाव सुबोध ना होखे ।

मुख्य विराम चिह्न

१. पूर्ण विराम	(।)
२. अल्प विराम	(,)
३. अर्द्ध विराम	(;)
४. प्रश्न चिह्न	(?)
५. विस्मयादिवोधक	(!)
६. उद्धरण	(“ ”) (‘ ’)
७. कोष्ठक	() []
८. संयोजक	(-)
९. विवरण	(:-)
१०. लोप	(... ..) ।

१. पूर्ण विराम चिह्न

वाक्य के पूरा भइला प एह चिह्न (।) के प्रयोग होला । सभ प्रकार के वाक्य के अंत में ई चिह्न लगावल जाला, जइसे—हम पढ़त बानीं । मोहन स्कूल जाता ।

२. अल्प विराम

जवना वाक्यन के बीच में तनी देर रुके के जरूरत पड़े ओह में अल्प विराम (,) चिह्न लागेला । वाक्य के रचना करत अल्प विराम के प्रयोग सबसे अधिक होला ।

(क) जहाँ तीन भा तीन से अधिक शब्दन भा खंड वाक्यन के एक दोसरा से अलग कइल जाय; जइसे—राम, जयशंकर, अगनिवेश आ मदन पाठशाला गइले ।

(ख) ऊ, ई, तब, भा वगैरह जहाँ छिपल होखे उहाँ, जइसे—हम जवन कहत बानी, (ऊ) कान लगा के सुन ।

(ग) जहाँ केहू के संबोधित कइल जाइ, जइसे—भाई लोग, हम रवां सभे से कुछ कहल चाहत बानी ।

(घ) बाकिर, बाकी, एहसे, काहेकि, जवना से, वगैरह शब्द जइसे—दवाई बहुत भइल, बाकी रोग नइखे छूटत । वाक्य के बीच में प्रयोग होखे तब इन्हनी के पहिले; जइसे—आजु हम ड्यूटी ना जाइव, काहेकि तवियत ठीक नइखे । अइसन काम कर, जवना से नाँव रोशन होखो । हम मेहनत कइले रहलीहां, एही से पास हो गइली ।

(ङ) जहाँ दू अलग-अलग जोड़ा शब्दन आ वाक्य-खंडन के अलग कइल जाय; जइसे—छोट आ बड़, धनी आ गरीब, मालिक आ मजदूर, सभ के देश खातिर जान देवे के चाहीं ।

(च) जहँवाँ मिश्र वाक्यन के आश्रित वाक्यन से अलग करे के होखे; जइसे—हम जब लिखत रहलीं, जगत अचानक हमरा भीरी आ गइल ।

(छ) उद्धरण के पहिले अल्प विराम लागेला; जइसे—ऊ कहले, “हम कानपुर जाइवि ।”

(ज) समानाधिकरण के बीच में, जइसे—ईरान के बादशाह, नादिर शाह, दिल्ली प चढ़ाई कइले रहे ।

३. अर्द्ध विराम (;)

जहाँ पूर्ण विराम से कम आ अल्पविराम से अधिक देर तक रुके के जरूरत पड़े उहाँ अर्द्धविराम के प्रयोग होला । एकर प्रयोग अधिकतर मिश्र वाक्य में होला। जइसे—ऊ लाचार वा; ओकरा के मत सताव ।

४. प्रश्न चिह्न (?)

जवना वाक्य से सवाल कइल भा पूछल जाउ, ओहिजा प्रश्नवाचक चिह्न के प्रयोग होला जइसे कहेवाँ से आवतानी ? का खातार ? कहाई तवन करव ?

५. विस्मयादि सूचक चिह्न (!)

मन के दुख-सुख, शोक, लाज, खीस वगैरह भावन के व्यक्त करे खातिर एकर प्रयोग होला, जइसे—ओह ! कइसन अन्हेर वा ! बाह, रउरा आगइली ! बनि गइल ववुआ !

६. उद्धरण चिह्न (" ")

कवनो व्यक्ति के लिखल भा कहल वचन के हू-वहू ओसहीं लिखे खातिर उद्धरण चिह्न के प्रयोग कइल जाला; जइसे—श्री अविनाश चन्द्र विद्याथी 'कौशिकायन' में लिखले बानी "भूखि अतने वा कि छोड़ित करुण रूखर भेस; आव एकर वदित, चमकित वरित दमगर देस" ।

७. कोष्ठक चिह्न ()

वाक्य में आइल कवनो खास पद के ठीक तरे जाहिर करे खातिर कोष्ठक के प्रयोग कइल जाला ; जइसे—अहिंसा के पुजारी (गांधीजी) सत्य आ धर्म के रक्षक रहलीं । अफ्रीका के नीग्रो (हूबशी) लोग करिआ होलन ।

८. संयोजक चिह्न (..)

दू भा दू से अधिक शब्दन के एक दोसरा से मिलावे खातिर आ एक पद के रूप में लिखे खातिर एह चिह्न के प्रयोग कइल जाला, जइसे—दाल-भात । तन-मन-धन से मदत करीं ।

९. त्रिवरण चिह्न (:-)

कवनो पद के व्याख्या करे खातिर भा केहू के बारे में विस्तार से कुछ कहे खातिर एह चिह्न के प्रयोग कइल जाला; जइसे—नीचे लिखल छण्ड के व्याख्या करीं :—

१०. लोप चिह्न ("")

जब कवनों वाक्य में कुछ अक्षर ना लिखे जोग भा बेकार मालूम पड़े भा आगे जवन बात होखे ऊ ना लिखल जाय तब एह चिह्न के प्रयोग होला । जइसे ऊ बात ... हम केहू से नइखीं कहि सकत । मेहरारू के नाक ना रहे त.....

छंद विचार

छंद शब्द संस्कृत के 'छद्' शब्द से निकलल बा जवना के मतलब ढाँकल भा तोपल होला। छंदन के सभ से पुरान रूप ऋग्वेद में मिलेला। वेदन के छव अंगन में एगो मुख्य अंग छंद शास्त्र ह। पुरनका जमाना में ढेर ग्रंथ छंद में लिखात रहे। आउर छंदन के तुलना में अनुष्टुप छंद प्रधान रहे। आदिकवि वाल्मीकि के मुँहें पहिले-पहिल अनुष्टुपे छंद निकलल रहे—

“मा निपाद प्रतिष्ठां त्वमगमः शाश्वतीः समः ।
यत्क्रौंच मिथुनादेकमवधीः काममोहितम् ॥”

छंद रचना के एगं, विधा भा शैली, जवना में मात्रा, वर्ण भा पदन के प्रयोग ओकर संख्या, यति, गति, क्रम वगैरह प बारीकी से ध्यान दीहल जाला। छंद के प्रमुख दू गो भेद होला—

१. मात्रिक—जवना में छंद के मात्रा गिनल जाला।
२. वर्णिक—जवना में छंद के वर्ण भा अक्षर गिनल जाला।

छंद के प्रमुख सात गो अंग होला—

- (१) चरण (२) मात्रा भा वर्ण (३) संख्या (४) क्रम (५) गति
(६) यति आ (७) तुक

मुविधा के मोताबिक छंद पाठ में जहाँ विराम आवेला उहाँ तक ऊ पूरा हिस्सा 'चरण' भा 'पाद' कहाला।

छंद शास्त्रा में ह्रस्व स्वर अ, इ, उ, ऋ वगैरह के मात्रा कहल जाला। मात्रा के गिनती में स्वर के गिनती होला ओकरा सङे व्यंजन के ना। जहाँ ह्रस्व स्वर रहेला उहाँ एक मात्रा आ जहाँ दीर्घ स्वर रहेला उहाँ दू मात्रा गिनल जाला, जइसे भजन (भ् + अ, ज् + अ,) में तीन मात्रा आ राम (र् + अ + अ, म् + अ) में तीन मात्रा बा। वर्ण के गिनती करे में संयुक्त भा स्वर-युक्त वर्ण के एक मानल जाला, जइसे 'कमला' में (क + म + ल) तीन वर्ण बा आ 'स्वर' में (स्व + र) दू वर्ण बा।

कवनो छंद के मात्रा, भा वर्ण गिनल जाला ओकरा के संख्या आ कवना छंद में कतना कवन मात्रा रही एकर विचार क्रम कहाला ।

कविता भा छंद के पढ़े में एगो खास लय होला जवना के गति कहल जाला आ काव्य पाठ में जवन रोकावट भा विराम आवेला ओकरा के यति कहल जाला । छंद के एक चरण के अंतिम मात्रा भा वर्ण जरूरत के मोताबिक दोसरा भा तीसरा चाहे चउठा चरण के मात्रा भा वर्ण से मेल खाला जेकरा के तुक कहल जाला ।

छंद शास्त्रा में ह्रस्व स्वर के लघु (१) आ दीर्घ स्वर के गुरु (५) कहल जाला ।

गण—छंदशास्त्रा में गण के व्यवहार होला जवना के मतलब समूह होला । अक्षर समूह के एह गणन के नीचे लिखल आठ भेद होला—

यगण, मगण, तगण, रगण, जगण, भगण, नगण, सगण ।

एह गणन के अलावे छंदन में लघु आ गुरु स्वरो प विचार करे के परेला ।

एह गण-समूह के आसानी से समुझे खातिर नीचे लिखल सूत्र के समुझल वाजिव होई— 'यमाताराजभानसलगा'

एह सूत्र के हर अक्षर गणन के पहिला अक्षर बा । कवना गण में क गो गुरु आ क गो लघु रही एकरा जानकारी खातिर जवना गण के जानकारी करे के बा ओकर अक्षर लिखि के ओकरा बाद में दूगो वर्ण लेवे के चाहीं आ ओकरे अनुसार लघु-गुरु जाने के चाहीं, जइसे अगर भगण के जानकारी करे के बात एह गण के पहिला वर्ण 'भ' लिखाई जे एह सूत्र में गुरु रूप में बा । एकरा बाद सूत्र से दूगो वर्ण 'न' आ 'स' के लेवे के परी जे ह्रस्व रूप में बा । तब एकर रूप होई भानस अर्थात् (SII) यानी भगण में एगो गुरु (५) दूगो लघु (११) होई । एही तरी आउर गणन के नीचे तालिका से जानल जा सकत बा—

यगण	के	यमाता	में	(१ ५ ५)	एक लघु दूगो गुरु — अमोला ।
मगण	के	मातारा	में	(५ ५ ५)	तीनो गुरु— गाईला
तगण	के	ताराज	में	(५ ५ १)	दू गुरु एक लघु—बेकार ।
रगण	के	राजमा	में	(५ १ ५)	गुरु लघु गुरु— आदरा ।
जगण	के	जमान	में	(१ ५ १)	लघु गुरु लघु— जुआठ ।
भगण	के	भानस	में	(५ १ १)	गुरु लघु लघु— ढावर ।

नगण के नसल में (१११) तीनो लघु— भरथ ।
मगण के सलगा में (११५) दू लघु एक गुरु— कमला ।

मात्रिक छंद

जवना छंद में मात्रा के प्रयोग नियमित रूप से कइल जाला आ मात्रा के ही गिनती होला ओकरा के मात्रिक छंद कहल जाला । दोहा, सोरठा, चौपाई, वगैरह मात्रिक छंद के उदाहरण ह ।

सदा भवानी दाहिने, सनमुख रहै गनेस
पंच देव मिलि रक्षा करें ब्रह्मा बिसुन महेस

एह छंद के पहिला आ तीसरा चरण में १३-१३ मात्रा आ दूसरा-चउथा में ११-११ मात्रा बा । एह से ई मात्रिक छंद ह ।

वर्णिक छंद

जवना छंद के सभ चरणन के वर्ण के संख्या आ क्रम समान होखे ओकरा के वर्णिक छंद कहल जाला । टोटक, सवइया (सवैया), कवित्त वगैरह वर्णिक छंद के उदाहरण ह ।

सजनी सभ साज सिगार बिथा
बिनु साजन सावन भावत ना
सगरी कजरी झझकार चले
हमरे मन तान उठावत ना ।

—शाहाबादी

एह छंद में चार पद बा । चारो में बारह-बारह वर्ण बा जवन चार-चार मगण (११५) के क्रम में बा । एह से ई वर्णिक टोटक छंद ह ।

छंदन के संख्या

छंदशास्त्र के छंदन के संख्या लगभग आठ हजार बा । वाकी आजु काल्हु करीब-करीब एक सौ छंदन के प्रयोग चल रहल बा । भोजपुरी में प्रचलित कुछ प्रमुख छंदन के परिचय दीहल जाता ।

मात्रिक छंद

चौपाई—चौपाई के सभ चरण में १६-१६ मात्रा होला । सभ चरण के अंत में मात्रा गुरु होला । पहिला-दूसरा आ तीसरा-चउथा के तुक मिलेला । चरण के अंत में (५१) ना होखे के चाहीं ।

प्राकृत कवि के करत बड़ाई, मन हमार ना कवो अघाई ।
फानल जे भासा के घेरा, भानल ना संस्कृत के फेरा ।

—अविनाश चन्द्र विद्याथी

दोहा—एकरा पहिला आ तीसरा चरण में १३-१३ मात्रा आ दूसरा-चउथा चरण में ११-११ मात्रा होला । यति चरण के अंत में होला । पहिला-तीसरा चरण के अंत में जगण (। 5।) ना होखे । दूसरा आ चउथा चरण के अंत में लघु जरूर होला—

पावलगी सभ के करीं, घूमत चारो ओरि
टेढ़-सोझ मात्रा पढीं, चउविस सोरह जोरि

—विद्याथी

सोरठा—दोहा के ठीक उल्टा सोरठा होला । एकरा पहिला आ तीसरा चरण में ११-११ आ दूसरा-चउथा चरण में १३-१३ मात्रा होला—

तींत मीठ भा खार, कहलीं वे कहले बहुत ।
सुनिते चतुर गँवार, लागल बा अब लालसा ॥१॥
टेढ़ सोझ तुक तार, लोक-वेद से जोहि के ।
मात्रिक छंद-विचार, कइलीं अपना बूझ भर ॥२॥

—विद्याथी

बरबं—एकरा पहिला आ तीसरा चरण में १२-१२ आ दूसरा-चउथा चरण में ७-७ मात्रा होला—

सासु न आवसु सोझा, ना धनि सेज ।
रूसल दुलहा माङे भोखि दहेज ।

—अवधेश प्रधान

आल्हा—आल्हा भा वीर छंद के सभ चरण में ३१ मात्रा होला । यति १६ आ फेनु १५ प होला । सभ चरण के अंत में । 5। रहल जरूरी बा । पहिला दूसरा ओसहीं तीसरा चउथा चरण तुकांत होखे के चाहीं ।

शास्त्रीजी संग्राम सेनानी, दिल के धनी कपट छल नाय ।
आगे बढ़ि के हाथ मिलवले, मिलले तासकंद में जाय ।

मुनि आश्चयं चकित वा दुनिया, दाँते अँगुरी रहल दबाय ।
भारत-पाक मिताई खोजत, शास्त्री दिहलन प्राण गँवाय ।

—परमेश्वर दूबे शाहाबादी

कुण्डलिया

एकरा में छव चरण होला । पहिला-दूसरा दोहा छंद के (१३ + ११) आ बाकी चार चरण रोला छंद (११ + १३) के होला । दोहा के चउथा चरण से रोला के पहिला चरण के शुरुआत होला आ दोहा के पहिला चरण के पहिला शब्द रोला छंद के अंत में आवेला । सभ चरण में १४ मात्रा होला—

महँगाई के मार से जनता भइल तबाह ।
ईजत मेटल धूर में महँगाइल वा चाह ।
महँगाइल वा चाह, समोसा के मत बोलीं;
छूट गइल जलपान, पान ले झँखे तमोली ।
मुअलन बाभन जाति, मुफुत के गइल मलाई;
दुरलभ रोटी दाल, ताल मरलसि महँगाई ।

—शाहाबादी

वर्णिक छंद

द्रुतविलंबित—एह छंद में चार चरण होला । हर चरण में १२ वर्ण एगो नगण (III) दोसर भगण (SII SII) आ एगो रगण (S I S) के क्रम से रहेला—

पावन में मद राग हुलास बा,
वदन में अनुराग पियास बा ।
सरस फागुन, ना मिलला बदे,
जवन ठीक बुझाय सजाय दे ।

—शाहाबादी

कवित्त—कवित्त चार चरण के वर्णिक छंद ह । एकरा हर चरण में ३१ से ३३ तक वर्ण होला । जइसे—

जँ सारदा भवानी, रण चंडी के रूप धर,
बुद्धि द विवेक नेक ताकत भरपूर द

मुदई सिवाना प मूड़ी उचकावत बाटे
 घइके उलड दीहीं अइसन भउर द
 दूधवा के लाज राखीं देसवा के नाज राखीं
 ताज राखीं गौरव के अस निठाह उर द
 वाना लोहवाना, मरदाना द भोजपुर के
 धूर द मंजूर, बस समहुती लउर द ।
 (३२ वर्ण)

—शाहाबादी

सवइया (सर्वया)—सवइया चार चरण के वर्णिक छंद ह । एकरा हर
 चरण में २२ से २६ वर्ण रहेला ।

ना उतरे दुख में, सुख में केकरो मन से कबो आपन माई
 ना सुने वात जे माई के ऊ सचहूँ दुनियाँ में कहावे कसाई
 ना कहे माई के माई कबो जे अभागा ऊ साँचो के रोई ना गाई
 बा मन में तहँवें रहितीं हम माई के बोली जहाँ ना भुलाई
 (२३ वर्ण)
 —विद्यायी

आधुनिक भोजपुरी कविता में उर्दुओके छंदन जइसे गजल आ रुबाई के
 काफी प्रयोग हो रहल बा । अंग्रेजी के सॉनेट के भी एगो-दूगो नीक नमूना
 देखे के मिली ।

परिशिष्ट

भारत के कवनो आन भाषा से भोजपुरी के आपन अलग एगो अजगुत विशेषता बा—ऊ ई जे एकरा में मध्यम पुरुष खातिर चारि गो सर्वनाम के रूप बा जइसे तें, तूं, रउआ/रउरा, अपने/अपनेका जब कि संस्कृत में 'त्वम्' आ 'भवान्'; खड़ी बोली में 'तुम' आ 'आप'; बडला में 'तुमि' आ 'आपनी' चाहे मैथिली में 'तू' आ 'अहां' दूइए गो रूप बा । आदर्श भोजपुरी क्षेत्र जइसे भोजपुर, रोहतास, बलिया, सारन, गोपालगंज, सीवान, गाजीपुर, देउरिया आदि में ई चारो रूप प्रचलित बा । मध्यम पुरुष के चारो रूपन के प्रयोग नीचे लिखल अर्थ में होला—

१. तें—अपना से छोट खातिर दुलार से चाहे अनादर से । अपना से बड़ संबधी (खाली स्त्रीलिंग) खातिर अपनइती में, जइसे—माई, आजी, दादी, फूआ, मउसी, चाची, दीदी खातिर ।
२. तूं—अपना बराबरी के मरद भा मेहरारू दूनों खातिर । 'तूं' शब्द समतुल बराबरी के ह—इचिको कम ना इचिको अधिका खातिर ।
३. रउआ/रउरा—साधारन तौर से अपना से बड़ भा आदरणीय खातिर ।
४. अपने/अपने का—विशेष आदर-मान आ सरधा-भाव सूचित करे खातिर जइसे गुरू-उपरोहित, साधु-संत भा देव-तुल्य व्यक्तित्व खातिर ।

रूपावली

१. सामान्य भूत

एकवचन	बहुवचन
तें बइठले	तोहनीका बइठल स (पु०)
	„ बइठलू स (स्त्री)
तूं बइठल (पु०)	तं लोग/तोहनी/तोहन लोग बइठल (पु०)
„ बइठलू (स्त्री०)	„ „ „ बइठलू (स्त्री०)
रउआ/रउरा बइठलीं	रउआ/रउरा सभे/लोग बइठलीं/जा
अपने/अपनेका बइठल गइल	अपने सभे बइठल गइल

२. आसन्न भूत

तैं बइठल वाड़े	तोहनीका बइठल वाड़ स (पु०)
	“ “ वाड़ू स (स्त्री);
तूं बइठल वाड़ (पु०)	तूं लोग/तोहनी/तोहन लोग बइठल वाड़/जा (पु०)
“ “ वाड़ू (स्त्री०)	“ “ “ वाड़ू जा (स्त्री०)
रउआ/रउरा बइठल वानीं	रउरा सभे बइठल वानीं/जा
अपने/अपने का बइठल गइल वा	अपने सभे बइठल गइल वा

३. पूर्ण भूत

तैं बइठल रहले	तोहनीका बइठल रहल स (पु०)
	“ “ रहलू स (स्त्री)
तूं बइठल रहल/रह (पु०)	तूं लोग/तोहनी/तोहन लोग बइठल रहल/जा (पु०)
“ “ रहलू/रह (स्त्री०)	“ “ “ रहलू (स्त्री०)
रउआ/रउरा बइठल रहलीं	रउआ/रउरा सभे बइठल रहलीं/जा
अपने/अपनेका बइठल गइल रहे	अपने सभे बइठल गइल रहे

४. सदिग्ध भूत

तैं बइठल होइवे	तोहनीका बइठल होइव स (पु०)
	“ “ होइवू स (स्त्री०)
तूं बइठल होइव (पु०)	तूं लोग/तोहनी बइठल होइव/जा (पु०)
“ “ होइवू (स्त्री०)	“ “ “ होइवू जा (स्त्री०)
रउआ/रउरा बइठल होइवि	रउआ/रउरा सभे बइठल होइवि/जा
अपने/अपनेका बइठल गइल होई	अपने सभे बइठल गइल होई

५. हेतुहेतुमद् भूत

तैं बइठिते	तोहनीका बइठित स (पु०)
	“ “ बइठितू स (स्त्री०)
तूं बइठित (पु०)	तूं लोग/तोहनी/तोहन लोग बइठित/जा(पु०)
“ बइठितू (स्त्री०)	“ “ बइठितू/जा (स्त्री०)
रउआ/रउरा बइठल होइवि	रउआ/रउरा सभे बइठिते/जा
अपने/अपनेका बइठल जाइत	अपने सभे बइठल जाइत

६. अपूर्ण भूत

तें बइठत रहले	तोहनीका बइठत रहल स (पु०)
	” ” रहलू स (स्त्री०)
तूं बइठत रहल (पु०)	तूं लोग/तोहनी/तांहन लोग बइठत रहल/जा (पु०)
” ” रहलू (स्त्री०)	” ” ” रहलू जा (स्त्री०)
रउआ/रउरा बइठत रहलीं/रहीं	रउआ/रउरा सभे/लोग बइठत रहलीं/रहीं/जा
अपने/अपनेका बइठल जात रहे	अपने सभे बइठल जात रहे

१ सामान्य वर्त्तमान*

तें बइठत बाड़े/बइठतारे	तोहनीका बइठत बाड़ स/बइठतार/स (पु०)
	” ” बइठत बाड़ स/बइठतारू (स्त्री०)
तूं बइठत बाड़/बइठतार (पु०)	तूं लोग/तोहनी/बइठत बाड़/बइठतार/जा (पु०)
” ” बाड़/बइठतारू (स्त्री०)	” ” बइठत बाड़/बइठतारू/जा (स्त्री०)
रउआ/रउरा बइठत बानीं/	रउआ/रउरा सभे बइठत बानीं/बइठतानी/जा
बइठतानी	
अपने/अपनेका बइठल जात बा/जाता	अपने सभे बइठल जात बा/जाता

२ संदिग्ध वर्त्तमान

तें बइठत होइबे	तोहनी का बइठत होइब स (पु०)
	” ” होइबू स स्त्री०)
तूं बइठत होइब (पु०)	तूं लोग/तोहनी लोग बइठत होइब/जा (पु०)
” ” होइबू (स्त्री०)	” ” ” होइबू/जा (स्त्री०)
रउआ/रउरा बइठत होइबि	रउआ/रउरा सभे बइठत होइबि/जा
अपने/अपनेका बइठल जात होई	अपने सभे बइठल जात होई

३. सामान्य भविष्यत

तें बइठबे	तोहनी का बइठब स (पु०)
	” बइठबू स (स्त्री)
तूं बइठब (पु०)	तूं लोग/तोहनी/तोहन लोग बइठब/जा (पु०)
” बइठबू (स्त्री०)	” ” ” बइठबू/जा (स्त्री०)
रउआ/रउरा बइठबि	रउआ/रउरा सभे बइठबि/जा
अपने/अपनेका बइठल जाई	अपने सभे बइठल जाई

भोजपुरी साहित्य परिषद्, जमशेदपुर

के

प्रकाशन

	दाम
१. भोजपुरी संगम (गद्य-पद्य संग्रह)--सं० प्रो० चन्द्रभूषण सिन्हा	१-००
२. भोजपुरी कहानी संग्रह " "	१-००
३. सुरतिया ना विसरे (रेखाचित्र संग्रह)—रसिक बिहारी ओझा 'निर्भीक'	१-५०
४. छोटी-मुटी गाजी मियाँ (लघुकथा संग्रह)—सं० प्रो० चन्द्रभूषण सिन्हा	१-००
५. सेमर के फूल (उपन्यास)—डा० बच्चन पाठक 'सलिल'	१-००
६. हल्फी (कविता संग्रह)—मृगेन्द्र प्रताप 'श्रमिक'	१-००
७. परिछाहीं (भो० स्वगत छायानाट्य)—रसिक बिहारी ओझा 'निर्भीक'	१-००
८. फोकट में सैर (यात्रा संस्मरण)—सं० डॉ० सत्यदेव ओझा	१-००
९. आदर्श भोजपुरी कविता-कुंज—गोवर्द्धन सिंह 'गोरक्षहरि'	१-००
१०. बुरबक बनलीं (भो० एकांकी संग्रह)—रसिक बिहारी ओझा 'निर्भीक'	२-००
११. लहालोट (निबन्ध संग्रह)—सं० डा० बच्चन पाठक 'सलिल'	१-५०
१२. ऐनक (भो० रिपोर्ताज संग्रह)—परमेश्वर दूबे शाहाबादी	२-००
१३. तमाचा (बाल एकांकी संग्रह)—रसिक बिहारी ओझा 'निर्भीक'	१-००
१४. क्षत्रज्ञ (काव्य संग्रह)—परमेश्वर दूबे 'शाहाबादी'	१-००
१५. गाँध के माटी (उपन्यास)—बालेश्वर राम यादव	३-००
१६. साक्षात्कार:भोजपुरी साहित्यकार (इन्टरव्यू साहित्य)—सं० निर्भीक	३-००
१७. हहरत हियरा (गीत संग्रह)—गंगा प्रसाद 'अरुण'	३-००

पता—द्वारा रोड-ए, क्वार्टर-टी-६,

टेलको कॉलनी

जमशेदपुर-८३१००४ (बिहार)